
/ श्रीहरि: ॥ २ 
प्रकाशकीय निवेदन 


भारतीय संस्कृतिका कोई भी प्रेमी आज दुर्गार्तिनाशिनी शक्ति पराम्बा भगवती 
दुर्गा एवं उनकी उपासनाके लिये सर्वोत्तम और सर्वमान्य ग्रन्थरत्न दुर्गासप्तशतीसे अपरिचित 
नहीं है। यह एक आशीर्वादात्मक ग्रन्थरत्न है। आजतक न जाने कितने भक्त इस ग्रन्थके 
द्वारा भगवतीकी उपासना करके अपने मनोरथ सिद्ध कर चुके हैं। इस ग्रन्थके नित्यपाठसे 
जहाँ समस्त कामनाओंकी सिद्दि होती है, वहीं भगवतीकी कृपा और मुक्ति भी सहज ही 
प्राप्त की जा सकती है। इसलिये प्रत्येक श्रद्धालु चाहे वह किसी भी देश, वेष, मत, 
सम्प्रदायसे सम्बन्धित क्यों न हो--दुर्गासप्तअतीका आश्रय ग्रहण कर सकता है। 

श्रद्धालु भक्तोंके कल्याणार्थ गीताप्रेससे इस दिव्य ग्रन्थके केवल मूल, हिन्दी 
अनुवाद-अजिल्द तथा सजिल्द अनेक संस्करण प्रकाशित किये गये हैं। इसी परम्परामें 
संस्कृतञ्चानसे अनभिज्ञ जनताकी सुविधाको ध्यानमें रखते हुए भगवतीकी कृपाके इस 
सुन्दर इतिहास ( दुर्गासप्तशती ) का मात्र हिन्दी अनुवाद प्रकाशित किया जा रहा है। आशा 
है, श्रद्धालु भक्त इसे अपनाकर देवीकी कृपासे अपना अभीष्ट सिद्ध करेंगे। 


-- प्रकाशक 
SSeS 

सप्तश्लोकी दुर्गा 

शिवजी बोले-हे देवि! तुम भक्तोंक लिये सुलभ हो और 
समस्त कर्मोका विधान करनेवाली हो। कलियुगमें कामनाओंकी 
सिद्धि-हेतु यदि कोई उपाय हो तो उसे अपनी वाणीद्वारा सम्यक्रूपसे 
व्यक्त करो। 

देवीने कहा-हे देव! आपका मेरे ऊपर बहुत स्त्रेह है। 
कलियुगमें समस्त कामनाओंको सिद्ध करनेवाला जो साधन है वह 
बतलाऊँगी सुन! उसका नाम है ' अम्बास्तुति'। 

३» इस दुर्गासप्तश्लोकी स्तोत्रमन्त्रके नारायण ऋषि हैं, अनुष्ठुप्‌ 
छन्द है, श्रीमहाकाली, महालक्ष्मी और महासरस्वती देवता हैं, 
श्रीदुर्गाकी प्रसन्नताके लिये सप्तएलोकी दुर्गापाठमें इसका विनियोग 
किया जाता है। 


श्रीदुर्गासप्तशती 

वे भगवती महामाया देवी ज्ञानियोंके भी चित्तको बलपूर्वक 
खींचकर मोहमें डाल देती हें ॥ १॥ 

मा दुर्गे! आप स्मरण करनेपर सब प्राणियोंका भय हर लेती 
हें और स्वस्थ पुरुषोंद्वारा चिन्तन करनेपर उन्हें परम कल्याणमयी 
बुद्धि प्रदान करती हैं। दुःख, दरिद्रता और भय हरनेवाली देवि! 
आपके सिवा दूसरी कौन है, जिसका चित्त सबका उपकार करनेके 
लिये सदा ही दयार्द्र रहता हो॥ २॥ 

नारायणी! तुम सब प्रकारका मङ्गल प्रदान करनेवाली 
मङ्घलमयी हो। कल्याणदायिनी शिवा हो। सब पुरुषार्थोको सिद्ध 
करनेवाली, शरणागतवत्सला, तीन नेत्रोंवाली एवं गौरी हो। तुम्हें 
नमस्कार है॥ ३॥ 

शरणमें आये हुए दीनों एवं पीड़ितोंकी रक्षामें संलग्न 

सप्तश्लोकी दुर्गा 


रहनेवाली तथा सबकी पीड़ा दूर करनेवाली नारायणी देवि! तुम्हें 
नमस्कार है॥ ४॥ 

सर्वस्वरूपा, सर्वेश्वरी तथा सब प्रकारकी शक्तियोंसे सम्पन्न 
दिव्यरूपा दुर्गे देवि! सब भयोंसे हमारी रक्षा करो; तुम्हें नमस्कार है॥ ५॥ 

देवि! तुम प्रसन्न होनेपर सब रोगोंको नष्ट कर देती हो और 
कुपित होनेपर मनोवाञ्छित सभी कामनाओंका नाश कर देती हो। 
जो लोग तुम्हारी शरणमें जा चुके हैं, उनपर विपत्ति तो आती ही 
नहीं। तुम्हारी शरणमें गये हुए मनुष्य दूसरोंको शरण देनेवाले हो 
जाते हैं॥ ६॥ 

सर्वेश्वरि! तुम इसी प्रकार तीनों लोकोंकी समस्त बाधाओंको 
शान्त करो और हमारे शत्रुओंका नाश करती रहो॥ ७॥ 

॥ श्रीसश्लोकी दुर्गा सम्पूर्ण ॥ 


बळी 
Po) 


॥ श्रीदुर्गायै नमः ॥ 
श्री दुर्ा्टरोत्तरशतनामस्तोत्र 


शङ्करजी पार्वतीजीसे कहते हैं-कमलानने! अब मैं 
अष्टोत्तरशतनामका वर्णन करता हूँ, सुनो; जिसके प्रसाद -( पाठ या 
श्रवण- ) मात्रसे परम साध्वी भगवती दुर्गा प्रसन्न हो जाती हैं॥ १॥ 

९-३ सती, २-साध्वी, ३-भवप्रीता ( भगवान्‌ शिवपर प्रीति 
रखनेवाली ), ४-भवानी, ५-भवमोचनी ( संसारबन्धनसे मुक्त 
करनेवाली), ६-आर्या, ७-दुर्गा, ८-जया, २-आद्या, 
१०-त्रिनेत्रा, १९-शूलधारिणी, १२-पिनाकधारिणी, १३-चित्रा, 
१४-चण्डघण्टा (प्रचण्ड स्वरसे घण्टानाद करनेवाली), 

१५-महातपा: ( भारी तपस्या करनेवाली ), १६-मनः ( मनन-शक्ति ), 
१७-बुद्धिः ( बोधशक्ति ), १८-अहंकारा ( अहंताका आश्रय ), 
१९-चित्तरूपा, २०-चिता, २१-चितिः ( चेतना ), २२-सर्वमन्त्रमयी, 
२३-सत्ता ( सत्‌-स्वरूपा ), २४-सत्यानन्दस्वरूपिणी, २५-अनन्ता 
( जिनके स्वरूपका कहीं अन्त नहीं ), २६-भाविनी ( सबको उत्पन्न 
करनेवाली ), २७-भाव्या ( भावना एवं ध्यान करने योग्य ), 
२८-भव्या ( कल्याणरूपा ), २९-अभव्या ( जिससे बढ़कर भव्य 
कहीं है नहीं), ३०-सदागति, ३१-शाम्भवी ( शिवप्रिया), 
३२-देवमाता, ३३-चिन्ता, ३४-रल्रप्रिया, ३५-सर्वविद्या, 
३६-दक्षकन्या, ३७-दक्षयज्ञविनाशिनी, ३८-अपर्णा ( तपस्याके समय 
पत्तेको भी न खानेवाली ), ३९-अनेकवर्णा ( अनेक रंगोंवाली ), 
४०-पाटला ( लाल रंगवाली ), ४९-पाटलावती ( गुलाबके फूल या 


श्रीदुर्गासप्तशती 


लाल फूल धारण करनेवाली ), ४२-पट्टाम्बरपरीधाना ( रेशमी वस्त्र 

६९-निशुम्भशुम्भहननी, ७०-महिषासुरमर्दिनी, ७९-मधुकैटभहन्त्री, 
७२-चण्डमुण्डविनाशिनी, ७३-सर्वासुरविनाशा, ७४-सर्वदानवघातिनी, 
७५-सर्वशास्त्रमयी, ७६-सत्या, ७७-सर्वास्त्रधारिणी, 

श्रीदुर्गाष्टोत्तरशतनामस्तोत्र 


७८-अनेकशस्त्रहस्ता, ७९-अनेकास्त्रधारिणी, ८०-कुमारी, 
८१-एककन्या, ८२-कैशोरी, ८३-युवती, ८४-यति, ८५-अप्रौढा, 
८६-प्रौढा, ८७-वृद्धमाता, ८८-बलप्रदा, ८९-महोदरी, ९०-मुक्तकेशी, 
९१-घोररूपा, ९२-महाबला, ९३-अग्रिज्वाला, ९४-रौद्रमुखी, 
९५-कालरात्रि, ९६-तपस्विनी, ९७-नारायणी, ९८-भद्रकाली, 
९९-विष्णुमाया, १००-जलोदरी, १०१-शिवदूती, १०२-कराली, 
१०३-अनन्ता ( विनाशरहिता ), १०४-परमेश्वरी, १०५-कात्यायनी, 
१०६-सावित्री, १०७-प्रत्यक्षा, १०८-ब्रहावादिनी॥ २--१५॥ 
देवी पार्वती! जो प्रतिदिन दुर्गाजीके इस अष्टोत्तरशतनामका पाठ 
करता है, उसके लिये तीनों लोकोंमें कुछ भी असाध्य नहीं है॥ १६ ॥ 
वह धन, धान्य, पुत्र, स्त्री, घोड़ा, हाथी, धर्म आदि चार पुरुषार्थ तथा 
अन्तमें सनातन मुक्ति भी प्राप्त कर लेता है॥ १७॥ कुमारीका पूजन 


श्रीदुर्गासप्तशती 


और देवी सुरेश्वरीका ध्यान करके पराभक्तिके साथ उनका पूजन करे, 
फिर अष्टोत्तरशत नामका पाठ आरम्भ करे॥ १८॥ देवि! जो ऐसा 
करता है, उसे सब श्रेष्ठ देवताओंसे भी सिद्धि प्राप्त होती है। राजा 
उसके दास हो जाते हैं। वह राज्यलक्ष्मीको प्राप्त कर लेता है॥ १९॥ 
गोरोचन, लाक्षा, कुङ्कुम, सिन्दूर, कपूर, घी ( अथवा दूध ), चीनी 
और मधु-इन वस्तुओंको एकत्र करके इनसे विधिपूर्वक यन्त्र लिखकर 
जो विधिज्ञ पुरुष सदा उस यन्त्रको धारण करता है, वह शिवके तुल्य 
( मोक्षरूप ) हो जाता है॥ २०॥ भौमवती अमावास्याकी आधी रातमें, 
जब चन्द्रमा शतभिषा नक्षत्रपर हों, उस समय इस स्तोत्रको लिखकर 


जो इसका पाठ करता है, वह सम्पत्तिशाली होता है॥ २९॥ 
॥ श्रीढुगक्रित्तरशतनामस्तोत्र सम्पूर्ण ॥ 


अक 
SIRENS 

आ र 


साधक स्थान करके पवित्र हो आसन-शुद्धिकी क्रिया सम्पन्न 
करके शुद्ध आसनपर बैठे; साथमें शुद्ध जल, पूजनसामग्री और 
श्रीदुर्गासप्तशतीको पुस्तक रखे। पुस्तकको अपने सामने काष्ठ 


आदिके शुद्ध आसनपर विराजमान कर दे। ललाटमें अपनी रुचिके 


* यह विधि यहाँ संक्षिप्त रूपसे दी जाती है । नवरात्र आदि विशेष अवसरोंपर तथा शतचण्डी आदि 
अनुष्ठानोंमें विस्तृत विधिका उपयोग किया जाता है। उसमें यन्त्रस्थ कलश, गणेश, नवग्रह, मातृका, वास्तु, 
सप्तर्षि, सप्तचिरंजीव, ६४ योगिनी, ५० क्षेत्रपाल तथा अन्यान्य देवताओंकी वैदिक विधिसे पूजा होती है। 
अखण्ड दीपको व्यवस्था की जाती है। देवीप्रतिमाको अङ्गन्यास और अग्न्युत्ताण आदि विधिके साथ 
विधिवत्‌ पूजा की जाती है। नवदुर्गापूजा, ज्योतिःपूजा, वटुक-गणेशादिसहित कुमारीपूजा, अभिषेक, 
नान्दीश्राद्ध, रक्षाबन्धन, पुण्याहवाचन, मङ्गलपाठ, गुरुपूजा, तीर्थावाहन, मन्त्र्नान आदि, आसनशुद्धि, 
प्राणायाम, भूतशुद्धि, प्राणप्रतिष्ठा, अन्तर्मातृकान्यास, बहिर्मातृकान्यास, सृष्टिन्यास, स्थितिन्यास, शक्तिकलान्यास, 
शिवकलान्यास, हृदयादिन्यास, षोढान्यास, विलोमन्यास, तत्त्वन्यास, अक्षरन्यास, व्यापकन्यास, ध्यान, 


श्रीदुर्गासप्तशती 


। जा भस्म, चन्दन अथवा रोरी लगा ले, शिखा बाँध ले; फिर 
पूर्वाभिमुख होकर तत्त्व-शुद्धिके लिये चार बार आचमन करे। उस 
समय अग्राङ्कित चार मन्त्रोंको क्रमशः पढ़े-- 

३% ऐं आत्मतत्त्वं शोधयामि नमः स्वाहा । 

३% हीं विद्यातत्त्वं शोधयामि नमः स्वाहा । 

३% कुँ शिवतत्त्वं शोधयामि नमः स्वाहा । 

३% ऐं हीं की सर्वतत्त्वं शोधयामि नमः स्वाहा। 

तत्पश्चात्‌ प्राणायाम करके गणेश आदि देवताओं एवं 


गुरूजनोंको प्रणाम करे; फिर ' पवित्रे स्थो वैष्णव्यौ ' इत्यादि मन्त्रसे 


पीठपूजा, विशेषार्घ्य, क्षेत्रकोलन, मन्त्रपूजा, विविध मुद्राविधि, आवरणपूजा एवं प्रधानपूजा आदिका शास्त्रीय 
पद्धतिके अनुसार अनुष्ठान होता है। इस प्रकार विस्तृत विधिसे पूजा करनेकी इच्छावाले भक्तोंको अन्यान्य 
पूजा-पद्धतियोंकी सहायतासे भगवतीको आराधना करके पाठ आरम्भ करना चाहिये | 

पाठविधि 


कुशकी पवित्री धारण करके हाथमें लाल फूल, अक्षत और जल 
लेकर निग्नाङ्कितरूपसे संकल्प करे-- 

पहले तीन बार कहे--३ विष्णुः, विष्णुः, विष्णु: । तदनन्तर 
` ॐ नमः परमात्मने ' कहकर इस प्रकार बोले-- श्रीपुराण पुरुषोत्तम 
श्रीविष्णुकी आज्ञासे आज प्रवर्त्तमान श्रीब्रह्माके द्वितीय पराद्ध॑ में 
श्रीश्वेतवाराह कल्पमें वैवस्वत मन्वन्तरके अट्टाईसवें कलियुगके 
प्रथम चरणमें, जम्बूद्वीपके अन्तर्गत भारतवर्षके भरतखण्डमें, 
आर्यावर्तके अन्तर्गत ब्रह्मावर्तके पुण्यप्रद एक देशमें, 


तथा””””“नक्षत्रमेँ””“राशिमेँ स्थित सूर्यके और ”““राशियोंमें स्थित 
चन्द्र, भोम, बुध, गुरु, शुक्र एवं शनिके रहनेपर शुभयोगमें, शुभकरणमें 


श्रीदुर्गासप्तशती 


इस प्रकारके विशेष गुणोंसे विशिष्ट “शुभ पुण्य तिथिमें समस्त शास्त्रों, 
श्रुतियों, स्मृतियों एवं पुराणोंमें कहे गये फलकी प्राप्तिका अभिलाषी” गोत्रमें 
उत्पन्न”"शर्मा ( वर्मा, गुप्त ) मैं-पुत्र-स्त्रीबान्धवसहित मेरे श्रीनवदुर्गाके 
अनुग्रहसे ग्रहकृत, राजकृत सर्वविध पीडाओंके निवृत्तिपूर्वक नैरुज्य- 
दीर्घायु-पुष्टि-धन एवं धान्यकी समृद्द्धिके लिये श्रीनवदुर्गाके प्रसादसे 
समस्त आपत्तियोंको निवृत्ति एवं समस्त अभीष्ट फलको प्राप्ति तथा 
धर्म-अर्थ-काम-मोक्ष-इन चतुर्विध पुरुषार्थोको सिद्दरिद्वारा 
श्रीमहाकाली-महालक्ष्मी एवं महासरस्वती देवताकी प्रीतिके लिये 
शापोद्धारपूर्वक कवच, अर्गला, कोलकका पाठ तथा वेदतन्त्र, उक्त 
रात्रिसूक्तपाठ, देव्यथर्वशीर्षपाठ और न्यासविधिसहित नवार्णजप तथा 
सप्तशती -न्यास-ध्यानसहित चरित्रसम्बन्धी विनियोग एवं न्यास और 
ध्यानपूर्वक मार्कण्डेयजी बोले--' सावर्णि नामक मनु होंगे, यहाँतक 


~ 

पाठविधि 


मा पाठ, इसके बाद न्यासविधिके साथ नवार्णजप, 
वेदतन्त्रोक्त देवीसूक्तका पाठ, रहस्यत्रयका पाठ, शापोद्धार आदि 
करूँगा ( करूंगी )। 

इस प्रकार प्रतिज्ञा ( संकल्प ) करके देवीका ध्यान करते 
हुए पञ्चोपचारकी विधिसे पुस्तककी पूजा' करे, योनिमुद्राका 
प्रदर्शन करके भगवतीको प्रणाम करे, फिर मूल नवार्णमन्त्रसे 
पीठ आदिमें आधारशक्तिकी स्थापना करके उसके ऊपर 


पुस्तकको विराजमान करे।' इसके बाद शापोद्धारंं करना 


१-देवीको नमस्कार है, महादेवी शिवाको सर्वदा नमस्कार है। प्रकृति एवं भद्राको प्रणाम है। 
हमलोग नियमपूर्वक जगदम्बाको नमस्कार करते हैं। 


२-दुर्गदिवीका ध्यान करके उनका पञ्चोपचार पूजा करे, तदनन्तर योनिमुद्राद्वारा प्रणाम करके 
पुस्तकके आसन लगाकर मूल मन्त्रसे उसपर पुस्तकको स्थापना करनी चाहिये । 


३-' सप्तशती-सर्वस्व' के उपासना-क्रममें पहले शापोद्धार करके बादमें षडङ्गसहित पाठ करनेका 


श्रीदुर्गासप्तशती 
2 । इसके अनेक प्रकार हैं। ' हां कों श्रीं क्रां क्रीं 
चण्डिकादेव्यै शापनाशानुग्रहं कुरु कुरु स्वाहा '--इस मन्त्रका आदि 


निर्णय किया गया है, अतः कवच आदि पाठके पहले ही शापोद्धार कर लेना चाहिये। कात्यायनी-तन्त्रमें 


शापोद्धार तथा उत्कोलनका और ही प्रकार बतलाया गया है--' अन्त्याद्यार्कद्विरुद्रत्रिदिगब्ध्यज्लेष्विभर्तव: । 
अश्वोऽश्व इति सर्गाणां शापोद्धारे मनोः क्रमः ॥' “उत्कीलने चरित्राणां मध्याद्यन्तमिति क्रमः ।' अर्थात्‌ सप्तशतीके 
अध्यायोंका तेरह-एक, बारह-दो, ग्यारह-तीन, दस--चार, नौ-पाँच तथा आठ--छ: के क्रमसे पाठ 
करके अन्तमें सातवें अध्यायको दो बार पढ़े। यह शापोद्धार है और पहले मध्यम चरित्रका, फिर प्रथम 
चरित्रका, तत्पश्चात्‌ उत्तर चरित्रका पाठ करना उत्कीलन है। कुछ लोगोंके मतमें कीलकमें बताये- अनुसार 
“ददाति प्रतिगृह्णाति’ के नियमसे कृष्णपक्षकी अष्टमी या चतुर्दशी तिथिमें देवीको सर्वस्व-समर्पण करके 
उन्हींका होकर उनके प्रसादरूपसे प्रत्येक वस्तुको उपयोगमें लाना ही शापोद्धार और उत्कीलन है । कोई कहते 
हैं-छः अङ्गोंसहित पाठ करना ही शापोद्धार है। अङ्गोंका त्याग ही शाप है। कुछ विद्वानोंकी रायमें शापोद्धार 
कर्म अनिवार्य नहीं है, क्योंकि रहस्याध्यायमें यह स्पष्टरूपसे कहा है कि जिसे एक ही दिनमें पूरे पाठका 
अवसर न मिले, वह एक दिन केवल मध्यम चरित्रका, दूसरे दिन शेष दो चरित्रोंका पाठ करे। इसके सिवा, 
जो प्रतिदिन नियमपूर्वक पाठ करते हैं, उनके लिये एक दिनमें एक पाठ न हो सकनेपर एक, दो, एक, चार, 
दो, एक और दो अध्यायोंके क्रमसे सात दिनोंमें पाठ पूरा करनेका आदेश दिया गया है । ऐसी दशामें प्रतिदिन 
शापोद्धार और कीलक कैसे सम्भव है। अस्तु, जो हो, हमने यहाँ जिज्ञासुओंके लाभार्थ शापोद्धार और 
उत्कीलन दोनोंके विधान दे दिये हैं । 

और अन्तमें सात बार जप करे। यह शापोद्धार मन्त्र कहलाता 
है। इसके अनन्तर उत्कीलन मन्त्रका जप किया जाता है। 
इसका जप आदि और अन्तमें इक्कीस-इक्कीस बार होता है। 
यह मन्त्र इस प्रकार है-- ३% श्रीं कों हीं सप्तशति चण्डिके 
उत्कीलनं कुरु कुरु स्वाहा।' इसके जपके पश्चात्‌ आदि और 
अन्तमें सात-सात बार मृतसंजीवनी विद्याका जप करना 
चाहिये, जो इस प्रकार है--' ३» हीं हीं वं वं ऐं ऐं मृतसंजीवनि 
विद्ये मृतमुत्थापयोत्थापय क्रों हीं हीं वं स्वाहा।' मारीचकल्पके 
अनुसार सप्ततती-शापविमोचनका मन्त्र यह है--' ३ श्रीं श्रीं 
कीं हूं ऐं क्षोभय मोहय उत्कीलय उत्कीलय उत्कीलय ठं 
ठं।' इस मन्त्रका आरम्भमें ही एक सौ आठ बार जप करना 
चाहिये, पाठके अन्तमें नहीं । अथवा रुद्रयामल महातन्त्रके 


श्रीदुर्गासप्तशती 


अन्तर्गत दुर्गाकल्पमें कहे हुए चण्डिका-शाप-विमोचन मन्त्रोंका 
आरम्भमें ही पाठ करना चाहिये। वे मन्त्र इस प्रकार हैं 

` ३% ' इस श्रीचण्डिकाके ब्रह्मा, वसिष्ठ, विश्वामित्र-सम्बन्धी 
शाप-विमोचन मन्त्रके वसिष्ठ तथा नारद संवादात्मक सामवेदके 
अधिपति ब्रह्मा ऋषि हैं, सर्वैश्चर्यकारिणी श्रीदुर्गा देवता हैं। दुर्गाके 
तीनों चरित्र बीज हैं ' हीं' शक्ति है, त्रिगुणात्मस्वरूपिणी चण्डिकाकी 
शापविमुक्तिमें अपने किये हुए संकल्पित कार्यको सिद्धिके लिये 
जपमें इसका विनियोग किया जाता है। 

३% (हीं) रीं रेतःस्वरूपिण्यै मधुकैटभमदिन्यै ब्रह्मवसिष्ठ- 
विश्वामित्रशापाद्‌ विमुक्ता भव॥१॥ ३% श्रीं बुद्धिस्वरूपिण्यै 
महिषासुरसैन्यनाशिन्यै ब्रह्मवसिष्ठविश्वामित्रशापाद्‌ विमुक्ता भव॥ २॥ 
३% रं रक्तस्वरूपिण्यै महिषासुरमर्दिन्यै ब्रह्मवसिष्ठविश्वामित्रशापाद्‌ 

विमुक्ता भव॥३॥ ३% क्षुं क्षुधास्वरूपिण्यै देववन्दितायै 
ब्रह्मवसिष्ठविश्वामित्रशापाद्‌ विमुक्ता भव॥ ४॥ ३% छां छायास्वरूपिण्यै 
दूतसंवादिन्यै ब्रह्मवसिष्ठविश्वामित्रशापाद्‌ विमुक्ता भव॥५॥ ३% शं 
शक्तिस्वरूपिण्यै धूम्रलोचनघातिन्यै ब्रह्मवसिष्ठविश्वामित्रशापाद्‌ विमुक्ता 
भव॥ ६॥ ३% तृं तृषास्वरूपिण्यै चण्डमुण्डवधकारिण्यै ब्रह्मवसिष्ठ- 
विश्वामित्रशापाद्‌ विमुक्ता भव॥७॥ ३% क्षां क्षान्तिस्वरूपिण्यै 
रक्तबीजवधकारिण्यै ब्रह्मवसिष्ठविश्वामित्रशापाद्‌ विमुक्ता भव॥ ८ ॥ 3% 
जां जातिस्वरूपिण्यै निशुम्भवधकारिण्यै ब्रह्मवसिष्ठविश्वामित्रशापाद्‌ 
विमुक्ता भव॥९॥ ३% लं लज्जास्वरूपिण्यै शुम्भवधकारिण्यै 
ब्रह्मवसिष्ठविश्वामित्रशापाद्‌ विमुक्ता भव ॥ १० ॥ 3 शां शान्तिस्वरूपिण्यै 
देवस्तुत्यै ब्रह्मवसिष्ठविश्वामित्रशापाद्‌ विमुक्ता भव॥ ११॥ 52 श्रं 
श्रद्धास्वरूपिण्यै सकलफलदात्र्यै ब्रह्मवसिष्ठविश्वामित्रशापाद्‌ विमुक्ता 

भव॥ १२॥ ३ कां कान्तिस्वरूपिण्यै राजवरप्रदाये ब्रह्मवसिष्ठविश्वामित्रशापाद्‌ 
विमुक्ता भव॥ १३॥ ३ मां मातृस्वरूपिण्ये अनर्गलमहिमसहितायै 
ब्रह्मवसिष्ठविश्वामित्रशापाद्‌ विमुक्ता भव॥ १४॥ ३ हों श्रीं दुं दुर्गायै 
सं सर्वेश्चर्यकारिण्ये ब्रह्मवसिष्ठविश्वामित्रशापाद्‌ विमुक्ता भव ॥ १५ ॥ ३% 
ऐं हीं कीं नमः शिवायै अभेद्यकवचस्वरूपिण्ये ब्रह्मवसिष्ठविश्वामित्रशापाद्‌ 
विमुक्ता भव॥ १६॥ ३% क्रो काल्यै कालि हीं फट्‌ स्वाहायै 
ऋग्वेदस्वरूपिण्यै ब्रह्मवसिष्ठविश्वामित्रशापाद्‌ विमुक्ता भव॥ १७॥ ३% 
ऐं हीं कॉ महाकालीमहालक्ष्मीमहासरस्वतीस्वरूपिण्यै त्रिगुणात्मिकायै 
दुर्गादेव्यै नमः ॥ १८॥ 

हे परमेश्वर! इस प्रकार इन महामन्त्रोंको पढ़कर चण्डीके 
पाठको रात-दिन संशयरहित होकर करना चाहिये॥ १९॥ 

जो इस मन्त्रको न जान करके--इन मन्त्रोंका पाठ न 

करके चण्डीका पाठ करता है, वह अपनी भी हानि करता है 
और दाता--पाठ करवानेवालेकी भी हानि करता है। इसमें कोई 
सन्देह नहीं॥ २० ॥ 

इस प्रकार शापोद्धार करनेके अनन्तर अन्तर्मातृका- 
बहिर्मातृका आदि न्यास करे, फिर श्रीदेवीका ध्यान करके 
रहस्यमेँ बताये-अनुसार नौ कोष्ठोंबाले यन्त्रमें महालक्ष्मी आदिका 
पूजन करे, इसके बाद छः अड्डोंसहित दुर्गाससशतीका पाठ 
आरम्भ किया जाता है। कवच, अर्गला, कीलक और तीनों 
रहस्य--ये ही सप्तशअतीके छः अङ्ग माने गये हैं। इनके क्रममें 
भी मतभेद है। चिदम्बरसंहितामें पहले अर्गला फिर कीलक 
तथा अन्तमें कवच पढ़नेका विधान है। किंतु योगरल्नावलीमें 
पाठका क्रम इससे भिन्न है। उसमें कवचको बीज, अर्गलाको 

si तथा कीलकको कीलक संज्ञा दी गयी है। जिस प्रकार 
सब मन्त्रोमे पहले बीजका, फिर शक्तिका तथा अन्तमें 
कीलकका उच्चारण होता है, उसी प्रकार यहाँ भी पहले 
कवचरूप बीजका, फिर अर्गलारूपा शक्तिका तथा अन्तमें 
कीलकरूप कीलकका क्रमशः पाठ होना चाहिये।* यहाँ इसी 
क्रमका अनुसरण किया गया है। 


PP कोड 


* महामन्त्रमय सप्तततीके कवचको बीज, अर्गलाको शक्ति और कीलकको कीलक कहा गया है। 
इस प्रकार अनेक तन्त्रोके अनुसार सप्तशतीके पाठका क्रम अनेक प्रकारका उपलब्ध होता है। ऐसी 
दशामें अपने देशमें पाठका जो क्रम पूर्वपरम्परासे प्रचलित हो, उसीका अनुसरण करना अच्छा है। 

अथ देवी-कवच 


३% इस श्रीचण्डीकवचके ब्रह्मा ऋषि, अनुष्ठप्‌ छन्द, चामुण्डा 
देवता, अङ्गन्यासमें कही गयी माताएँ बीज, दिग्बन्ध देवता तत्त्व 
हैं, श्रीजगदम्बाकी प्रीतिके लिये सप्तशतीके पाठाङ्गभूत जपमें 
इसका विनियोग किया जाता है। 

३% चण्डिकादेवीको नमस्कार है। 

मार्कण्डेयजीने कहा-पितामह! जो इस संसारमें परम गोपनीय 
तथा मनुष्योंको सब प्रकारसे रक्षा करनेवाला है और जो अबतक 
आपने दूसरे किसीके सामने प्रकट नहीं किया हो, ऐसा कोई साधन 
मुझे बताइये॥ १॥ 

ब्रह्माजी बोले-ब्रह्मन्‌! ऐसा साधन तो एक देवीका कवच 

आ है, जो गोपनीयसे भी परम गोपनीय, पवित्र तथा सम्पूर्ण 
प्राणियोंका उपकार करनेवाला है। महामुने! उसे श्रवण करो॥ २॥ 
देवीकी नौ मूर्तियाँ हैं, जिन्हें 'नवदुर्गा' कहते हैं। उनके पृथक्‌- 
पृथक्‌ नाम बतलाये जाते हैं। प्रथम नाम शैलपुत्री! है । दूसरी मूर्तिका 
नाम ब्रह्मचारिणी? है। तीसरा स्वरूप चन्द्रघण्टा? के नामसे प्रसिद्ध 
है। चौथी मूर्तिको कूष्माण्डा कहते हैं। पाँचवीं दुर्गाका 
नाम स्कन्दमाता" है। देवीके छठे रूपको कात्यायनी" कहते हैं। 


१-गिरिराज हिमालयको पुत्री ' पार्वतीदेवी '। यद्यपि ये सबकी अधीश्वरी हैं, तथापि हिमालयकी 
तपस्या और प्रार्थनासे प्रसन्न हो कृपापूर्वक उनकी पुत्रीके रूपमें प्रकट हुई। यह बात पुराणोंमें प्रसिद्ध है। 
२-सच्तिदानन्दमय ब्रह्मस्वरूपकी प्राप्ति कराना जिनका स्वभाव हो, वे ' ब्रह्मचारिणी ' हैं । ३-आह्लादकारी चन्द्रमा 
जिनकी घण्टामें स्थित हों, उन देवीका नाम ' चन्द्रघण्टा ' है । ४-त्रिविधतापयुक्त संसार जिनके उदरमें स्थित है, 
वे भगवती ' कूष्माण्डा' कहलाती हैं । ५-छान्दोग्यश्रुतिके अनुसार भगवतीकी शक्तिसे उत्पन्न हुए सनत्कुमारका 
नाम स्कन्द है। उनकी माता होनेसे वे 'स्कन्दमाता' कहलाती हैं । ६-देवताओंका कार्य सिद्ध करनेके लिये 

आ कालरात्रिःऔर आठवां स्वरूप महागौरी“ के नामसे प्रसिद्ध 
है। नवां दुर्गाका नाम सिद्धिदात्री' है। ये सब नाम सर्वज्ञ महात्मा 
वेदभगवानूके द्वारा ही प्रतिपादित हुए हैं॥ ३--५॥ जो मनुष्य 
अग्निमें जल रहा हो, रणभूमिमें शत्रुओंसे घिर गया हो, विषम 
संकटमें फँस गया हो तथा इस प्रकार भयसे आतुर होकर जो 
भगवती दुर्गाको शरणमें प्राप्त हुए हों, उनका कभी कोई अमङ्गल 
नहीं होता। युद्धके समय संकटमें पड़नेपर भी उनके ऊपर कोई 
विपत्ति नहीं दिखायी देती। उन्हें शोक, दुःख और भयको प्राप्ति 
नहीं होती॥ ६-७॥ 


देवी महर्षि कात्यायनके आश्रमपर प्रकट हुई और महर्षिने उन्हें अपनी कन्या माना; इसलिये “कात्यायनी ' 


नामसे उनको प्रसिद्धि हुई। ७-सबको मारनेवाले कालको भी रात्रि (विनाशिका) होनेसे उनका नाम ' कालरात्रि? 
हे । ८-इन्होंने तपस्याद्वारा महान्‌ गौरवर्ण प्राप्त किया था, अत: ये महागौरी कहलायीं । ९-सिद्धि अर्थात्‌ मोक्षको 
देनेवाली होनेसे उनका नाम “सिद्धिदात्री ' है। 

जिन्होंने भक्तिपूर्वक देवीका स्मरण किया है, उनका निश्चय 
ही अभ्युदय होता है। देवेश्वरि! जो तुम्हारा चिन्तन करते हैं, उनकी 
तुम निःसन्देह रक्षा करती हो॥ ८॥ चामुण्डादेवी प्रेतपर आरूढ़ 
होती हैं। वाराही भेंसेपर सवारी करती हैं। ऐन्द्रीका वाहन ऐरावत 
हाथी है। वैष्णवीदेवी गरुडपर ही आसन जमाती हैं॥ ९॥ माहेश्वरी 
वृषभपर आरूढ़ होती हैं। कौमारीका वाहन मयूर है। भगवान्‌ 
विष्णुको प्रियतमा लक्ष्मीदेवी कमलके आसनपर विराजमान हैं और 
हाथोंमें कमल धारण किये हुए हैं॥ १०॥ वृषभपर आरूढ़ 
ईश्वरीदेवीने श्वेत रूप धारण कर रखा है। ब्राह्मीदेवी हंसपर बैठी 
हुई हैं और सब प्रकारके आभूषणोंसे विभूषित हें ॥ ११ ॥ इस प्रकार 
ये सभी माताएँ सब प्रकारकी योगशक्तियोंसे सम्पन्न हैं। इनके सिवा 
और भी बहुत-सी-देवियाँ हैं, जो अनेक प्रकारके आभूषणोंकी 

शोभासे युक्त तथा नाना प्रकारके रल्लोंसे सुशोभित हैं॥ १२ ॥ 

ये सम्पूर्ण देवियाँ क्रोधमें भरी हुई हैं और भक्तोंकी रक्षाके 
लिये रथपर बैठी दिखायी देती हैं। ये शङ्ख, चक्र, गदा, शक्ति, हल 
और मुसल, खेटक और तोमर, परशु तथा पाश, कुन्त और त्रिशूल 
एवं उत्तम शाङ्गधनुष आदि अस्त्र-शस्त्र अपने हाथोंमें धारण करती 
हैं। देत्योंके शरीरका नाश करना, भक्तोंको अभयदान देना और 
देवताओंका कल्याण करना--यही उनके शस्त्र-धारणका उद्देश्य 
है॥ १३--१५॥ [ कवच आरम्भ करनेके पहले इस प्रकार प्रार्थना 
करनी चाहिये-- ] महान्‌ रौद्ररूप, अत्यन्त घोर पराक्रम, महान्‌ बल 
और महान्‌ उत्साहवाली देवि! तुम महान्‌ भयका नाश करनेवाली 
हो, तुम्हें नमस्कार है॥ १६ ॥ तुम्हारी ओर देखना भी कठिन है। 
शत्रुओंका भय बढ़ानेवाली जगदम्बिके! मेरी रक्षा करो। पूर्व 

दिशामें ऐन्द्री ( इन्द्रशक्ति ) मेरी रक्षा करे। अग्रिकोणमें अग्रिशक्ति, 
दक्षिण दिशामें वाराही तथा नैऋत्यकोणमें खड्गधारिणी मेरी रक्षा 
करे। पश्चिम दिशामें वारुणी और वायव्यकोणमें मृगपर सवारी 
करनेवाली देवी मेरी रक्षा करे॥ १७-१८॥ 

उत्तर दिशामें कौमारी और ईशानकोणमें शूलधारिणीदेवी 
रक्षा करे। ब्रह्माणि! तुम ऊपरकी ओरसे मेरी रक्षा करो और 
वैष्णवीदेवी नीचेकी ओरसे मेरी रक्षा करे॥ १९॥ इसी प्रकार 
शवको अपना वाहन बनानेवाली चामुण्डादेवी दसों दिशाओंमें मेरी 
रक्षा करे। जया आगेसे और विजया पीछेकी ओरसे मेरी रक्षा 
करे॥ २० ॥ वामभागमें अजिता और दक्षिण भागमें अपराजिता रक्षा 
करे। उद्योतिनी शिखाकी रक्षा करे। उमा मेरे मस्तकपर विराजमान 
होकर रक्षा करे॥ २१ ॥ ललाटमें मालाधरी रक्षा करे और यशस्विनीदेवी 


2 
A 


पापापापापापापापापापापापापापापापापापापापापापापापापापापापापापापामा 


पापापापापापापापापापापापापापापापापापापापापापापापापापापापापापापामा 


पापापापापापापापापापापापापापापापापापापापापापापापापापापापापापापामा 


कछ 
८ 


पापापापापापापापापापापापापापापापापापापापापापापापापापापापापापापामा 


देवी-कवच 

मेरी भौंहोंका संरक्षण करे। भौंहोंके मध्यभागमे त्रिनेत्रा और नथुनोंकी 
यमघण्टादेवी रक्षा करे॥ २२॥ दोनों नेत्रोंके मध्यभागमें शङ्खिनी 
और कानोंमें द्वारवासिनी रक्षा करे कालिकादेवी कपोलोंकी तथा 
भगवती शांकरी कानोंके मूलभागकी रक्षा करे॥ २३ ॥ नासिकामें 
सुगन्धा और ऊपरके ओठमें चर्चिकादेवी रक्षा करे। नीचेके ओठमें 
अमृतकला तथा जिह्दामें सरस्वतीदेवी रक्षा करे॥ २४॥ 

कौमारी दाँतोंकी और चण्डिका कण्ठप्रदेशकी रक्षा करे। 
चित्रघण्टा गलेकी घाँटीकी और महामाया तालुमें रहकर रक्षा 
करे॥ २५॥ कामाक्षी ठोढ़ीकी और सर्वमङ्गला मेरी वाणीकी रक्षा 
करे। भद्रकाली ग्रीवामें और धनुर्धरी पृष्ठवंश-( मेरुदण्ड- ) में 
रहकर रक्षा करे॥ २६॥ कण्ठके बाहरी भागमें नीलग्रीवा और 
कण्ठकी नलीमें नलकूबरी रक्षा करे। दोनों कंधोंमें खड्गिनी और 

मेरी दोनों भुजाओंकी वज्रधारिणी रक्षा करे॥ २७॥ दोनों हाथोंमें 
दण्डिनी और अंगुलियोंमें अम्बिका रक्षा करे। शूलेश्वरी नखोंकी 
रक्षा करे। कुलेश्वरी कुक्षि-( पेट- ) में रहकर रक्षा करे॥ २८॥ 

महादेवी दोनों स्तनोंकी और शोकविनाशिनीदेवी मनकी रक्षा 
करे। ललितादेवी हृदयमें और शूलधारिणी उदरमें रहकर रक्षा करे॥ २९॥ 
नाभिमें कामिनी और गुहाभागकी गुहयोश्वरी रक्षा करे। पूतना और 
कामिका लिङ्गको और महिषवाहिनी गुदाकी रक्षा करे॥ ३०॥ 

भगवती कटिभागमें और विन्ध्यवासिनी घुटनोंकी रक्षा करे। 
सम्पूर्ण कामनाओंको देनेवाली महाबला देवी दोनों पिण्डलियोंको 
रक्षा करे॥ ३१॥ नारसिंही दोनों घुद्रियोंकी और तैजसीदेवी दोनों 
चरणोंके पृष्ठभागकी रक्षा करे। श्रीदेवी पैरोंकी अङ्कलियोमें और 
तलवासिनी पैरोंके तलुओंमें रहकर रक्षा करे॥ ३२॥ अपनी दाढ़ोंके 

कारण भयंकर दिखायी देनेवाली दंष्राकरालीदेवी नखोंकी और 
ऊर्ध्वकेशिनीदेवी केशोंकी रक्षा करे। रोमावलियोंके छिद्रोंमें कौबेरी 
और त्वचाकी वागीश्वरीदेवी रक्षा करे॥ ३३॥ पार्वतीदेवी रक्त, 
मज्जा, वसा, मांस, हड्डी और मेदकी रक्षा करे। आँतोंकी कालरात्रि 
और पित्तकी मुकुटेश्वरी रक्षा करे॥ ३४॥ मूलाधार आदि कमल- 
कोशोंमें पद्मावतीदेवी और कफमें चूडामणिदेवी स्थित होकर रक्षा 
करे। नखके तेजकी ज्वालामुखी रक्षा करे। जिसका किसी भी 
अस्त्रसे भेदन नहीं हो सकता, वह अभेद्यादेवी शरीरकी समस्त 
संधियोंमें रहकर रक्षा करे॥ ३५॥ 

ब्रह्माणि! आप मेरे वीर्यकी रक्षा करें। छत्रेश्वरी छायाकी तथा 
धर्मधारिणीदेवी मेरे अहंकार, मन और बुद्धिकी रक्षा करे॥ ३६॥ 
हाथमें वज्र धारण करनेवाली वज्रहस्तादेवी मेरे प्राण, अपान, व्यान, 

उदान और समान वायुकी रक्षा करे । कल्याणसे शोभित होनेवाली 
भगवती कल्याणशोभना मेरे प्राणकी रक्षा करे॥ ३७॥ रस, रूप, 
गन्ध, शब्द और स्पर्श--इन विषयोंका अनुभव करते समय योगिनीदेवी 
रक्षा करे तथा सत्त्वगुण, रजोगुण और तमोगुणकी रक्षा सदा नारायणीदेवी 
करे॥ ३८ ॥ वाराही आयुकी रक्षा करे। वैष्णवी धर्मकी रक्षा करे 
तथा चक्रिणी ( चक्र धारण करनेवाली ) देवी यश, कीर्ति, लक्ष्मी, 
धन तथा विद्याकी रक्षा करे॥ ३९ ॥ इन्द्राणि! आप मेरे गोत्रकी रक्षा 
करें। चण्डिके! तुम मेरे पशुओंकी रक्षा करो। महालक्ष्मी पुत्रोंकी 
रक्षा करे और भैरवी पत्नीकी रक्षा करे॥ ४०॥ मेरे पथकी सुपथा 
तथा मार्गकी क्षेमकरी रक्षा करे । राजाके दरबारमें महालक्ष्मी रक्षा 
करे तथा सब ओर व्याप्त रहनेवाली विजयादेवी सम्पूर्ण भयोंसे मेरी 
रक्षा करे॥ ४१॥ 

देवि! जो स्थान कवचमें नहीं कहा गया है, अतएव रक्षासे 
रहित है, वह सब तुम्हारे द्वारा सुरक्षित हो; क्योंकि तुम विजयशालिनी 
और पापनाशिनी हो॥ ४२॥ यदि अपने शरीरका भला चाहे तो 
मनुष्य बिना कवचके कहीं एक पग भी न जाय--कवचका पाठ 
करके ही यात्रा करे। कवचके द्वारा सब ओरसे सुरक्षित मनुष्य 
जहाँ-जहाँ भी जाता है, वहाँ-वहाँ उसे धन-लाभ होता है तथा 
सम्पूर्ण कामनाओंकी सिद्धि करनेवाली विजयकी प्राप्ति होती है। 
वह जिस-जिस अभीष्ट वस्तुका चिन्तन करता है, उस-उसको 
निश्चय ही प्राप्त कर लेता है। वह पुरुष इस पृथ्वीपर तुलनारहित 
महान्‌ ऐश्वर्यका भागी होता है॥ ४३-४४ ॥ कवचसे सुरक्षित मनुष्य 
निर्भय हो जाता है। युद्धमें उसकी पराजय नहीं होती तथा वह तीनों 
लोकोंमें पूजनीय होता है॥ ४५॥ देवीका यह कवच देवताओंके 


श्रीदुर्गासप्तशती 
8 भी दुर्लभ है। जो प्रतिदिन नियमपूर्वक तीनों संध्याओंके समय 
श्रद्धाके साथ इसका पाठ करता है, उसे दैवी कला प्राप्त होती है 
तथा वह तीनों लोकोंमें कहीं भी पराजित नहीं होता। इतना ही नहीं, 
वह अपपमृत्युसे रहित हो, सौसे भी अधिक वर्षोतक जीवित रहता 
है॥ ४६-४७॥ मकरी, चेचक और कोढ़ आदि उसकी सम्पूर्ण 
व्याधियाँ नष्ट हो जाती हैं। कनेर, भाँग, अफीम, धतूरे आदिका 
स्थावर विष, साँप और बिच्छू आदिके काटनेसे चढ़ा हुआ जङ्गम 
विष तथा अहिफेन और तेलके संयोग आदिसे बननेवाला कृत्रिम 
विषये सभी प्रकारके विष दूर हो जाते हैं, उनका कोई असर नहीं 
होता॥ ४८ ॥ इस पृथ्वीपर मारण-मोहन आदि जितने आभिचारिक 


प्रयोग होते हैं तथा इस प्रकारके जितने मन्त्र-यन्त्र होते हैं, वे सब इस 


* अकाल-मृत्यु अथवा अग्नि, जल, बिजली एवं सर्प आदिसे होनेवाली मृत्युको ' अपमृत्यु' कहते हैं । 

देवी-कवच 


कवचको हृदयमें धारण कर लेनेपर उस मनुष्यको देखते ही नष्ट हो 
जाते हैं। ये ही नहीं, पृथ्वीपर विचरनेवाले ग्रामदेवता, आकाशचारी 
देवविशेष, जलके सम्बन्धसे प्रकट होनेवाले गण, उपदेशमात्रसे 
सिद्ध होनेवाले निम्नकोटिके देवता, अपने जन्मके साथ प्रकट 
होनेवाले देवता, कुलदेवता, माला ( कण्ठमाला आदि ), डाकिनी, 
शाकिनी, अन्तरिक्षमें विचरनेवाली अत्यन्त बलवती भयानक डाकिनियाँ, 
ग्रह, भूत, पिशाच, यक्ष, गन्धर्व, राक्षस, ब्रह्मराक्षस, बेताल, कूष्माण्ड 
और भैरव आदि अनिष्टकारक देवता भी हृदयमें कवच धारण किये 
रहनेपर उस मनुष्यको देखते ही भाग जाते हैं। कवचधारी पुरुषको 
राजासे सम्मानवृद्धि प्राप्त होती है। यह कवच मनुष्यके तेजकी वृद्धि 
करनेवाला और उत्तम है॥ ४९--५२ ॥ कवचका पाठ करनेवाला 
पुरुष अपनी कीर्तिसे विभूषित भूतलपर अपने सुयशके साथ-साथ 

वृद्धिको प्राप्त होता है। जो पहले कवचका पाठ करके उसके बाद 
सप्तशती चण्डीका पाठ करता है, उसकी जबतक वन, पर्वत और 
काननोंसहित यह पृथ्वी टिकी रहती है, तबतक यहाँ पुत्र-पौत्र आदि 
संतानपरम्परा बनी रहती है॥ ५३-५४॥ फिर देहका अन्त होनेपर 
वह पुरुष भगवती महामायाके प्रसादसे उस नित्य परमपदको प्राप्त 
होता है, जो देवताओंके लिये भी दुर्लभ है ॥ ५५॥ वह सुन्दर दिव्य 
रूप धारण करता और कल्याणमय शिवके साथ आनन्दका भागी 
होता है॥ ५६ ॥ 
देवी-कवच सम्पूर्ण 

॥ अर्गलास्तोत्र 


३% इस श्रीअर्गलास्तोत्र मन्त्रके विष्णु ऋषि, अनुष्ठुप्‌ छन्द, 
श्रीमहालक्ष्मी देवता हैं, श्रीजगदम्बाकी प्रीतिके लिये सप्तशतीके 
पाठाङ्गभूत जपमें इसका विनियोग किया जाता है। 

3७ चण्डिकादेवीको नमस्कार है। 

मार्कण्डेयजी कहते हैं--जयन्ती', मङ्गला*, काली), भद्रकाली”, 

१-सबसे उत्कृष्ट एवं विजयशालिनी । २-जो अपने भक्तोंके जन्म-मरण आदि संसार-बन्धनको दूर 
करती हैं, उन मोक्षदायिनी मङ्गलमयी देवीका नाम *मड्ठुला' है। ३-जो प्रलयकालमें सम्पूर्ण सृष्टिको अपना 


ग्रास बना लेती है, वह ' काली ' है । ४-जो अपने भक्तोंको देनेके लिये ही भद्र, सुख किंवा मङ्गल स्वीकार करती 
है, वह ' भद्रकाली ' है। 

8 , दुर्गा, क्षमा”, शिवा“, धात्री, स्वाहाः? और स्वधा! 
इन नामोंसे प्रसिद्ध जगदम्बिके! तुम्हें मेरा नमस्कार हो। देवि 
चामुण्डे! तुम्हारी जय हो। सम्पूर्ण प्राणियोंकी पीड़ा हरनेवाली देवि! 
तुम्हारी जय हो। सबगमे व्याप्त रहनेवाली देवि! तुम्हारी जय हो। 
कालरात्रि! तुम्हें नमस्कार हो॥ १-२॥ मधु और कैटभको मारनेवाली 
तथा ब्रह्माजीको वरदान देनेवाली देवि! तुम्हें नमस्कार है। तुम मुझे 
रूप ( आत्मस्वरूपका ज्ञान ) दो, जय ( मोहपर विजय ) दो, यश 


( मोह-विजय तथा ज्ञान-प्राप्िरूप यश ) दो और काम-क्रोध आदि 


५-हाथमें कपाल तथा गलेमें मुण्डमाला धारण करनेवाली । ६-जो अष्टाङ्गयोग, कर्म एवं उपासनारूप 
दुःसाध्य साधनसे प्राप्त होती हैं, वे जगदम्बिका ' दुर्गा' कहलाती हैं । ७-सम्पूर्ण जगत्‌की जननी होनेसे अत्यन्त 
करुणामय स्वभाव होनेके कारण जो भक्तों अथवा दूसरोंके भी सारे अपराध क्षमा करती हैं, उनका नाम 'क्षमा' 
है। ८-सबका शिव अर्थात्‌ कल्याण करनेवाली जगदम्बाको ' शिवा ' कहते हैं । ९-सम्पूर्ण प्रपञ्चको धारण करनेके 
कारण भगवतीका नाम ' धात्री' है। १०-स्वाहारूपसे यज्ञभाग ग्रहण करके देवताओंका पोषण करनेवाली । 
११-स्वधारूपसे श्राद्ध और तर्पणको स्वीकार करके पितरोंका पोषण करनेवाली । 

शत्रुओंका नाश करो॥ ३॥ महिषासुरका नाश करनेवाली तथा 
भक्तोंको सुख देनेवाली देवि! तुम्हें नमस्कार है। तुम रूप दो, जय 
दो, यश दो और काम-क्रोध आदि शत्रुओंका नाश करो॥ ४॥ 
रक्तबीजका वध और चण्ड-मुण्डका विनाश करनेवाली देवि! तुम 
रूप दो, जय दो, यश दो और काम-क्रोध आदि शत्रुओंका नाश 
करो॥ ५॥ शुम्भ और निशुम्भ तथा धूप्रलोचनका मर्दन करनेवाली 
देवि! तुम रूप दो, जय दो, यश दो और काम-क्रोध आदि 
शन्रुओंका नाश करो॥ ६॥ सबके द्वारा वन्दित युगल चरणोंवाली 
तथा सम्पूर्ण सौभाग्य प्रदान करनेवाली देवि! तुम रूप दो, जय 
दो, यश दो और काम-क्रोध आदि शन्रुओंका नाश करो॥ ७॥ 
देवि! तुम्हारे रूप और चरित्र अचिन्त्य हैं। तुम समस्त शत्रुओंका 
नाश करनेवाली हो। रूप दो, जय दो, यश दो और काम-क्रोध 


श्रीदुर्गासप्तशती 


आदि शत्रुओंका नाश करो॥ ८॥ पापोंको दूर करनेवाली चणिडके! 
जो भक्तिपूर्वक तुम्हारे चरणोंमें सर्वदा मस्तक झुकाते हैं, उन्हें रूप 
दो, जय दो, यश दो और उनके काम-क्रोध आदि शत्रुओंका नाश 
करो॥ ९॥ रोगोंका नाश करनेवाली चण्डिके! जो भक्तिपूर्वक 
तुम्हारी स्तुति करते हैं, उन्हें रूप दो, जय दो, यश दो और उनके 
काम-क्रोध आदि शत्रुओंका नाश करो॥ १०॥ चण्डिके! इस 
संसारमें जो भक्तिपूर्वक तुम्हारी पूजा करते हैं, उन्हें रूप दो, जय 
दो, यश दो और उनके काम-क्रोध आदि शत्रुओंका नाश 
करो॥ ११॥ मुझे सौभाग्य और आरोग्य दो। परम सुख दो, रूप 
दो, जय दो, यश दो और मेरे काम-क्रोध आदि शत्रुओंका नाश 
करो॥ १२॥ जो मुझसे द्वेष रखते हों, उनका नाश और मेरे बलकी 
वृद्धि करो। रूप दो, जय दो, यश दो और मेरे काम-क्रोध आदि 

शत्रुओंका नाश करो॥ १३ ॥ देवि! मेरा कल्याण करो। मुझे उत्तम 
सम्पत्ति प्रदान करो। रूप दो, जय दो, यश दो और काम-क्रोध 
आदि शत्रुओंका नाश करो॥ १४॥ 

अम्बिके! देवता और असुर--दोनों ही अपने माथेके मुकुटकी 
मणियोंको तुम्हारे चरणोंपर घिसते रहते हैं। तुम रूप दो, जय दो, 
यश दो और काम-क्रोध आदि शत्रुओंका नाश करो॥ १५॥ तुम 
अपने भक्तजनको विद्वान्‌, यशस्वी और लक्ष्मीवान्‌ बनाओ तथा 
रूप दो, जय दो, यश दो और उसके काम-क्रोध आदि शत्रुओंका 
नाश करो॥ १६॥ प्रचण्ड दैत्योंके दर्पका दलन करनेवाली 
चण्डिके! मुझ शरणागतको रूप दो, जय दो, यश दो और मेरे 
काम-क्रोध आदि शत्रुओंका नाश करो ॥ १७॥ चतुर्मुख ब्रह्म जीके 
द्वारा प्रशंसित चार भुजाधारिणी परमेश्वरि! तुम रूप दो, जय दो, 

यश दो और काम-क्रोध आदि शत्रुओंका नाश करो॥ १८ ॥ देवि 
अम्बिके! भगवान्‌ विष्णु नित्य-निरन्तर भक्तिपूर्वक तुम्हारी स्तुति 
करते रहते हैं। तुम रूप दो, यश दो और काम-क्रोध आदि 
शत्रुओंका नाश करो॥ १९॥ हिमालय-कन्या पार्वतीके पति 
महादेवजीके द्वारा प्रशंसित होनेवाली परमेश्वरि! तुम रूप दो, जय 
दो, यश दो और काम-क्रोध आदि शत्रुओंका नाश करो॥ २०॥ 
शचीपति इन्द्रके द्वारा सद्भावसे पूजित होनेवाली परमेश्वरि! तुम रूप 
दो, जय दो, यश दो और काम-क्रोध आदि शत्रुओंका नाश 
करो॥ २१ ॥ प्रचण्ड भुजदण्डोंवाले दैत्योंका घमंड चूर करनेवाली 
देवि! तुम रूप दो, जय दो, यश दो और काम-क्रोध आदि 
शत्रुओंका नाश करो॥ २२॥ देवि अम्बिके! तुम अपने भक्तजनोंको 
सदा असीम आनन्द प्रदान करती रहती हो। मुझे रूप दो, जय दो, 


A 

यश दो और मेरे काम-क्रोध आदि शत्रुओंका नाश करो॥ २३॥ 
मनकी इच्छाके अनुसार चलनेवाली मनोहर पत्नी प्रदान करो, जो 
दुर्गम संसारसागरसे तारनेवाली तथा उत्तम कुलमें उत्पन्न हुई 
हो॥ २४॥ जो मनुष्य इस स्तोत्रका पाठ करके सप्तशतीरूपी 
महास्तोत्रका पाठ करता है, वह सप्तशशतीकी जपसंख्यासे मिलनेवाले 
श्रेष्ठ फलको प्राप्त होता है, साथ ही वह प्रचुर सम्पत्ति भी प्राप्त कर 


लेता है॥ २५॥ 
अर्गलास्तोत्र सम्पूर्ण 


“> नित 


अथ व्होलक 
3७ इस श्रीकीलकमन्त्रका शिव ऋषि, अनुष्टप्‌ छन्द, 
श्रीमहासरस्वती देवता हैं, श्रीजगदम्बाकी प्रीतिके लिये सप्तशतीके 

पाठाङ्गभूत जपमें इसका विनियोग किया जाता है। 
3७ चण्डिकादेवीको नमस्कार है। 

मार्कण्डेयजी कहते हैं--विशुद्ध ज्ञान ही जिनका शरीर है, तीनों 
वेद ही जिनके तीन दिव्य नेत्र हैं, जो कल्याण-प्राप्तिके हेतु हैं तथा 
अपने मस्तकपर अर्धचन्द्रका मुकुट धारण करते हैं, उन भगवान्‌ 
शिवको नमस्कार है॥ १॥ मन्त्रोंका जो अभिकीलक है अर्थात्‌ 
मन्त्रोंकी सिद्धिमें विघ उपस्थित करनेवाले शापरूपी कीलकका जो 
निवारण करनेवाला है, उस सप्तशतीस्तोत्रको सम्पूर्णरूपसे जानना 
चाहिये ( और जानकर उसको उपासना करनी चाहिये), यद्यपि 
सप्तशतीके अतिरिक्त अन्य मन्त्रोंके जपमें भी जो निरन्तर लगा रहता 
है, बह भी कल्याणका भागी होता है॥ २॥ उसके भी उच्चाटन 
आदि कर्म सिद्ध होते हैं तथा उसे भी समस्त दुर्लभ वस्तुओंकी प्राप्ति 


o 
दिदै, 

हो जाती हे; तथापि जो अन्य मन्त्रोंका जप न करके केवल इस 
सप्तशती नामक स्तोत्रसे ही देवीकी स्तुति करते हें, उन्हें स्तुतिमात्रसे 
ही सच्चिदानन्दस्वरूपिणी देवी सिद्ध हो जाती हैं॥ ३॥ 

उन्हें अपने कार्यकी सिद्धिके लिये मन्त्र, ओषधि तथा अन्य 
किसी साधनके उपयोगको आवश्यकता नहीं रहती। बिना जपके 
ही उनके उच्चाटन आदि समस्त आभिचारिक कर्म सिद्ध हो जाते 
हैं॥ ४॥ इतना ही नहीं, उनकी सम्पूर्ण अभीष्ट वस्तुएँ भी सिद्ध होती 
हैं। लोगोंके मनमें यह शङ्का थी कि “जब केवल सप्तशतीको 
उपासनासे अथवा सप्तशतीको छोड़कर अन्य मन्त्रोंकी उपासनासे 
भी समानरूपसे सब कार्य सिद्ध होते हैं, तब इनमें श्रेष्ठ कौन-सा 
साधन है ?' लोगोंकी इस शङ्काको सामने रखकर भगवान्‌ शंकरने 
अपने पास आये हुए जिज्ञासुओंको समझाया कि यह सप्तशती 

नामक सम्पूर्ण स्तोत्र ही सर्वश्रेष्ठ एवं कल्याणमय है॥ ५॥ 
तदनन्तर भगवती चण्डिकाके सप्तशती नामक स्तोत्रको 
महादेवजीने गुप्त कर दिया। सप्तशतीके पाठसे जो पुण्य प्राप्त होता 
है, उसकी कभी समाप्ति नहीं होती; किंतु अन्य मन्त्रोंके जपजन्य 
पुण्यकी समासि हो जाती है। अतः भगवान्‌ शिवने अन्य मन्त्रोंकी 
अपेक्षा जो सप्तशतीकी ही श्रेष्ठताका निर्णय किया, उसे यथार्थ ही 
जानना चाहिये॥ ६॥ अन्य मन्त्रोंका जप करनेवाला पुरुष भी यदि 
सप्तशतीके स्तोत्र और जपका अनुष्ठान कर ले तो वह भी पूर्णरूपसे 
ही कल्याणका भागी होता है, इसमें तनिक भी सन्देह नहीँ है। जो 
साधक कृष्णपक्षको चतुर्दशी अथवा अष्टमीको एकाग्रचित्त होकर 
भगवतीको सेवामें अपना सर्वस्व समर्पित कर देता है और फिर 
उसे प्रसादरूपसे ग्रहण करता है, उसीपर भगवती प्रसन्न होती हैं; 

न उनकी प्रसन्नता नहीं प्रात होती।* इस प्रकार सिद्धिके 
प्रतिबन्धकरूप कीलके द्वारा महादेवजीने इस स्तोत्रको कीलित कर 
रखा है॥ ७-८ ॥ जो पूर्वोक्त रीतिसे निष्कीलन करके इस सप्तशतीस्तोत्रका 
प्रतिदिन स्पष्ट उच्चारणपूर्वक पाठ करता है, वह मनुष्य सिद्ध हो 
जाता है, वही देवीका पार्षद होता है और वही गन्धर्व भी होता 
है॥ ९॥ सर्वत्र विचरते रहनेपर भी इस संसारमें उसे कहीं भी भय 


नहीं होता। वह अपमृत्युके वशमें नहीं पड़ता तथा देह त्यागनेके 


* यह निष्कीलन अथवा शापोद्धारका ही विशेष प्रकार है। भगवतीका उपासक उपर्युक्त तिथिको 
देवीकी सेवामें उपस्थित हो अपना न्यायोपार्जित धन उन्हें अर्पित करते हुए एकाग्रचित्तसे प्रार्थना करे-- 
“मातः! आजसे यह सारा धन तथा अपने-आपको भी मैंने आपकी सेवामें अर्पण कर दिया। इसपर मेरा 
कोई स्वत्व नहीं रहा।' फिर भगवतीका ध्यान करते हुए यह भावना करे, मानो जगदम्बा कह रही हैं-- 
“बेटा! संसार-यात्राके निर्वाहार्थ तू मेरा यह प्रसादरूप धन ग्रहण कर।' इस प्रकार देवीकी आज्ञा शिरोधार्य 
करके उस धनको प्रसाद-बुद्धिसे ग्रहण करे और धर्मशास्त्रोक्त मार्गसे उसका सद्व्यय करते हुए सदा 
देवीके ही अधीन होकर रहे। यह 'दानप्रतिग्रह-करण' कहलाता है। इससे सप्तशतीका शापोद्धार होता 
और देवीकी कृपा प्राप्त होती है। 

8 मोक्ष प्राप्त कर लेता है॥ १०॥ अतः कीलनको जानकर 
उसका परिहार करके ही सप्तततीका पाठ आरम्भ करे। जो ऐसा 
नहीं करता उसका नाश हो जाता है।* इसलिये कीलक और 
निष्कोलनका ज्ञान प्राप्त करनेपर ही यह स्तोत्र निर्दोष होता है और 
विद्वान्‌ पुरुष इस निर्दोष स्तोत्रका ही पाठ आरम्भ करते हैं॥ १९॥ 
स्त्रियोंमें जो कुछ भी सौभाग्य आदि दृष्टिगोचर होता है, वह सब 
देवीके प्रसादका ही फल है। अतः इस कल्याणमय स्तोत्रका सदा 
जप करना चाहिये॥ १२॥ इस स्तोत्रका मन्दस्वरसे पाठ करनेपर 
स्वल्प फलकी प्राप्ति होती है और उच्चस्वरसे पाठ करनेपर पूर्ण 


फलकी सिद्धि होती है। अतः उच्चस्वरसे ही इसका पाठ आरम्भ 


* यहाँ कीलक और निष्कीलनके ज्ञानको अनिवार्यता बतानेके लिये ही विनाश होना कहा है। 
वास्तवमें किसी प्रकार भी देवीका पाठ करे, उससे लाभ ही होता है। यह बात वचनान्तरोंसे सिद्ध है । 


> 
रभ 

रात्रिसूक्त 


करना चाहिये॥ १३॥ जिनके प्रसादसे ऐश्वर्य, सौभाग्य, आरोग्य, 

सम्पत्ति, शत्रुनाश तथा परम मोक्षकी भी सिद्धि होती है, उस 

कल्याणमयी जगदम्बाकी स्तुति मनुष्य क्यों नहीं करते?॥ १४॥ 
कीलकस्तोत्र सम्पूर्ण 


ह 


त ७ 
2202 922१ #+/० 


इसके अनन्तर रात्रिसूक्तका पाठ करना उचित है। पाठके 
आरम्भमें रात्रिसूक्त और अन्तमें देवीसूक्तके पाठकी विधि है। 
मारीचकल्पका वचन है-- 
रात्रिसूक्तं पठेदादौ मध्ये सप्तशतीस्तवम्‌ । 
प्रान्ते तु पठनीयं वै देवीसूक्तमिति क्रमः॥ 
रात्रिसूक्तके बाद विनियोग, न्यास और ध्यानपूर्वक नवार्णमन्त्रका 
जप करके सप्तततीका पाठ आरम्भ करना चाहिये। पाठके अन्तमें 

पुनः विधिपूर्वक नवार्णमन्त्रका जप करके देवीसूक्तका तथा तीनों 
रहस्योंका पाठ करना उचित है। कोई-कोई नवार्णजपके बाद 
रात्रिसूक्तका पाठ बतलाते हें तथा अन्तमें भी देवीसूक्तके बाद 
नवार्ण-जपका औचित्य प्रतिपादन करते हैं; किंतु यह ठीक नहीं 
है। चिदम्बरसंहितामें कहा हे--'मध्ये नवार्णपुटितं कृत्वा स्तोत्रं 
सदाभ्यसेत्‌।' अर्थात्‌ सप्तततीका पाठ बीचमें हो और आदि-अन्तमें 
नवार्णजपसे उसे सम्पुटित कर दिया जाय। डामरतन्त्रमें यह बात 
अधिक स्पष्ट कर दी गयी है-- 
शतमादौ शतं चान्ते जपेन्मन्त्रं नवार्णकम्‌। 
चण्डीं सप्तशतीं मध्ये सम्पुटोऽयमुदाहतः ॥ 
अर्थात्‌ आदि और अन्तमें सौ-सौ बार नवार्ण-मन्त्रका जप 
करे और मध्यमें सप्तशती दुर्गाका पाठ करे; यह सम्पुट कहा 


o 
७ 


पापापापापापापापापापापापापापापापापापापापापापापापापापापापापापापामा 


पापापापापापापापापापापापापापापापापापापापापापापापापापापापापापापामा 


पापापापापापापापापापापापापापापापापापापापापापापापापापापापापापापामा 


A 
6 


पापापापापापापापापापापापापापापापापापापापापापापापापापापापापापापामा 


रात्रिसूक्त 


गया है। यदि आदि-अन्तमें रात्रिसूक्त और देवीसूक्तका पाठ हो और 
उसके पहले एवं अन्तमें नवार्ण-जप हो, तब तो वह पाठ नवार्ण- 
सम्पुटित नहीं कहला सकता; क्योंकि जिससे सम्पुट हो उसके 
मध्यमें अन्य प्रकारके मन्त्रका प्रवेश नहीं होना चाहिये। यदि बीचमें 
रात्रिसूक्त और देवीसूक्त रहेंगे तो वह पाठ उन्हींसे सम्पुटित 
कहलायेगा; ऐसी दशामें डामरतन्त्र आदिके वचनोंसे स्पष्ट ही विरोध 
होगा। अतः पहले रात्रिसूक्त, फिर नवार्ण-जप, फिर न्यासपूर्वक 
सप्तशती-पाठ, फिर विधिवत्‌ नवार्ण-जप, फिर क्रमशः देवीसूक्त 
एवं रहस्यत्रयका पाठ--यही क्रम ठीक है। रात्रिसूक्त भी दो 
प्रकारके हैं-वैदिक और तान्त्रिक। वैदिक रात्रिसूक्त ऋग्वेदकी 
आठ ऋचाएँ हैं और तान्त्रिक तो दुर्गासप्तशतीके प्रथमाध्यायमें 
ही है। यहाँ दोनों दिये जाते हैं। रात्रिदेवताके प्रतिपादक सूक्तको 


श्रीदुर्गासप्तशती 
रात्रिसूक्त कहते हैं । यह रात्रिदेवी दो प्रकारकी हैं--एक जीवरात्रि 
और दूसरी ईश्वररात्रि। जीवरात्रि वही है, जिसमें प्रतिदिन जगतूके 
साधारण जीवोंका व्यवहार लुप्त होता है। दूसरी ईश्वररात्रि वह है, 
जिसमें ईश्वरके जगद्रूप व्यवहारका लोप होता है; उसीको कालरात्रि 
या महाप्रलयरात्रि कहते हैं। उस समय केवल ब्रह्म और उनकी 
मायाशक्ति, जिसे अव्यक्त प्रकृति कहते हैं, शेष रहती है। इसकी 
अधिष्ठात्रीदेवी ' भुवनेश्वरी ' हैं। रात्रिसूक्तसे उन्हींका स्तवन होता है। 


SSS 


अथ वेदोक्त रात्रिसूक्त 
३» रात्रि इत्यादि आठ ऋचाओंवाले सूक्तके कुशिक सौभर 


रात्रि अथवा भारद्वाज ऋषि हैं, रात्रि देवता है, गायत्री छन्द है, 
देवीमाहात्म्यके पाठमें इसका विनियोग किया जाता है। 

वेदोक्त रात्रिसूक्त 


महत्तत्त्वादिरूप व्यापक इन्द्रियोंसे सब देशोंमें समस्त वस्तुओंको 
प्रकाशित करनेवाली ये रात्रिरूपा देवी अपने उत्पन्न किये हुए 
जगतूके जीवोंके शुभाशुभ कर्मोको विशेषरूपसे देखती हैं और 
उनके अनुरूप फलकी व्यवस्था करनेके लिये समस्त विभूतियोंको 
धारण करती हैं॥ १॥ 

ये देवी अमर हैं और सम्पूर्ण विश्वको, नीचे फैलनेवाली लता 
आदिको तथा ऊपर बढ़नेवाले वक्षोंको भी व्याप्त करके स्थित हैं; 
इतना ही नहीं, ये ज्ञानमयी ज्योतिसे जीवोंके अञ्चानान्धकारका नाश 
कर देती हैं॥ २॥ 

परा चिच्छक्तिरूपा रात्रिदेवी आकर अपनी बहिन ब्रह्मविद्यामयी 
उषादेवीको प्रकट करती हैं, जिससे अविद्यामय अन्धकार स्वतः 
नष्ट हो जाता है॥ ३॥ 


श्रीदुर्गासप्तशती 


वे रात्रिदेवी इस समय मुझपर प्रसन्न हो, जिनके आनेपर 
हमलोग अपने घरोंमें सुखसे सोते हैं--ठीक वैसे ही, जैसे रात्रिके 
समय पक्षी वृक्षोंपर बनाये हुए अपने घोंसलोंमें सुखपूर्वक शयन 
करते हैं॥ ४॥ 

उस करुणामयी रात्रिदेवीके अङ्कमें सम्पूर्ण ग्रामवासी मनुष्य, 
पैरॉसे चलनेवाले गाय, घोड़े आदि पशु, पंखोंसे उड़नेवाले पक्षी 
एवं पतंग आदि, किसी प्रयोजनसे यात्रा करनेवाले पथिक और 
बाज आदि भी सुखपूर्वक सोते हैं॥ ५॥ 

हे रात्रिमयी चिच्छक्ति! तुम कृपा करके वासनामयी वृकी तथा 
पापमय वृकको हमसे अलग करो। काम आदि तस्करसमुदायको 
भी दूर हटाओ। तदनन्तर हमारे लिये सुखपूर्वक तरने योग्य हो 
जाओ--मोक्षदायिनी एवं कल्याणकारिणी बन जाओ॥ ६॥ 

वेदोक्त रात्रिसूक्त 


हे उषा! हे रात्रिकी अधिष्ठात्रीदेवी! सब ओर फैला हुआ यह 
अञ्चानमय काला अन्धकार मेरे निकट आ पहुँचा है। तुम इसे 
ऋणकी भाँति दूर करो--जैसे धन देकर अपने भक्तोंके ऋण दूर 
करती हो, उसी प्रकार ज्ञान देकर इस अज्ञानको भी हटा दो॥ ७॥ 

हे रात्रिदेवी! तुम दूध देनेवाली गौके समान हो। मैं तुम्हारे 
समीप आकर स्तुति आदिसे तुम्हें अपने अनुकूल करता हूँ। परम 
व्योमस्वरूप परमात्माकी पुत्री! तुम्हारी कृपासे में काम आदि 
शत्रुओंको जीत चुका हूँ, तुम स्तोमकी भाँति मेरे इस हविष्यको 
भी ग्रहण करो॥ ८॥ 

वेदोक्त रात्रिसूक्त सम्पूर्ण 


SSS 


अथ तन्त्रोक्त रात्रिसूक्त 


जो इस विश्वको अधीश्वरी, जगतको धारण करनेवाली, 
संसारका पालन और संहार करनेवाली तथा तेजःस्वरूप भगवान्‌ 
विष्णुकी अनुपम शक्ति हैं, उन्हीं भगवती निद्रादेबीकी भगवान्‌ 
ब्रह्मा स्तुति करने लगे। 

ब्रह्माजीने कहा-देवि! तुम्हीं स्वाहा, तुम्हीं स्वधा और तुम्हीं 
वषट्कार हो। स्वर भी तुम्हारे ही स्वरूप हैं। तुम्हीं जीवनदायिनी 
सुधा हो। नित्य अक्षर प्रणवमें अकार, उकार, मकार--इन तीन 
मात्राओंके रूपमें तुम्हीं स्थित हो तथा इन तीन मात्राओंके अतिरिक्त 
जो विन्दुरूपा नित्य अर्धमात्रा है, जिसका विशेषरूपसे उच्चारण 
नहीं किया जा सकता, वह भी तुम्हीं हो। देवि! तुम्हीं संध्या, सावित्री 

तन्त्रोक्त रात्रिसूक्त 
तथा परम जननी हो। देवि! तुम्हीं इस विश्व-ब्रह्माण्डको धारण 
करती हो। तुमसे ही इस जगत्‌की सृष्टि होती है। तुम्हींसे इसका 
पालन होता है और सदा तुम्हीं कल्पके अन्तमें सबको अपना ग्रास 
बना लेती हो। जगन्मयी देवि! इस जगतूकी उत्पत्तिके समय तुम 
सृष्टिरूपा हो, पालनकालमें स्थितिरूपा हो तथा कल्पान्तके समय 
संहाररूप धारण करनेवाली हो। तुम्हीं महाविद्या, महामाया, 
महामेधा, महास्मृति, महामोहरूपा, महादेवी और महासुरी हो । तुम्हीं 
तीनों गुणोंको उत्पन्न करनेवाली सबकी प्रकृति हो। भयंकर 
कालरात्रि, महारात्रि और मोहरात्रि भी तुम्हीं हो। तुम्हीं श्री, तुम्हीं 
ईश्वरी, तुम्हीं ही और तुम्हीं बोधस्वरूपा बुद्दि हो । लज्जा, पुष्टि, तुष्टि, 
शान्ति और क्षमा भी तुम्हीं हो। तुम खड्गधारिणी, शूलधारिणी, 
घोररूपा तथा गदा, चक्र, शङ्ख और धनुष धारण करनेवाली हो। 


श्रीदुर्गासप्तशती 
बाण, भुशुण्डी और परिघ--ये भी तुम्हारे अस्त्र हैं। तुम सौम्य और 
सौम्यतर हो--इतना ही नहीं, जितने भी सौम्य एवं सुन्दर पदार्थ 
हैं, उन सबकी अपेक्षा तुम अत्यधिक सुन्दरी हो। पर और अपर 
सबसे परे रहनेवाली परमेश्वरी तुम्हीं हो। सर्वस्वरूपे देवि! कहीं भी 
सत्‌-असत्‌-रूप जो कुछ वस्तुएँ हैं और उन सबकी जो शक्ति है, 
वह तुम्हीं हो। ऐसी अवस्थामें तुम्हारी स्तुति क्या हो सकती है? 
जो इस जगत्‌की सृष्टि, पालन और संहार करते हैं, उन भगवानको 
भी जब तुमने निद्राके अधीन कर दिया है, तब तुम्हारी स्तुति करनेमें 
यहाँ कौन समर्थ हो सकता है? मुझको, भगवान्‌ शङ्करको तथा 
भगवान्‌ विष्णुको भी तुमने ही शरीर धारण कराया है; अतः तुम्हारी 
स्तुति करनेकी शक्ति किसमें है? देवि! तुम तो अपने इन 
उदार प्रभावोंसे ही प्रशंसित हो। ये जो दोनों दुर्धर्ष असुर मधु और 


A 
A 


पापापापापापापापापापापापापापापापापापापापापापापापापापापापापापापामा 


पापापापापापापापापापापापापापापापापापापापापापापापापापापापापापापामा 


पापापापापापापापापापापापापापापापापापापापापापापापापापापापापापापामा 


A 
७ 


पापापापापापापापापापापापापापापापापापापापापापापापापापापापापापापामा 


श्रीदेव्यथर्वशीर्ष 


हि ना हैं, इनको मोहमें डाल दो और जगदी श्वर भगवान्‌ विष्णुको 
शीघ्र ही जगा दो। साथ ही इनके भीतर इन दोनों महान्‌ असुरोंको 
मार डालनेकी बुद्धि उत्पन्न कर दो। 

तन्त्रोक्त रात्रिसूक्त सम्पूर्ण 


क. कु 
Po, 


श्रीदेव्यथर्वशीर्ष * 


३ सभी देवता देवीके समीप गये और नम्रतासे पूछने लगे -- 
हे महादेवि! तुम कौन हो ?॥ १॥ 

* अब यहाँ देव्यथर्वशीर्षका अर्थ दिया जाता है । अथर्ववेदमें देव्यथर्वशीर्षकी बड़ी महिमा बतायी 
गयी है। इसके पाठसे देवीकी कृपा शीघ्र प्राप्त होती है, यद्यपि सप्तततीपाठका अङ्ग बनाकर इसका अन्यत्र 
कहीं उल्लेख नहीं हुआ है तथापि यदि सप्तशतीस्तोत्र आरम्भ करनेसे पूर्व इसका पाठ कर लिया जाय तो बहुत 


बड़ा लाभ हो सकता है। इस उद्देश्यसे हम रात्रिसूक्तके बाद उसका समावेश करते हैं । आशा है, जगदम्बाके 
उपासक इससे सन्तुष्ट होंगे । 


श्रीदुर्गासप्तशती 


उसने कहा--मैं ब्रह्मस्वरूप हूँ। मुझसे प्रकृति-पुरुषात्मक 
सद्रूप और असद्रूप जगत्‌ उत्पन्न हुआ है॥ २॥ 

मैं आनन्द और अनानन्दरूपा हूँ। मैं विज्ञान और अविज्ञानरूपा 
हूँ। अवश्य जानने योग्य ब्रह्म और अब्रह्म भी मैं ही हूँ। पञ्चीकृत और 
अपञ्चीकृत महाभूत भी मैं ही हूँ। यह सारा दृश्य जगत्‌ मैं ही हूँ॥ ३॥ 

वेद और अवेद मैं हूँ। विद्या और अविद्या भी मैं, अजा और 
अनजा ( प्रकृति और उससे भिन्न ) भी मैं, नीचे-ऊपर, अगल-बगल 
भी मैं ही हूँ॥ ४॥ 

मैं रूद्रों और वसुओंके रूपमें सञ्चार करती हूँ। मैं आदित्यों 
और विश्वेदेवोंके रूपोंमें फिरा करती हूँ। मैं मित्र और वरुण 
दोनोंका, इन्द्र एवं अग्निका और दोनों अश्विनीकुमारोंका भरण- 
पोषण करती हूँ॥ ५॥ 

श्रीदेव्यथर्वशीर्ष 


मैं सोम, त्वष्टा, पूषा और भगको धारण करती हूँ। त्रैलोक्यको 
आक्रान्त करनेके लिये विस्तीर्ण पादक्षेप करनेवाले विष्णु, ब्रह्मदेव 
और प्रजापतिको मैं ही धारण करती हूँ॥ ६॥ 

देवोंको उत्तम हवि पहुँचानेवाले और सोमरस निकालनेवाले 
यजमानके लिये हविर्द्रव्योसे युक्त धन धारण करती हूँ। मैं सम्पूर्ण जगत्‌की 
ईश्वरी, उपासकोंको धन देनेवाली, ब्रह्मरूप और यज्ञाहोंमें ( यजन करने 
योग्य देवोंमें ) मुख्य हूँ। मैं आत्मस्वरूपपर आकाशादि निर्माण करती 
हूँ। मेरा स्थान आत्मस्वरूपको धारण करनेवाली बुदिद्ववृत्तिमें है। जो 
इस प्रकार जानता है, वह दैवी सम्पत्ति लाभ करता है॥ ७॥ 

तब उन देवोंने कहा--देवीको नमस्कार है। बड़े-बड़ोंको 
अपने-अपने कर्तव्यमें प्रवृत्त करनेवाली कल्याणकत्रीको 
सदा नमस्कार है। गुणसाम्यावस्थारूपिणी मङ्गलमयी देवीको 

नमस्कार है। नियमयुक्त होकर हम उन्हें प्रणाम करते हैं॥ ८॥ 

उन अग्निके-से वर्णवाली, ज्ञानसे जगमगानेवाली, दीप्तिमती, 
कर्मफलप्रासिके हेतु सेवन को जानेवाली दुर्गादेवीको हम शरणमे 
हैं। असुरोंका नाश करनेवाली देवि! तुम्हें नमस्कार है॥ ९॥ 

प्राणरूप देवोंने जिस प्रकाशमान वैखरी वाणीको उत्पन्न 
किया, उसे अनेक प्रकारके प्राणी बोलते हैं। वह कामधेनुतुल्य 
आनन्ददायक और अन्न तथा बल देनेवाली वाग्रूपिणी भगवती 
उत्तम स्तुतिसे संतुष्ट होकर हमारे समीप आये॥ १०॥ 

कालका भी नाश करनेवाली, वेदोंद्वारा स्तुत हुई विष्णुशक्ति, 
स्कन्दमाता ( शिवशक्ति ), सरस्वती ( ब्रह्मशक्ति ), देवमाता अदिति 
और दक्षकन्या ( सती ), पापनाशिनी कल्याणकारिणी भगवतीको 
हम प्रणाम करते हैं॥ १९॥ 

हम महालक्ष्मीको जानते हैं और उन सर्वशक्तिरूपिणीका ही 
ध्यान करते हैं। वह देवी हमें उस विषयमें ( ज्ञान-ध्यानमें ) प्रवृत्त 
करें॥ १२॥ 

हे दक्ष! आपकी जो कन्या अदिति हैं, वे प्रसूता हुईं और उनके 
मृत्युरहित कल्याणमय देव उत्पन्न हुए॥ १३॥ 

काम (क), योनि (ए), कमला (ई ), वज्रपाणि- इन्द्र 
(ल), गुहा ( हीं ), ह, स--वर्ण, मातरिश्वा--वायु (क ), अश्च 
(ह), इन्द्र (ल), पुनः गुहा ( ह्लीं ), स, क, ल--वर्ण और माया 
( हीं )--यह सर्वात्मिका जगन्माताको मूल विद्या है और वह 
ब्रह्मरूपिणी है॥ १४॥ 

[ शिवशक्त्यभेदरूपा, ब्रह्म-विष्णु-शिवात्मिका, सरस्वती- 
लक्ष्मी-गौरीरूपा, अशुद्ध-मिश्र-शुद्धोपासनात्मिका, समरसी भूत, 

शिवशक्त्यात्मक ब्रह्मस्वरूपका निर्विकल्प ज्ञान देनेवाली, सर्वतत्त्वात्मिका 
महात्रिपुरसुन्दरी--यही इस मन्त्रका भावार्थ है । यह मन्त्र सब मन्त्रोंका 
मुकुटमणि है और मन्त्रशास्त्रमें पञ्चदशी आदि श्रीविद्याके नामसे 
प्रसिद्ध है। इसके छः प्रकारके अर्थ अर्थात्‌ भावार्थ, वाच्यार्थ, सम्प्रदायार्थ, 
लौकिकार्थ, रहस्यार्थ और तत्त्वार्थ नित्यषोडशिकार्णव ' ग्रन्थमें बताये 
गये हैं। इसी प्रकार ' वरिवस्यारहस्य' आदि ग्रन्थोंमें इसके और भी 
अनेक अर्थ दिखाये गये हैं। श्रुतिमें भी ये मन्त्र इस प्रकारसे अर्थात्‌ 
क्कचित्‌ स्वरूपोच्चार, क्रचित्‌ लक्षणा और लक्षित लक्षणासे और 
कहीं वर्णके पृथक्‌-पृथक्‌ अवयव दरसाकर जान-बूझकर विश्ूङ्कलरूपसे 
कहे गये हैं। इससे यह मालूम होगा कि ये मन्त्र कितने गोपनीय और 
महत्त्वपूर्ण हैं। ] 

ये परमात्माकी शक्ति हैं। ये विश्वमोहिनी हैं। पाश, अङ्कुश, 

धनुष और बाण धारण करनेवाली हैं। ये ' श्रीमहाविद्या' हैं। जो 
ऐसा जानता है, वह शोकको पार कर जाता है॥ १५॥ 

भगवती! तुम्हें नमस्कार है। माता! सब प्रकारसे हमारी रक्षा 
करो॥ १६॥ 

( मन्त्रद्रष्टा ऋषि कहते हैं-- ) वही ये अष्ट वसु हैं; वही ये 
एकादश रुद्र हैं; वही ये द्वादश आदित्य हैं; वही ये सोमपान 
करनेवाले और सोमपान न करनेवाले विश्वेदेव हैं; वही ये यातुधान 
( एक प्रकारके राक्षस ), असुर, राक्षस, पिशाच, यक्ष और सिद्ध 
हैं; वही ये सत्त्व-रज-तम हैं; वही ये ब्रह्म-विष्णु-रुद्ररूपिणी हैं; 
वही ये प्रजापति-इन्द्र-मनु हैं; वही ये ग्रह, नक्षत्र और तारे हैं; वही 
कला-काष्ठादि कालरूपिणी हैं; उन पाप नाश करनेवाली, भोग- 
मोक्ष देनेवाली, अन्तरहित, विजयाधिष्ठात्री, निर्दोष, शरण लेने 

योग्य, कल्याणदात्री और मङ्घलरूपिणी देवीको हम सदा प्रणाम 
करते हैं॥ १७॥ 

वियत्‌--आकाश ( ह ) तथा 'ई' कारसे युक्त, वीतिहोत्र 
अग्नि ( र ) सहित, अर्धचन्द्र (~ ) से अलंकृत जो देवीका बीज है, वह 
सब मनोरथ पूर्ण करनेवाला है। इस प्रकार इस एकाक्षर ब्रह्म ( हीं ) 
का ऐसे यति ध्यान करते हैं, जिनका चित्त शुद्ध है, जो निरतिशयानन्दपूर्ण 
और ज्ञानके सागर हैं । ( यह मन्त्र देवीप्रणव माना जाता है। ३/कारके 
समान ही यह प्रणव भी व्यापक अर्थसे भरा हुआ है। संक्षेपमें 
इसका अर्थ इच्छा-ज्ञान-क्रिया, धार, अद्वैत, अखण्ड, सच्चिदानन्द, 
समरसीभूत, शिवशक्तिस्फुरण है।)॥ १८-१९॥ 

वाणी ( ऐं ), माया ( हीं ), ब्रह्मसू- काम ( क्लीं), इसके आगे 
छठा व्यञ्जन अर्थात्‌ च, वही वक्त्र अर्थात्‌ आकारसे युक्त ( चा), 

सूर्य (म), ' अवाम श्रोत्र '--दक्षिण कर्ण ( उ) और बिन्दु अर्थात्‌ 
अनुस्वारसे युक्त ( मुं), टकारसे तीसरा ड, वही नारायण अर्थात्‌ 
'आ' से मिश्र (डा), वायु (य), वही अधर अर्थात्‌ 'ऐ' से युक्त 
(यै) और 'विच्चे' यह नवार्णमन्त्र उपासकोंको आनन्द और 
ब्रह्मसायुज्य देनेवाला है॥ २०॥ 

[इस मन्त्रका अर्थ--हे चित्स्वरूपिणी महासरस्वती! 
हे सद्रूपिणी महालक्ष्मी! हे आनन्दरूपिणी महाकाली! 
ब्रह्मविद्या पानेके लिये हम सब समय तुम्हारा ध्यान करते हैं। 
हे महाकाली-महालक्ष्मी-महासरस्वतीस्वरूपिणी चण्डिके! तुम्हें 
नमस्कार है। अविद्यारूप रज्जुकी दृढ़ ग्रन्थिको खोलकर मुझे 
मुक्त करो। ] 

हृत्कमलके मध्यमें रहनेवाली, प्रातःकालीन सूर्यके समान 

प्रभावाली, पाश और अङ्कुश धारण करनेवाली, मनोहर रूपवाली, 
वरद और अभयमुद्रा धारण किये हुए हाथोंवाली, तीन नेत्रोंसे युक्त, 
रक्तवस्त्र परिधान करनेवाली और कामधेनुके समान भक्तोंके 
मनोरथ पूर्ण करनेवाली देवीको मैं भजता हूँ॥ २१॥ 

महाभयका नाश करनेवाली, महासंकटको शान्त करनेवाली 
और महान्‌ करुणाकी साक्षात्‌ मूर्ति तुम महादेवीको मैं नमस्कार 
करता हूँ॥ २२॥ 

जिसका स्वरूप ब्रह्मादिक नहीं जानते--इसलिये जिसे 
' अज्ञेया' कहते हैं, जिसका अन्त नहीं मिलता--इसलिये जिसे 
' अनन्ता' कहते हैं, जिसका लक्ष्य दीख नहीं पड़ता--इसलिये 
जिसे ' अलक्ष्या' कहते हैं, जिसका जन्म समझमें नहीं आता-- 
इसलिये जिसे 'अजा' कहते हैं, जो अकेली ही सर्वत्र हे--इसलिये 

जिसे 'एका' कहते हैं, जो अकेली ही विश्वरूपमें सजी हुई हैं-- 
इसलिये जिसे 'नेका' कहते हैं, वह इसीलिये अज्ञेया, अनन्ता, 
अलक्ष्या, अजा, एका और नेका कहाती हैं॥ २३॥ 

सब मन्त्रोंमें “मातृका '--मूलाक्षररूपसे रहनेवाली, शब्दोंमें 
ज्ञान-( अर्थ- ) रूपसे रहनेवाली, ज्ञानोंमें ' चिन्मयातीता ', शून्योंमें 
“शून्यसाक्षिणी ' तथा जिनसे और कुछ भी श्रेष्ठ नहीं है, वे दुर्गाके 
नामसे प्रसिद्ध हैं॥ २४॥ 

उन दुर्विज्ञेय, दुराचारनाशक और संसारसागरसे तारनेवाली 
दुर्गादेवीको संसारसे डरा हुआ मैं नमस्कार करता हूँ॥ २५॥ 

इस अथर्वशीर्षका जो अध्ययन करता है, उसे पाँचों 
अथर्वशीर्षोके जपका फल प्राप्त होता है। इस अथर्वशीर्षको न जानकर 
जो प्रतिमा-स्थापन करता है, वह सैकड़ों लाख जप करके 

च अर्चासिद्धि नहीं प्राप्त करता । अष्टोत्तरशत ( ९०८ बार) जप 
( इत्यादि ) इसकी पुरश्चरणविधि है। जो इसका दस बार पाठ करता 
हे, वह उसी क्षण पापोंसे मुक्त हो जाता है और महादेवीके प्रसादसे 
बड़े दुस्तर संकटोंको पार कर जाता है॥ २६॥ 

इसका सायंकालमें अध्ययन करनेवाला दिनमें किये हुए 
पापोंका नाश करता है, प्रातःकालमें अध्ययन करनेवाला 
रात्रिमें किये हुए पापोंका नाश करता है। दोनों समय अध्ययन 
करनेवाला निष्पाप होता है। मध्यरात्रिमें तुरीय * संध्याके समय 
जप करनेसे वाक्‌सिद्द्धि प्राप्त होती है। नयी प्रतिमापर जप 
करनेसे देवतासान्निध्य प्राप्त होता है। प्राणप्रतिष्ठाके समय जप 


* श्रीविद्याके उपासकोंके लिये चार संध्याएँ आवश्यक हैं । इनमें तुरीय संध्या मध्यरात्रिमें होती है। 

अथ नवार्णविधि 


करनेसे प्राणोंकी प्रतिष्ठा होती है। भौमाश्चिनी ( अमृतसिद्द्धि ) योगमें 
महादेवीकी सन्निधिमें जप करनेसे महामृत्युसे तर जाता है। जो इस 
प्रकार जानता है, वह महामृत्युसे तर जाता है। इस प्रकार यह 


अविद्यानाशिनी ब्रह्मविद्या है। 
देव्यथर्वशीर्ष सम्पूर्ण 


SINS 


अथ नवार्णविधि 


इस प्रकार रात्रिसूक्त और देव्यथर्वशीर्षका पाठ करनेके 
पश्चात्‌ निम्नाङ्कित रूपसे नवार्णमन्त्रके विनियोग, न्यास और ध्यान 
आदि करे। 

' श्रीगणपतिर्जयति' ऐसा उच्चारण करनेके बाद नवार्णमन्त्रका 


श्रीदुर्गासप्तशती 

विनियोग इस प्रकार करे--' ३% ' इस नवार्णमन्त्रके ब्रह्मा-विष्णु- 
रुद्र-ऋषि, गायत्री, उष्णिक्‌, अनुष्टुप्‌ छन्द, श्रीमहाकाली-महालक्ष्मी- 
महासरस्वती देवता, ' ऐं' बीज, 'हीं' शक्ति, ' क्लीं' कीलक है, 
श्रीमहाकाली-महालक्ष्मी-महासरस्वतीकी प्रीतिके लिये नवार्णमन्त्रके 
जपमें इनका विनियोग है। 

इसे पढ़कर जल गिराये। 

नीचे लिखे न्यासवाक्योंमेंसे एक-एकका उच्चारण करके 
दाहिने हाथकी अँगुलियोंसे क्रमशः सिर, मुख, हृदय, गुदा, दोनों 
चरण और नाभि--इन अड्डोंका स्पर्श करे। 

ऋष्यादिन्यास 

ब्रह्मविष्णुरुद्रऋषिभ्यो नमः, शिरसि। गायत्र्युष्णिगनुष्टुप्‌-छन्दोभ्यो 

नमः, मुखे। महाकालीमहालक्ष्मीमहासरस्वतीदेवताभ्यो नमः, हृदि। 

अथ नवार्णविधि 


ऐं बीजाय नमः, गुह्यो। हीं शक्तये नमः, पादयो:। क्लीं कीलकाय 
नमः, नाभौ । 

` ॐ ऐं हीं कों चामुण्डायै विच्चे'-इस मूलमन्त्रसे हाथोंको 
शुद्द्रि करके करन्यास करे। 

करन्यास 

करन्यासमें हाथकी विभिन्न अंगुलियों, हथेलियों और हाथके 
पृष्ठभागमें मन्त्रोंका न्यास ( स्थापन) किया जाता है; इसी प्रकार 
अङ्कन्यासमें हृदयादि अड्डोंमें मन्त्रोंकी स्थापना होती है। मन्त्रोंको 
चेतन और मूर्तिमान्‌ मानकर उन-उन अङ्गोंका नाम लेकर उन 
मन्त्रमय देवताओंका ही स्पर्श और वन्दन किया जाता है, ऐसा 
करनेसे पाठ या जप करनेवाला स्वयं मन्त्रमय होकर मन्त्रदेवताओंद्वारा 
सर्वथा सुरक्षित हो जाता है। उसके बाहर-भीतरकी शुद्धि होती है, 


श्रीदुर्गासप्तशती 


दिव्य बल प्राप्त होता है और साधना निर्विष्नतापूर्वक पूर्ण तथा परम 
लाभदायक होती है। 

३७ ऐं अङ्गुष्ठाभ्यां नमः ( दोनों हाथोंकी तर्जनी अँगुलियोंसे 
दोनों अँगूठोंका स्पर्श )। 

३% हीं तर्जनीभ्यां नमः ( दोनों हाथोंके अँगूठोंसे दोनों तर्जनी 
अँगुलियोंका स्पर्श )। 

३% कूँ मध्यमाभ्यां नमः ( अँगूठोंसे मध्यमा अँगुलियोंका 
स्पर्श )। 

३% चामुण्डायै अनामिकाभ्यां नमः ( अनामिका अँगुलियोंका 
स्पर्श )। 

३ विच्चे कनिष्ठिकाभ्यां नमः (कनिष्ठिका अँगुलियोंका 
स्पर्श )। 

अथ नवार्णविधि 


३७ ऐं हीं कीं चामुण्डायै विच्चे करतलकरपृष्ठाभ्यां नम: ( हथेलियों 

और उनके पृष्ठभागोंका परस्पर स्पर्श )। 
हृदयादिन्यास 

इसमें दाहिने हाथकी पाँचों अंगुलियोंसे ' हृदय ' आदि अड्भोंका 
स्पर्श किया जाता है। 

3७ ऐं हृदयाय नमः (दाहिने हाथकी पाँचों अँगुलियोंसे 
हृदयका स्पर्श )। 

३% हीं शिरसे स्वाहा ( सिरका स्पर्श )। 

३% कीं शिखायै वषट्‌ ( शिखाका स्पर्श )। 

३% चामुण्डायै कवचाय हुम्‌ ( दाहिने हाथकी अँगुलियोंसे बायें 
कंधेका और बायें हाथकी अँगुलियोंसे दाहिने कंधेका साथ ही 
स्पर्श )। 


श्रीदुर्गासप्तशती 


३% विच्चे नेत्रत्रयाय वौषट्‌ (दाहिने हाथकी अँगुलियोंके 
अग्रभागसे दोनों नेत्रों और ललाटके मध्यभागका स्पर्श )। 

३% ऐं हीं कं चामुण्डायै विच्चे अस्त्राय फट्‌ ( यह वाक्य पढ़कर 
दाहिने हाथको सिरके ऊपरसे बायीं ओरसे पीछेकी ओर ले जाकर 
दाहिनी ओरसे आगेकी ओर ले आये और तर्जनी तथा मध्यमा 
अँगुलियोंसे बायें हाथकी हथेलीपर ताली बजाये )। 

अक्षरन्यास 

निम्नाङ्कित वाक्योंको पढ़कर क्रमशः शिखा आदिका दाहिने 
हाथकी अँगुलियोंसे स्पर्श करे। 

3७ ऐं नमः, शिखायाम्‌। ३ हीं नमः, दक्षिणनेत्रे। ३७ कं नमः, 
वामनेत्रे। ३४ चां नमः, दक्षिणकर्णे। ३% मुं नमः, वामकर्णे। ३% डां 
नमः, दक्षिणनासापुटे। ३% यैं नमः, वामनासापुटे । ३% वि नमः, मुखे । 
३% च्चें नमः, गुह्ये। 

अथ नवार्णविधि 


न प्रकार न्यास करके मूलमन्त्रसे आठ बार व्यापक ( दोनों 
हाथोंद्वारा सिरसे लेकर पैरतकके सब अड्भेंका ) स्पर्श करे, फिर 
प्रत्येक दिशामें चुटकी बजाते हुए न्यास करे-- 

दिड्न्यास 

३ ऐं प्राच्यै नमः । ३% ऐं आग्नेय्यै नम: । हीं दक्षिणायै नमः । 
३% हों नेक्रत्ये नमः । ३% कीं प्रतीच्यै नम: । ३% कु वायव्यै नमः । 
३% चामुण्डायै उदीच्यै नम: । ३% चामुण्डायै ऐशान्यै नम: । ३७ ऐं हीं 
कु चामुण्डायै विच्चे ऊर्ध्वायै नम: । ३9 ऐं हीं कं चामुण्डायै विच्चे 
भूम्यै नमः ।* 

भगवान्‌ विष्णुके सो जानेपर मधु और कैटभको मारनेके 


* यहाँ प्रचलित परम्पराके अनुसार न्यासविधि संक्षेपसे दी गयी है। जो विस्तारसे करना चाहें, वे 
अन्यत्रसे सारस्वतन्यास, मातृकागणन्यास, षड्देवीन्यास, ब्रह्मादिन्यास, महालक्ष्म्यादिन्यास, बीजमन्त्रन्यास, 
विलोमबीजन्यास, मन्त्रव्यातिन्यास आदि अन्य प्रकारके न्यास भी कर सकते हैं। 


श्रीदुर्गासप्तशती 


लिये कमलजन्मा ब्रह्माजीने जिनका स्तवन किया था, उन 
महाकालीदेवीका मैं सेवन करता हूँ। वे अपने दस हाथोंमें खड्ग, 
चक्र, गदा, बाण, धनुष, परिघ, शूल, भुशुण्डि, मस्तक और शङ्क 
धारण करती हैं। उनके तीन नेत्र हैं। वे समस्त अड्डोंमें दिव्य 
आभूषणोंसे विभूषित हैं। उनके शरीरकी कान्ति नीलमणिके समान 
हे तथा वे दस मुख और दस पैरोसे युक्त हैं॥ १॥ 

में कमलके आसनपर बैठी हुई प्रसन्न मुखवाली महिषासुरमर्दिनी 
भगवती महालक्ष्मीका भजन करता हूँ, जो अपने हाथोंमें अक्षमाला, 
फरसा, गदा, बाण, वज्र, पदा, धनुष, कुण्डिका, दण्ड, शक्ति, 
खड्ग, ढाल, शङ्ख, घण्टा, मधुपात्र, शूल, पाश और चक्र धारण 
करती हैं॥ २॥ 

जो अपने करकमलोंमें घण्टा, शूल, हल, शङ्क, मूसल, चक्र, 

अथ नवार्णविधि 


धनुष और बाण धारण करती हैं, शरद-क्रतुके शोभासम्पन्न 
चन्द्रमाके समान जिनकी मनोहर कान्ति है, जो तीनों लोकोंकी 
आधारभूता और शुम्भ आदि दैत्योंका नाश करनेवाली हैं तथा 
गौरीके शरीरसे जिनका प्राकट्य हुआ है, उन महासरस्वतीदेवीका 
मैं निरन्तर भजन करता हूँ॥ ३॥ 

फिर 'एऐं हीं अक्षमालिकायै नम: ' इस मन्त्रसे मालाकी पूजा 
करके प्रार्थना करे-- 

३% हे महामाये माले! तुम सर्वशक्तिस्वरूपिणी हो। तुम्हारेमें 
समस्त चतुर्वर्ग अधिष्ठित हैं। इसलिये मुझे सिद्धि देनेवाली होओ। 
३» हे माले! मैं तुम्हें दायें हाथमें ग्रहण करता हूँ। मेरे जपमें विध्लोंका 
नाश करो, जप करते समय किये गये संकल्पित कार्योमें सिद्द्धि 
प्राप्त करनेके लिये और मन्त्र-सिद्धिके लिये मेरे ऊपर प्रसन्न होओ। 


श्रीदुर्गासप्तशती 


३% अक्षमालाधिपतये सुसिद्धिं देहि देहि सर्वमन्त्रार्थसाधिनि साधय 
साधय सर्वसिद्धिं परिकल्पय परिकल्पय मे स्वाहा। 

इसके बाद ' ३» ऐं हीं कीं चामुण्डायै विच्चे' इस मन्त्रका १०८ 
बार जप करे और-- 

देवि महेश्वरि! तुम गोपनीयसे भी गोपनीय वस्तुको रक्षा 
करनेवाली हो। मेरे निवेदन किये हुए इस जपको ग्रहण करो! 
तुम्हारी कृपासे मुझे सिद्धि प्राप्त हो। 

इसे पढ़कर देवीके वाम हस्तमें जप निवेदन करे। 


“त्स लि, 

तदनन्तर सप्तततीके विनियोग, न्यास और ध्यान करने 
चाहिये। न्यासकी प्रणाली पूर्ववत्‌ है-- 

विनियोग इस प्रकार है--प्रथम-मध्यम और उत्तर 
चरित्रोंके क्रमशः ब्रह्मा, विष्णु, रुद्र ऋषि हैं, श्रीमहाकाली- 
महालक्ष्मी और महासरस्वती देवता हैं, गायत्री-उष्णिक्‌ और अनुष्टुप्‌ 
छन्द हैं, नन्दा-शाकम्भरी तथा भीमा शक्ति हैं। रक्तदन्तिका-दुर्गा 
तथा भ्रामरी बीज हैं, अग्नि-वायु और सूर्य तत्त्व हैं, ऋक्‌-यजुः 
और सामवेद ध्यान हैं, सकल कामनाओंकी सिद््िके हेतु 
श्रीमहाकाली-महालक्ष्मी तथा महासरस्वती देवताकी प्रीतिके लिये 
प्रथम-मध्यम-उत्तर चरित्रके जपमें इनका विनियोग किया जाता 


श्रीदुर्गासप्तशती 

है। 

तुम खड्गधारिणी, शूलधारिणी, घोररूपा तथा गदा, चक्र, 
शङ्ख और धनुष धारण करनेवाली हो। बाण, भुशुण्डी और 
परिघ--ये भी तुम्हारे अस्त्र हैं। (इतना कहकर दोनों हाथोंकी 
तर्जनी अँगुलियोंसे दोनों अँगूठोंका स्पर्श )। 

देवि! आप शूलसे हमारी रक्षा करें। अम्बिके! आप 
खड्गसे भी हमारी रक्षा करें तथा घण्टाकी ध्वनि और 
धनुषकी टंकारसे भी हमलोगोंकी रक्षा करें। ( दोनों हाथोंके 
अँगूठोंसे दोनों तर्जनी अँगुलियोंका स्पर्श करे।) चण्डिके! 
पूर्व, पश्चिम और दक्षिण दिशामें आप हमारी रक्षा करें तथा 
ईश्वरि! अपने त्रिशूलको घुमाकर आप उत्तर दिशामें भी हमारी 
रक्षा करें। ( अँगूठोंसे मध्यमा अँगुलियोंका स्पर्श करे।) तीनों 

लोकोंमें आपके जो परम सुन्दर रूप एवं अत्यन्त भयङ्कर रूप 
विचरते रहते हैं, उनके द्वारा भी आप हमारी तथा इस 
भूलोककी रक्षा करें। ( अनामिका अँगुलियोंका स्पर्श करे।) 
अम्बिके! आपके कर-पल्लवोंमें शोभा पानेवाले खड्ग, शूल 
और गदा आदि जो-जो अस्त्र हो, उन सबके द्वारा आप सब 
ओरसे हमलोगोंकी रक्षा करें। ( कनिष्ठिका अँगुलियोंका स्पर्श 
करे। ) 

सर्वस्वरूपा, सर्वेश्वरी तथा सब प्रकारको शक्तियोंसे सम्पन्न 
दिव्यरूपा दुर्गे देवि! सब भयोंसे हमारी रक्षा करो; तुम्हें नमस्कार 
है। ( हथेलियों और उनके पृष्ठ-भागोंका स्पर्श करे। ) 

तुम खड्गधारिणी, शूलधारिणी, घोररूपा--( दाहिने हाथकी 
पाँचों अँगुलियोंसे हृदयका स्पर्श करे )। 

देवि! आप शूलसे हमारी रक्षा करें--( इतना कहकर सिरका 
स्पर्श करे )। 

चण्डिके! पूर्व, पश्चिम--( इतना कहकर शिखाका स्पर्श 
करे। ) 

आपके जो परम सुन्दर रूप--( दाहिने हाथकी अँगुलियोंसे 
बायें कंधेका और बायें हाथकी अँगुलियोंसे दाहिने कंधेका साथ 
ही स्पर्श करे )। 

खड्ग, शूल और गदा--( कहकर दाहिने हाथकी 
अँगुलियोंके अग्रभागसे दोनों नेत्रों और ललाटके मध्यभागका 
स्पर्श करे )। 

सर्वस्वरूपा, सर्वेश्वरी-( कहकर दाहिने हाथको सिरके 
ऊपरसे बायीं ओरसे पीछेकी ओर ले जाकर दाहिने ओरसे आगेकी 

ओर ले आये और तर्जनी तथा मध्यमा अँगुलियोंसे बायें हाथकी 
हथेलीपर ताली बजाये )। 
ध्यान 

मैं तीन नेत्रोंबाली दुर्गादेवीका ध्यान करता हूँ, उनके 
श्रीअड्रोंकी प्रभा बिजलीके समान है। वे सिंहके कंधेपर बैठी हुई 
भयंकर प्रतीत होती हैं। हाथोंमें तलवार और ढाल लिये अनेक 
कन्याएँ उनकी सेवामें खड़ी हैं। वे अपने हाथोंमें चक्र, गदा, 
तलवार, ढाल, बाण, धनुष, पाश और तर्जनी मुद्रा धारण किये 
हुए हैं। उनका स्वरूप अग्रिमय है तथा वे माथेपर चन्द्रमाका मुकुट 
धारण करती हैं। 

इसके बाद प्रथम चरित्रका विनियोग और ध्यान करके 
'मार्कण्डेयजी बोले' से सप्तततीका पाठ आरम्भ करे। प्रत्येक 

चरित्रका विनियोग तथा प्रत्येक अध्यायके आरम्भमें ध्यान भी 
दे दिया गया है। पाठ प्रेमपूर्वक भगवतीका ध्यान करते हुए 
करे। मीठा उत्तम स्वर, अक्षरोंका स्पष्ट उच्चारण, पदोंका विभाग, 
स्वर, धीरे-धीरे बोलना--ये सब पाठकोंके गुण हैं। जो पाठ 
करते समय रागपूर्वक गाता, उच्चारणमें जल्दबाजी करता, सिर 
हिलाता, अपने हाथसे लिखी हुई पुस्तकपर पाठ करता और अधूरा 
ही पाठ करता है, वह पाठ करनेवालोंमें अधम माना गया है। 
जबतक अध्यायको पूर्ति न हो, तबतक बीचमें पाठ बंद न करे। 
यदि प्रमादवश अध्यायके बीचमें पाठका विराम हो जाय तो पुनः 
प्रति बार पूरे अध्यायका पाठ करे। अज्ञानवश पुस्तक हाथमे 
लेकर पाठ करनेका फल आधा ही होता है। स्तोत्रका पाठ 
मानसिक नहीं, वाचिक होना चाहिये। वाणीसे उसका स्पष्ट 


N 

उच्चारण ही उत्तम माना गया है। बहुत जोर-जोरसे बोलना तथा 
पाठमें उतावली करना वर्जित है। यत्रपूर्वक शुद्ध एवं स्थिर चित्तसे 
पाठ करना चाहिये। अपने हाथसे लिखे हुए अथवा ब्राह्मणेतर 
पुरुषके लिखे हुए स्तोत्रका पाठ न करे। अध्याय समाप्त होनेपर 
'इति' 'वध' 'अध्याय' तथा “समाप्त' शब्दका उच्चारण नहीं 
करना चाहिये। 


३ 

॥ श्रीदुर्गयै नमः ॥ 


अथ श्रीदुर्गाससशती 


पहला अध्याय 


~ 
मेधा ऋषिका राजा सुरथ और समाधिको भगवतीको 
महिमा बताते हुए मधु-कैटभ-वधका 
प्रसङ्ग सुनाना 


PP PO 

विनियोग 
3» प्रथम चरित्रके ब्रह्मा ऋषि, महाकाली देवता, गायत्री 
छन्द, नन्दा शक्ति, रक्तदन्तिका बीज, अग्नि तत्त्व और ऋग्वेद 
स्वरूप है। श्रीमहाकाली देवताकी प्रसन्नताके लिये प्रथम चरित्रके 


~ 

जपमें विनियोग किया जाता है। 
ध्यान 

भगवान्‌ विष्णुके सो जानेपर मधु और कैटभको मारनेके 
लिये कमलजन्मा ब्रह्माजीने जिनका स्तवन किया था, उन महाकाली 
देवीका मैं सेवन करता ( करती ) हूँ। वे अपने दस हाथोंमें खड्ग, 
चक्र, गदा, बाण, धनुष, परिघ, शूल, भुशुण्डि, मस्तक और शङ्ख 
धारण करती हैं। उनके तीन नेत्र हैं। वे समस्त अड्डोंमें दिव्य 
आभूषणोंसे विभूषित हैं। उनके शरीरकी कान्ति नीलमणिके समान 
है तथा वे दस मुख और दस पैरोंसे युक्त हैं। 

३» चण्डीदेवीको नमस्कार है। 

मार्कण्डेयजी बोले--॥ १ ॥ सूर्यके पुत्र सावर्णि जो आठवें मनु 
कहे जाते हैं, उनकी उत्पत्तिकी कथा विस्तारपूर्वक कहता हूँ, 

8 ॥ २ ॥ सूर्यकुमार महाभाग सावर्णि भगवती महामायाके अनुग्रहसे 
जिस प्रकार मन्वन्तरके स्वामी हुए, वही प्रसङ्ग सुनाता हूँ॥ ३॥ 
पूर्वकालकी बात है, स्वारोचिष मन्वन्तरमें सुरथ नामके एक राजा 
थे, जो चैत्रवंशमें उत्पन्न हुए थे। उनका समस्त भूमण्डलपर अधिकार 
था॥ ४॥ वे प्रजाका अपने औरस पुत्रोंकी भाँति धर्मपूर्वक पालन 
करते थे; तो भी उस समय कोलाविध्वंसी * नामके क्षत्रिय उनके शत्रु 
हो गये॥ ५॥ राजा सुरथको दण्डनीति बड़ी प्रबल थी। उनका 
शन्रुओंके साथ संग्राम हुआ । यद्यपि कोलाविध्वंसी संख्यामें कम थे 
तो भी राजा सुरथ युद्धमें उनसे परास्त हो गये॥ ६ ॥ तब वे युद्धभूमिसे 


अपने नगरको लौट आये और केवल अपने देशके राजा होकर रहने 


* ` कोलाविध्वंसी ' यह किसी विशेष कुलके क्षत्रियोंकी संज्ञा है । दक्षिणमें “कोला' नगरी प्रसिद्ध है, 
वह प्राचीन कालमें राजधानी थी। जिन क्षत्रियोंने उसपर आक्रमण करके उसका विध्वंस किया, वे 
“ कोलाविध्वंसी' कहलाये। 


~ 

लगे ( समूची पृथ्वीसे अब उनका अधिकार जाता रहा ), किंतु वहाँ 
भी उन प्रबल शत्रुओंने उस समय महाभाग राजा सुरथपर आक्रमण 
कर दिया॥ ७॥ 

राजाका बल क्षीण हो चला था; इसलिये उनके दुष्ट, 
बलवान्‌ एवं दुरात्मा मन्त्रियोंने वहाँ उनकी राजधानीमें भी 
राजकीय सेना और खजानेको हथिया लिया॥८॥ सुरथका 
प्रभुत्व नष्ट हो चुका था, इसलिये वे शिकार खेलनेके बहाने 
घोड़ेपर सवार हो वहाँसे अकेले ही एक घने जंगलमें चले 
गये॥ ९॥ वहाँ उन्होंने विप्रवर मेधा मुनिका आश्रम देखा, जहाँ 
कितने ही हिंसक जीव [ अपनी स्वाभाविक हिंसावृत्ति छोड़कर ] 
परम शान्तभावसे रहते थे। मुनिके बहुत-से शिष्य उस वनको 
शोभा बढ़ा रहे थे॥ १० ॥ वहाँ जानेपर मुनिने उनका सत्कार किया 

और वे उन मुनिश्रेष्ठके आश्रमपर इधर-उधर विचरते हुए कुछ 
कालतक रहे॥ ११॥ फिर ममतासे आकृष्टचित्त होकर वहाँ इस 
प्रकार चिन्ता करने लगे--पूर्वकालमें मेरे पूर्वजोंने जिसका 
पालन किया था, वही नगर आज मुझसे रहित है। पता नहीं, मेरे 
दुराचारी भृत्यगण उसकी धर्मपूर्वक रक्षा करते हैं या नहीं। जो 
सदा मदकी वर्षा करनेवाला और शूरवीर था, वह मेरा प्रधान हाथी 
अब शत्रुओंके अधीन होकर न जाने किन भोगोंको भोगता होगा ? 
जो लोग मेरी कृपा, धन और भोजन पानेसे सदा मेरे पीछे-पीछे 
चलते थे, वे निश्चय ही अब दूसरे राजाओंका अनुसरण करते होंगे । 
उन अपव्ययी लोगोंके द्वारा सदा खर्च होते रहनेके कारण अत्यन्त 
कष्टसे जमा किया हुआ मेरा वह खजाना खाली हो जायगा।' ये 
तथा और भी कई बातें राजा सुरथ निरन्तर सोचते रहते थे। एक 

दिन उन्होंने वहाँ विप्रवर मेधाके आश्रमके निकट एक वैश्यको 
देखा और उससे पूछा--' भाई तुम कौन हो ? यहाँ तुम्हारे आनेका 
क्या कारण है ? तुम क्‍यों शोकग्रस्त और अनमने-से दिखायी देते 
हो ?' राजा सुरथका यह प्रेमपूर्वक कहा हुआ वचन सुनकर वैश्यने 
विनीत भावसे उन्हें प्रणाम करके कहा--॥ १२--१९॥ 

वैश्य बोला--॥ २० ॥ राजन्‌! मैं धनियोंके कुलमें उत्पन्न एक 
वैश्य हूँ। मेरा नाम समाधि है॥ २१॥ मेरे दुष्ट स्त्री-पुत्रोंने धनके 
लोभसे मुझे घरसे बाहर निकाल दिया है। मैं इस समय धन, स्त्री 
और पुत्रोंसे वञ्चित हूँ। मेरे विश्वसनीय बन्धुओने मेरा ही धन लेकर 
मुझे दूर कर दिया है, इसलिये दुःखी होकर मैं बनमें चला आया 
हूँ। यहाँ रहकर मैं इस बातको नहीं जानता कि मेरे पुत्रोंकी, स्त्रीकी 
और स्वजनोंकी कुशल है या नहीं। इस समय घरमें वे कुशलसे 

रहते हैं अथवा उन्हें कोई कष्ट है?॥ २२--२४॥ वे मेरे पुत्र कैसे 
हें? क्या वे सदाचारी हैं अथवा दुराचारी हो गये हैं ?॥ २५॥ 

राजाने पूछा-॥ २६॥ जिन लोभी स्त्री-पुत्र आदिने धनके 
कारण तुम्हें घरसे निकाल दिया, उनके प्रति तुम्हारे चित्तमें इतना 
स््रेहका बन्धन क्यों है॥ २७-२८॥ 

वैश्य बोला-॥ २९॥ आप मेरे विषयमें जैसी बात कहते हैं, 
वह सब ठीक है॥ ३०॥ किंतु क्या करूं, मेरा मन निष्ठुरता नहीं 
धारण करता। जिन्होंने धनके लोभमें पड़कर पिताके प्रति स्नेह, 
पतिके प्रति प्रेम तथा आत्मीयजनके प्रति अनुरागको तिलाञ्जलि दे 
मुझे घरसे निकाल दिया है, उन्हींके प्रति मेरे हृदयमें इतना स्नेह है। 
महामते! गुणहीन बन्धुओंके प्रति भी जो मेरा चित्त इस प्रकार 
प्रेममग्र हो रहा है, यह क्या है-इस बातको में जानकर भी नहीं 

जान पाता। उनके लिये मैं लंबी साँसें ले रहा हूँ और मेरा हृदय 
अत्यन्त दुःखित हो रहा है॥ ३१--३३॥ उन लोगोंमें प्रेमका सर्वथा 
अभाव है; तो भी उनके प्रति जो मेरा मन निष्ठुर नहीं हो पाता, इसके 
लिये क्या करूँ ?॥ ३४॥ 

मार्कण्डेयजी कहते हैं--॥ ३५॥ ब्रह्मन्‌! तदनन्तर राजाओंमें 
श्रेष्ठ सुरथ और वह समाधि नामक वैश्य दोनों साथ-साथ मेधा 
मुनिकी सेवामें उपस्थित हुए और उनके साथ यथायोग्य न्यायानुकूल 
विनयपूर्ण बर्ताव करके बैठे। तत्पश्चात्‌ वैश्य और राजाने कुछ 
वार्तालाप आरम्भ किया॥ ३६--३८ ॥ 

राजाने कहा-॥ ३९॥ भगवन्‌! मैं आपसे एक बात पूछना 
चाहता हूँ, उसे बताइये॥ ४०॥ मेरा चित्त अपने अधीन न होनेके 
कारण वह बात मेरे मनको बहुत दुःख देती है। जो राज्य मेरे हाथसे 

चला गया है, उसमें और उसके सम्पूर्ण अड़ोंमें मेरी ममता बनी 
हुई है॥ ४१॥ मुनिश्रेष्ठ! यह जानते हुए भी कि वह अब मेरा नहीं 
है, अज्ञानीकी भाँति मुझे उसके लिये दुःख होता है; यह क्या है ? 
इधर यह वैश्य भी घरसे अपमानित होकर आया है। इसके पुत्र, 
स्त्री और भृत्योंने इसे छोड़ दिया है॥ ४२॥ स्वजनोंने भी इसका 
परित्याग कर दिया है तो भी यह उनके प्रति अत्यन्त हार्दिक स्नेह 
रखता है। इस प्रकार यह तथा मैं दोनों ही बहुत दुःखी हैं॥ ४३॥ 
जिसमें प्रत्यक्ष दोष देखा गया है, उस विषयके लिये भी हमारे मनमें 
ममताजनित आकर्षण पैदा हो रहा है। महाभाग! हम दोनों समझदार 
हैं; तो भी हममें जो मोह पैदा हुआ है, यह क्या है ? विवेकशून्य 
पुरुषकी भाँति मुझमें और इसमें भी यह मूढ़ता प्रत्यक्ष दिखायी देती 
है॥ ४४-४५॥ 

ऋषि बोले--॥ ४६॥ महाभाग! विषयमार्गका ज्ञान सब 
जीवोंको है॥ ४७॥ इसी प्रकार विषय भी सबके लिये अलग- 
अलग हें, कुछ प्राणी दिनमें नहीं देखते और दूसरे रातमें ही 
नहीं देखते ॥ ४८ ॥ तथा कुछ जीव ऐसे हैं, जो दिन और रात्रिमें 
भी बराबर ही देखते हैं। यह ठीक है कि मनुष्य समझदार 
होते हें; किंतु केवल वे ही ऐसे नहीं होते॥ ४९॥ पशु, पक्षी 
और मृग आदि सभी प्राणी समझदार होते हें । मनुष्योंकी समझ 
भी वैसी ही होती है, जैसी उन मृग और पक्षियोंकी होती 
है॥ ५०॥ तथा जैसी मनुष्योंकी होती है, वैसी ही उन मृग- 
पक्षी आदिकी होती है। यह तथा अन्य बातें भी प्रायः दोनोंमें 
समान ही हैं। समझ होनेपर भी इन पक्षियोंको तो देखो, ये 
स्वयं भूखसे पीड़ित होते हुए भी मोहवश बच्चोंकी चोंचमें 

कितने चावसे अन्नके दाने डाल रहे हैं! नरश्रेष्ठ! क्या तुम 
नहीं देखते कि ये मनुष्य समझदार होते हुए भी लोभवश 
अपने किये हुए उपकारका बदला पानेके लिये पुत्रोंकी 
अभिलाषा करते हैं? यद्यपि उन सबमें समझकी कमी नहीं 
है, तथापि वे संसारकी स्थिति ( जन्म-मरणकी परम्परा ) बनाये 
रखनेवाले भगवती महामायाके प्रभावद्वारा ममतामय भँवरसे 
युक्त मोहके गहरे गर्तमें गिराये गये हैं। इसलिये इसमें आश्चर्य 
नहीं करना चाहिये। जगदीश्वर भगवान्‌ विष्णुकी योगनिद्रारूपा 
जो भगवती महामाया हैं, उन्हींसे यह जगत्‌ मोहित हो रहा 
है। वे भगवती महामाया देवी ज्ञानियोंके भी चित्तको बलपूर्वक 
खींचकर मोहमें डाल देती हैं। वे ही इस सम्पूर्ण चराचर 
जगत्‌की सृष्टि करती हैं तथा वे ही प्रसन्न होनेपर मनुष्योंको 


20 
A 


पापापापापापापापापापापापापापापापापापापापापापापापापापापापापापापामा 


पापापापापापापापापापापापापापापापापापापापापापापापापापापापापापापामा 


पापापापापापापापापापापापापापापापापापापापापापापापापापापापापापापामा 


छै 
८ 


पापापापापापापापापापापापापापापापापापापापापापापापापापापापापापापामा 


पहला अध्याय 


मुक्तिके लिये वरदान देती हैं। वे ही परा विद्या संसार-बन्धन 
और मोक्षकी हेतुभूता सनातनीदेवी तथा सम्पूर्ण ईश्वरोंकी भी 
अधीश्वरी हैं॥ ५१--५८ ॥ 

राजाने पूछा-॥ ५९॥ भगवन्‌! जिन्हें आप महामाया कहते 
हैं, वे देवी कौन हैं ? ब्रह्मन्‌! उनका आविर्भाव कैसे हुआ ? तथा 
उनके चरित्र कौन-कौन हैं ? ब्रह्मवेत्ताओंमें श्रेष्ठ महर्ष! उन देवीका 
जैसा प्रभाव हो, जैसा स्वरूप हो और जिस प्रकार प्रादुर्भाव हुआ 
हो, वह सब मैं आपके मुखसे सुनना चाहता हूँ॥ ६०--६२॥ 

ऋषि बोले-॥ ६३ ॥ राजन्‌! वास्तवमें तो वे देवी नित्यस्वरूपा 
ही हैं। सम्पूर्ण जगत्‌ उन्हींका रूप है तथा उन्होंने समस्त विश्वको 
व्याप्त कर रखा है, तथापि उनका प्राकट्य अनेक प्रकारसे होता है। 
वह मुझसे सुनो। यद्यपि वे नित्य और अजन्मा हैं, तथापि जब 

देवताओंका कार्य सिद्ध करनेके लिये प्रकट होती हैं, उस समय 
लोकमे उत्पन्न हुई कहलाती हैं। कल्पके अन्तमें जब सम्पूर्ण जगत्‌ 
एकार्णवमें निमग्र हो रहा था और सबके प्रभु भगवान्‌ विष्णु 
शेषनागकी शय्या बिछाकर योगनिद्राका आश्रय ले सो रहे थे, उस 
समय उनके कानोंके मैलसे दो भयंकर असुर उत्पन्न हुए, जो मधु 
और कैटभके नामसे विख्यात थे। वे दोनों ब्रह्माजीका वध करनेको 
तैयार हो गये। भगवान्‌ विष्णुके नाभिकमलमें विराजमान प्रजापति 
ब्रह्माजीने जब उन दोनों भयानक असुरोंको अपने पास आया और 
भगवानूको सोया हुआ देखा, तब एकाग्रचित्त होकर उन्होंने 
भगवान्‌ विष्णुको जगानेके लिये उनके नेत्रोंमें निवास करनेवाली 
योगनिद्राका स्तवन आरम्भ किया। जो इस विश्वको अधीश्वरी, 
जगतूको धारण करनेवाली, संसारका पालन और संहार करनेवाली 

तथा तेजःस्वरूप भगवान्‌ विष्णुको अनुपम शक्ति हैं, उन्हीं भगवती 
निद्रादेवीकी भगवान्‌ ब्रह्मा स्तुति करने लगे॥ ६४--७१॥ 

ब्रह्माजीने कहा--॥ ७२॥ देवि! तुम्हीं स्वाहा, तुम्हीं स्वधा 
और तुम्हीं वषट्कार हो। स्वर भी तुम्हारे ही स्वरूप हैं। तुम्हीं 
जीवनदायिनी सुधा हो। नित्य अक्षर प्रणवमें अकार, उकार, 
मकार--इन तीन मात्राओंके रूपमें तुम्हीं स्थित हो। तथा इन 
तीन मात्राओंके अतिरिक्त जो विन्दुरूपा नित्य अर्धमात्रा है। 
जिसका विशेषरूपसे उच्चारण नहीं किया जा सकता, वह भी 
तुम्हीं हो। देवि! तुम्हीं संध्या, सावित्री तथा परम जननी हो। 
देवि! तुम्हीं इस विश्व-ब्रह्माण्डको धारण करती हो। तुमसे ही 
इस जगतूकी सृष्टि होती है। तुम्हींसे इसका पालन होता है 
और सदा तुम्हीं कल्पके अन्तमें सबको अपना ग्रास बना लेती 


श्रीदुर्गासप्तशती 


हो। जगन्मयी देवि! इस जगत्‌की उत्पत्तिके समय तुम सृष्टिरूपा 
हो, पालन-कालमें स्थितिरूपा हो तथा कल्पान्तके समय 
संहाररूप धारण करनेवाली हो। तुम्हीं महाविद्या, महामाया, 
महामेधा, महास्मृति, महामोहरूपा, महादेवी और महासुरी हो। 
तुम्हीं तीनों गुणोंको उत्पन्न करनेवाली सबकी प्रकृति हो। 
भयंकर कालरात्रि, महारात्रि और मोहरात्रि भी तुम्हीं हो। तुम्हीं 
श्री, तुम्हीं ईश्वरी, तुम्हीं ही और तुम्हीं बोधस्वरूपा बुद्धि हो। 
लज्जा, पुष्टि, तुष्टि, शान्ति और क्षमा भी तुम्हीं हो। तुम 
खड्गधारिणी, शूलधारिणी, घोररूपा तथा गदा, चक्र, शङ्ख 
और धनुष धारण करनेवाली हो। बाण, भुशुण्डी और परिघ 
ये भी तुम्हारे अस्त्र हैं। तुम सौम्य और सौम्यतर हो--इतना 
ही नहीं, जितने भी सौम्य एवं सुन्दर पदार्थ हैं, उन सबकी 

अपेक्षा तुम अत्यधिक सुन्दरी हो। पर और अपर--सबसे परे 
रहनेवाली परमेश्वरी तुम्हीं हो। सर्वस्वरूपे देवि! कहीं भी सत्‌- 
असत्रूप जो कुछ वस्तुएँ हैं और उन सबकी जो शक्ति है, 
वह तुम्हीं हो। ऐसी अवस्थामें तुम्हारी स्तुति क्या हो सकती 
हे? जो इस जगत्‌की सृष्टि, पालन और संहार करते हैं, उन 
भगवानूको भी जब तुमने निद्राके अधीन कर दिया है, तब 
तुम्हारी स्तुति करनेमें यहाँ कौन समर्थ हो सकता है ? मुझको, 
भगवान्‌ शङ्करको तथा भगवान्‌ विष्णुको भी तुमने ही शरीर 
धारण कराया है; अतः तुम्हारी स्तुति करनेकी शक्ति किसमें 
है? देवि! तुम तो अपने इन उदार प्रभावोंसे ही प्रशंसित हो। 
ये जो दोनों दुर्धर्ष असुर मधु और कैटभ हैं, इनको मोहमें 
डाल दो और जगदीश्वर भगवान्‌ विष्णुको शीघ्र ही जगा दो। 


श्रीदुर्गासप्तशती 

साथ ही इनके भीतर इन दोनों महान्‌ असुरोंको मार डालनेकी 
बुद्धि उत्पन्न कर दो॥ ७३--८७॥ 

ऋषि कहते हैं--॥ ८८॥ राजन्‌! जब ब्रह्माजीने वहाँ मधु 
और कैटभको मारनेके उद्देश्यसे भगवान्‌ विष्णुको जगानेके 
लिये तमोगुणकी अधिष्ठात्री देवी योगनिद्राकी इस प्रकार स्तुति 
की, तब वे भगवान्‌के नेत्र, मुख, नासिका, बाहु, हृदय और 
वक्षःस्थलसे निकलकर अव्यक्तजन्मा ब्रह्माजीकी दृष्टिके समक्ष 
खड़ी हो गयीं। योगनिद्रासे मुक्त होनेपर जगत्‌के स्वामी भगवान्‌ 
जनार्दन उस एकार्णवके जलमें शेषनागकी शय्यासे जाग उठे। 
फिर उन्होंने उन दोनों असुरोंको देखा। वे दुरात्मा मधु और 
कैटभ अत्यन्त बलवान्‌ तथा पराक्रमी थे और क्रोधसे लाल 
आँखें किये ब्रह्माजीको खा जानेके लिये उद्योग कर रहे थे। 

तब भगवान्‌ श्रीहरिने उठकर उन दोनोंके साथ पाँच हजार 
वर्षातक केवल बाहुयुद्ध किया। वे दोनों भी अत्यन्त बलके 
कारण उन्मत्त हो रहे थे। इधर महामायाने भी उन्हें मोहमें 
डाल रखा था; इसलिये वे भगवान्‌ विष्णुसे कहने लगे-- 
“हम तुम्हारी वीरतासे संतुष्ट हैं। तुम हमलोगोंसे कोई वर 
माँगो'॥ ८९--९५॥ 

श्रीभगवान्‌ बोले-- ॥ ९६ ॥ यदि तुम दोनों मुझपर प्रसन्न हो तो 
अब मेरे हाथसे मारे जाओ। बस, इतना-सा ही मैंने वर माँगा है। 
यहाँ दूसरे किसी वरसे क्या लेना है॥ ९७-९८॥ 

ऋषि कहते हैं--॥ ९९॥ इस प्रकार धोखेमें आ जानेपर जब 
उन्होंने सम्पूर्ण जगतूमें जल-ही-जल देखा, तब कमलनयन 
भगवानूसे कहा--' जहाँ पृथ्वी जलमें डूबी हुई न हो--जहाँ सूखा 


श्रीदुर्गासप्तशती 


स्थान हो, वहीं हमारा वध करो '॥ १००-१०१॥ 
ऋषि कहते हैं-॥ १०२ ॥ तब 'तथास्तु' कहकर शङ्ख, चक्र 
और गदा धारण करनेवाले भगवानूने उन दोनोंके मस्तक अपनी 
जाँघपर रखकर चक्रसे काट डाले। इस प्रकार ये देवी महामाया 
ब्रह्माजीकी स्तुति करनेपर स्वयं प्रकट हुई 
थीं। अब पुनः तुमसे उनके प्रभावका वर्णन करता हूँ, 
सुनो॥ १०३-१०४॥ 
इस प्रकार श्रीमार्कण्डेयपुराणमें सावर्णिक मन्वन्तरकी कथाके अन्तर्गत देवीमाहात्म्यमें मधु- 
कैटभ-वध “नायक पहला अध्याय पूरा हुआ॥ १॥ 

देवताओंके तेजसे देवीका प्रादुर्भाव और 
महिषासुरकी सेनाका वध 


ooo 


विनियोग 

३% मध्यम चरित्रके विष्णु ऋषि, महालक्ष्मी देवता, उष्णिक्‌ 
छन्द, शाकम्भरी शक्ति, दुर्गा बीज, वायु तत्त्व और यजुर्वेद स्वरूप 
है। श्रीमहालक्ष्मीकी प्रसन्नताके लिये मध्यम चरित्रके पाठमें इसका 
विनियोग है। 

ध्यान 

मैं कमलके आसनपर बैठी हुई प्रसन्न मुखवाली महिषासुर- 

मर्दिनी भगवती महालक्ष्मीका भजन करता ( करती ) हूँ, जो अपने 

हाथोंमें अक्षमाला, फरसा, गदा, बाण, वज्र, पद्य, धनुष, कुण्डिका, 
दण्ड, शक्ति, खड्ग, ढाल, शङ्ख, घण्टा, मधुपात्र, शूल, पाश और 
चक्र धारण करती हैं। 

ऋषि कहते हैं-॥ १॥ पूर्वकालमें देवताओं और असुरोंमें 
पूरे सौ वर्षोंतक घोर संग्राम हुआ था। उसमें असुरोंका स्वामी 
महिषासुर था और देवताओंके नायक इन्द्र थे। उस युद्धमें 
देवताओंकी सेना महाबली असुरोंसे परास्त हो गयी। सम्पूर्ण 
देवताओंको जीतकर महिषासुर इन्द्र बन बैठा॥ २-३॥ तब 
पराजित देवता प्रजापति ब्रह्माजीको आगे करके उस स्थानपर 
गये, जहाँ भगवान्‌ शङ्कर और विष्णु विराजमान थे॥ ४॥ 
देवताओंने महिषासुरके पराक्रम तथा अपनी पराजयका 
यथावत्‌ वृत्तान्त उन दोनों देवेश्वरोंसे विस्तारपूर्वक कह 

सुनाया॥ ५॥ वे बोले--' भगवन्‌! महिषासुर सूर्य, इन्द्र, अग्नि, 
वायु, चन्द्रमा, यम, वरुण तथा अन्य देवताओंके भी अधिकार 
छीनकर स्वयं ही सबका अधिष्ठाता बना बैठा है॥६॥ उस 
दुरात्मा महिषने समस्त देवताओंको स्वर्गसे निकाल दिया है। 
अब वे मनुष्योंकी भाँति पृथ्वीपर विचरते हें ॥ ७॥ दैत्योंकी 
यह सारी करतूत हमने आपलोगोंसे कह सुनायी। अब हम 
आपकी ही शरणमें आये हैं। उसके वधका कोई उपाय 
सोचिये'॥ ८ ॥ 

इस प्रकार देवताओंके वचन सुनकर भगवान्‌ विष्णु और 
शिवने दैत्योंपर बड़ा क्रोध किया। उनकी भौंहें तन गयीं और मुँह 
टेढ़ा हो गया॥ ९॥ तब अत्यन्त कोपमें भरे हुए चक्रपाणि 
श्रीविष्णुके मुखसे एक महान्‌ तेज प्रकट हुआ। इसी प्रकार ब्रह्मा, 

शंकर तथा इन्द्र आदि अन्यान्य देवताओंके शरीरसे भी बड़ा भारी 
तेज निकला । वह सब मिलकर एक हो गया॥ १०-११॥ महान्‌ 
तेजका वह पुञ्ज जाज्वल्यमान पर्वत-सा जान पड़ा। देवताओंने 
देखा, वहाँ उसकी ज्वालाएँ सम्पूर्ण दिशाओंमें व्याप्त हो रही 
थीं॥ १२॥ सम्पूर्ण देवताओके शरीरसे प्रकट हुए उस तेजकी कहीं 
तुलना नहीं थी। एकत्रित होनेपर वह एक नारीके रूपमें परिणत 
हो गया और अपने प्रकाशसे तीनों लोकोंमें व्याप्त जान पड़ा ॥ १३॥ 
भगवान्‌ शंकरका जो तेज था, उससे उस देवीका मुख प्रकट हुआ। 
यमराजके तेजसे उसके सिरमें बाल निकल आये। श्रीविष्णुभगवान्‌के 
तेजसे उसकी भुजाएँ उत्पन्न हुई॥ १४॥ 

चन्द्रमाके तेजसे दोनों स्तनोंका और इन्द्रके तेजसे 
मध्यभाग-( कटिप्रदेश- ) का प्रादुर्भाव हुआ। वरुणके तेजसे 

जङ्घा और पिंडली तथा पृथ्वीके तेजसे नितम्बभाग प्रकट 
हुआ॥ १५ ॥ ब्रह्माके तेजसे दोनों चरण और सूर्यके तेजसे उनकी 
अँगुलियाँ हुईं। वसुओंके तेजसे हाथोंकी अँगुलियाँ और कुबेरके 
तेजसे नासिका प्रकट हुई॥ १६॥ उस देवीके दाँत प्रजापतिके 
तेजसे और तीनों नेत्र अग्रिके तेजसे प्रकट हुए थे॥ १७॥ उसकी 
भोहें संध्याके और कान वायुके तेजसे उत्पन्न हुए थे। इसी प्रकार 
अन्याय देवताओंके तेजसे भी उस कल्याणमयी देवीका आविर्भाव 
हुआ॥ १८ ॥ 

तदनन्तर समस्त देवताओंके तेजःपुञ्जसे प्रकट हुई देवीको 
देखकर महिषासुरके सताये हुए देवता बहुत प्रसन्न हुए॥ १९ ॥ 
पिनाकधारी भगवान्‌ शंकरने अपने शूलसे एक शूल निकालकर 
उन्हें दिया; फिर भगवान्‌ विष्णुने भी अपने चक्रसे चक्र उत्पन्न 

करके भगवतीको अर्पण किया॥ २०॥ वरुणने भी शङ्क भेंट 
किया, अग्निने उन्हें शक्ति दी और वायुने धनुष तथा बाणसे 
भरे हुए दो तरकस प्रदान किये॥ २१ ॥ सहस्त्र नेत्रोंवाले देवराज 
इन्द्रने अपने वज्रसे वज्र उत्पन्न करके दिया और ऐरावत हाथीसे 
उतारकर एक घण्टा भी प्रदान किया॥२२॥ यमराजने 
कालदण्डसे दण्ड, वरुणने पाश, प्रजापतिने स्फटिकाक्षको 
माला तथा ब्रह्माजीने कमण्डलु भेंट किया॥ २३॥ सूर्यने देवीके 
समस्त रोम-कूपोंमें अपनी किरणोंका तेज भर दिया। कालने 
उन्हें चमकती हुई ढाल और तलवार दी॥ २४॥ क्षीरसमुद्रने 
उज्वल हार तथा कभी जीर्ण न होनेवाले दो दिव्य वस्त्र भेंट 
किये। साथ ही उन्होंने दिव्य चूडामणि, दो कुण्डल, कड़े, 
उज्जवल अर्धचन्द्र, सब बाहुओंके लिये केयूर, दोनों चरणोंके 

लिये निर्मल नूपुर, गलेकी सुन्दर हँसली और सब अँगुलियोंमें 
पहननेके लिये रल्लांकी बनी अँगूठियाँ भी दीं। विश्वकर्माने उन्हें 
अत्यन्त निर्मल फरसा भेंट किया॥ २५--२७॥ साथ ही अनेक 
प्रकारके अस्त्र और अभेद्य कवच दिये; इनके सिवा मस्तक और 
वक्षःस्थलपर धारण करनेके लिये कभी न कुम्हलानेवाले 
कमलोंकी मालाएँ दीं॥ २८॥ जलधिने उन्हें सुन्दर कमलका 
फूल भेंट किया। हिमालयने सवारीके लिये सिंह तथा भाँति- 
भाँतिके रत्न समर्पित किये॥ २९॥ धनाध्यक्ष कुबेरने मधुसे भरा 
पानपात्र दिया तथा सम्पूर्ण नागोंके राजा शेषने, जो इस 
पृथ्वीको धारण करते हैं, उन्हें बहुमूल्य मणियोंसे विभूषित 
नागहार भेंट दिया। इसी प्रकार अन्य देवताओंने भी आभूषण 
और अस्त्र-शस्त्र देकर देवीका सम्मान किया। तत्पश्चात्‌ उन्होंने 

बारंबार अट्टहासपूर्वक उच्चस्वरसे गर्जना को। उनके भयंकर 
नादसे सम्पूर्ण आकाश गूँज उठा॥ ३०--३२॥ देवीका वह 
अत्यन्त उच्चस्वरसे किया हुआ सिंहनाद कहीं समा न सका, 
आकाश उसके सामने लघु प्रतीत होने लगा। उससे बड़े जोरकी 
प्रतिध्वनि हुई, जिससे सम्पूर्ण विश्वमें हलचल मच गयी और 
समुद्र कॉप उठे॥ ३३॥ पृथ्वी डोलने लगी और समस्त पर्वत 
हिलने लगे। उस समय देवताओंने अत्यन्त प्रसन्नताके साथ 
सिंहवाहिनी भवानीसे कहा-- देवि! तुम्हारी जय हो'॥ ३४॥ 
साथ ही महर्षियोंने भक्तिभावसे विनम्र होकर उनका स्तवन 
किया। 

सम्पूर्ण त्रिलोकीको क्षोभग्रस्त देख दैत्यगण अपनी समस्त 
सेनाको कवच आदिसे सुसज्जित कर, हाथोंमें हथियार ले सहसा 

उठकर खड़े हो गये। उस समय महिषासुरने बड़े क्रोधमें आकर 
कहा--' आः! यह क्या हो रहा है?’ फिर वह सम्पूर्ण असुरोंसे 
घिरकर उस सिंहनादकी ओर लक्ष्य करके दौड़ा और आगे 
पहुँचकर उसने देवीको देखा, जो अपनी प्रभासे तीनों लोकोंको 
प्रकाशित कर रही थीं ॥ ३५--३७ ॥ उनके चरणोंके भारसे पृथ्वी 
दबी जा रही थी। माथेके मुकुटसे आकाशमें रेखा-सी खिंच रही 
थी तथा वे अपने धनुषकी टङ्कारसे सातो पातालोंको क्षुब्ध 
किये देती थीं॥ ३८॥ देवी अपनी हजारों भुजाओंसे सम्पूर्ण 
दिशाओंको आच्छादित करके खड़ी थीं। तदनन्तर उनके साथ 
दैत्योंका युद्ध छिड़ गया॥ ३९॥ नाना प्रकारके अस्त्र-शस्त्रोंके 
प्रहारसे सम्पूर्ण दिशाएँ उद्भासित होने लगीं। चिक्षुर नामक महान्‌ 
असुर महिषासुरका सेनानायक था॥ ४०॥ वह देवीके साथ युद्ध 

करने लगा। अन्य दैत्योंकी चतुरङ्गिणी सेना साथ लेकर चामर 
भी लड़ने लगा। साठ हजार रथियोंके साथ आकर उदग्र नामक 
महादैत्यने लोहा लिया॥ ४१ ॥ एक करोड़ रथियोंको साथ लेकर 
महाहनु नामक दैत्य युद्ध करने लगा। जिसके रोएँ तलवारके 
समान तीखे थे, वह असिलोमा नामका महादैत्य पाँच करोड़ 
रथी सैनिकोंसहित युद्धमें आ डटा॥ ४२॥ साठ लाख रथियोंसे 
घिरा हुआ बाष्कल नामक दैत्य भी उस युद्धभूमिमें लड़ने लगा। 
परिवारित नामक राक्षस हाथीसवार और घुड़सवारोंके अनेक दलों 
तथा एक करोड़ रथियोंकी सेना लेकर युद्ध करने लगा। बिडाल 
नामक दैत्य पाँच अरब रथियोंसे घिरकर लोहा लेने लगा। इनके 
अतिरिक्त और भी हजारों महादैत्य रथ, हाथी और घोड़ोंकी सेना 
साथ लेकर वहाँ देवीके साथ युद्ध करने लगे। स्वयं महिषासुर 

उस रणभूमिमें कोटि-कोटि सहस्त्र रथ, हाथी और घोड़ोंकी सेनासे 
घिरा हुआ खड़ा था। वे दैत्य देवीके साथ तोमर, भिन्दिपाल, 
शक्ति, मूसल, खड्ग, परशु और पट्टिश आदि अस्त्र-शस्त्रोंका 
प्रहार करते हुए युद्ध कर रहे थे। कुछ दैत्योंने उनपर शक्तिका 
प्रहार किया, कुछ लोगोंने पाश फेंके ॥ ४३--४८ ॥ तथा कुछ 
दूसरे दैत्योंने खड्गप्रहार करके देवीको मार डालनेका उद्योग 
किया। देवीने भी क्रोधमें भरकर खेल-खेलमें ही अपने अस्त्र- 
शस्त्रोंको वर्षा करके दैत्योंके वे समस्त अस्त्र-शस्त्र काट डाले। 
उनके मुखपर परिश्रम या थकावटका रंचमात्र भी चिह्न नहीं था, 
देवता और ऋषि उनकी स्तुति करते थे और वे भगवती परमेश्वरी 
देत्योंके शरीरोंपर अस्त्र-शस्त्रोंको वर्षा करती रहीं। 

देवीका वाहन सिंह भी क्रोधमें भरकर गर्दनके बालोंको 

हिलाता हुआ असुरोंकी सेनामें इस प्रकार विचरने लगा, मानो 
वनोंमें दावानल फैल रहा हो। रणभूमिमें दैत्योंके साथ युद्ध करती 
हुई अम्बिका देवीने जितने निःश्वास छोड़े, वे सभी तत्काल 
सैकड़ों-हजारों गणोंके रूपमें प्रकट हो गये और परशु, 
भिन्दिपाल, खड्ग तथा पट्टिश आदि अरस्त्रोंद्वारा असुरोंका सामना 
करने लगे॥ ४९--५३॥ देवीकी शक्तिसे बढ़े हुए वे गण 
असुरोंका नाश करते हुए नगाड़ा और शङ्ख आदि बाजे बजाने 
लगे॥ ५४॥ उस संग्राम-महोत्सवमें कितने ही गण मृदङ्ग बजा 
रहे थे। तदनन्तर देवीने त्रिशूलसे, गदासे, शक्तिकी वर्षासे और 
खड्ग आदिसे सैकड़ों महादैत्योंका संहार कर डाला। कितनोंको 
घण्टेके भयंकर नादसे मूच्छित करके मार गिराया॥ ५५-५६॥ 
बहुतेरे दैत्योंको पाशसे बाँधकर धरतीपर घसीटा। कितने ही दैत्य 

उनकी तीखी तलवारकी मारसे दो-दो टुकड़े हो गये॥ ५७॥ 
कितने ही गदाकी चोटसे घायल हो धरतीपर सो गये। कितने 
ही मूसलकी मारसे अत्यन्त आहत होकर रक्त वमन करने लगे। 
कुछ दैत्य शूलसे छाती फट जानेके कारण पृथ्वीपर ढेर हो गये। 
उस रणाडुणमें बाणसमूहोंकी वृष्टिसे कितने ही असुरोंकी कमर 
टूट गयी॥ ५८-५९॥ बाजकी तरह झपटनेवाले देवपीडक 
दैत्यगण अपने प्राणोंसे हाथ धोने लगे। किन्हींकी बाँहें छिन्न- 
भिन्न हो गयीं। कितनोंकी गर्दनें कट गयीं। कितने ही दैत्योंके 
मस्तक कट-कटकर गिरने लगे। कुछ लोगोंके शरीर मध्यभागमें 
ही विदीर्ण हो गये। कितने ही महादैत्य जाँघें कट जानेसे पृथ्वीपर 
गिर पड़े। कितनोंको ही देवीने एक बाँह, एक पैर और एक 
नेत्रवाले करके दो टुकड़ोंमें चीर डाला। कितने ही दैत्य मस्तक 

कट जानेपर भी गिरकर फिर उठ जाते और केवल धड़के ही 
रूपमें अच्छे-अच्छे हथियार हाथमें ले देवीके साथ युद्ध 
करने लगते थे। दूसरे कबन्ध युद्धके बाजोंकी लयपर नाचते 
थे॥ ६०--६३ ॥ कितने ही बिना सिरके धड़ हाथोंमें खड्ग, शक्ति 
और ऋष्टि लिये दौड़ते थे तथा दूसरे-दूसरे महादैत्य ' ठहरो! 
ठहरो!!' यह कहते हुए देवीको युद्धके लिये ललकारते थे। जहाँ 
वह घोर संग्राम हुआ था, वहाँकी धरती देवीके गिराये हुए रथ, 
हाथी, घोड़े और असुरोंकी लाशोंसे ऐसी पट गयी थी कि वहाँ 
चलना-फिरना असम्भव हो गया था॥ ६४-६५ ॥ दैत्योंकी सेनामें 
हाथी, घोड़े और असुरोंके शरीरोंसे इतनी अधिक मात्रामें रक्तपात 
हुआ था कि थोड़ी ही देरमें वहाँ खूनकी बड़ी-बड़ी नदियाँ बहने 
लगीं॥ ६६ ॥ जगदम्बाने असुरोंकी विशाल सेनाको क्षणभरमें नष्ट 

दूसरा अध्याय 


कर दिया--ठीक उसी तरह, जैसे तृण और काठके भारी ढेरको 
आग कुछ ही क्षणोंमें भस्म कर देती है॥ ६७॥ और वह सिंह 
भी गर्दनके बालोंको हिला-हिलाकर जोर-जोरसे गर्जना करता 
हुआ दैत्योंके शरीरोंसे मानो उनके प्राण चुने लेता था॥ ६८॥ 
वहाँ देवीके गणोंने भी उन महादैत्योंके साथ ऐसा युद्ध किया, 
जिससे आकाशमें खड़े हुए देवतागण उनपर बहुत संतुष्ट हुए 
और फूल बरसाने लगे॥ ६९॥ 


इस प्रकार श्रीमार्कण्डेयपुराणमें सावर्णिक मन्वन्तरकी कथाके अन्तर्गत देवीमाहात्म्यमें 
“महिषासुरकी सेनाका वध ' नामक दूसरा अध्याय पूरा हुआ॥ २॥ 


DR 
IRR #7/7 


तीसरा अध्याय 


सेनापतियोंसहित महिषासुरका वध 


ध्यान 

जगदम्बाके श्रीअङ्ळोंको कान्ति उदयकालके सहस्त्र सूर्योके 
समान है। वे लाल रंगकी रेशमी साड़ी पहने हुए हैं। उनके गलेमें 
मुण्डमाला शोभा पा रही है। दोनों स्तनोंपर रक्त चन्दनका लेप लगा 
है। वे अपने कर-कमलोंमें जपमालिका, विद्या और अभय तथा वर 
नामक मुद्राएँ धारण किये हुए हैं। तीन नेत्रोंसे सुशोभित मुखारविन्दकी 
बड़ी शोभा हो रही है। उनके मस्तकपर चन्द्रमाके साथ ही रत्रमय 
मुकुट बँधा है तथा वे कमलके आसनपर विराजमान हैं। ऐसी देवीको 
मैं भक्तिपूर्वक प्रणाम करता ( करती ) हूँ। 

२२ 


तीसरा अध्याय 


ऋषि कहते हैं--॥ १॥ दैत्योंकी सेनाको इस प्रकार तहस- 
नहस होते देख महादैत्य सेनापति चिक्षुर क्रोधमें भरकर अम्बिकादेवीसे 
युद्ध करनेके लिये आगे बढ़ा॥ २॥ वह असुर रणभूमिमें देवीके 
ऊपर इस प्रकार बाणोंकी वर्षा करने लगा, जैसे बादल मेरुगिरिके 
शिखरपर पानीकी धार बरसा रहा हो॥ ३॥ तब देवीने अपने 
बाणोंसे उसके बाणसमूहको अनायास ही काटकर उसके घोड़ों 
और सारथिको भी मार डाला॥ ४॥ साथ ही उसके धनुष तथा 
अत्यन्त ऊँची ध्वजाको भी तत्काल काट गिराया। धनुष कट 
जानेपर उसके अड्डोंको अपने बाणोंसे बींध डाला॥ ५॥ धनुष, 
रथ, घोड़े और सारथिके नष्ट हो जानेपर वह असुर ढाल और 
तलवार लेकर देवीकी ओर दौड़ा॥ ६॥ उसने तीखी धारवाली 
तलवारसे सिंहके मस्तकपर चोट करके देवीकी भी बायीं भुजामें 


श्रीदुर्गासप्तशती 


बड़े वेगसे प्रहार किया ॥ ७॥ राजन्‌! देवीकी बाँहपर पहुँचते ही वह 
तलवार टूट गयी, फिर तो क्रोधसे लाल आँखें करके उस राक्षसने 
शूल हाथमें लिया॥ ८ ॥ और उसे उस महादैत्यने भगवती भद्रकालीके 
ऊपर चलाया। वह शूल आकाशसे गिरते हुए सूर्यमण्डलकी भाँति 
अपने तेजसे प्रज्वलित हो उठा॥ ९॥ 

उस शूलको अपनी ओर आते देख देवीने भी शूलका प्रहार 
किया। उससे राक्षसके शूलके सैकड़ों टुकड़े हो गये, साथ ही महादैत्य 
चिक्षुरकी भी धज्जियाँ उड़ गयीं। वह प्राणोंसे हाथ धो बैठा॥ १०॥ 

महिषासुरके सेनापति उस महापराक्रमी चिक्षुरके मारे जानेपर 
देवताओंको पीड़ा देनेवाला चामर हाथीपर चढ़कर आया। उसने 
भी देवीके ऊपर शक्तिका प्रहार किया, किंतु जगदम्बाने उसे अपने 
हुंकारसे ही आहत एवं निष्प्रभ करके तत्काल पृथ्वीपर गिरा 

तीसरा अध्याय 


दिया॥ ११-९२॥ शक्ति टूटकर गिरी हुई देख चामरको बड़ा क्रोध 
हुआ। अब उसने शूल चलाया, किंतु देवीने उसे भी अपने बाणोंद्वारा 
काट डाला॥ १३॥ इतनेमें ही देवीका सिंह उछलकर हाथीके 
मस्तकपर चढ़ बैठा और उस दैत्यके साथ खूब जोर लगाकर 
बाहुयुद्ध करने लगा॥ १४॥ वे दोनों लड़ते-लड़ते हाथीसे पृथ्वीपर 
आ गये और अत्यन्त क्रोधमें भरकर एक-दूसरेपर बड़े भयंकर 
प्रहार करते हुए लड़ने लगे॥ १५॥ तदनन्तर सिंह बड़े वेगसे 
आकाशकी ओर उछला और उधरसे गिरते समय उसने पंजोंकी 
मारसे चामरका सिर धड़से अलग कर दिया॥ १६॥ इसी प्रकार 
उदग्र भी शिला और वृक्ष आदिकी मार खाकर रणभूमिमें देवीके 
हाथसे मारा गया तथा कराल भी दाँतों, मुक्कों और थप्पड़ोंकी 
चोटसे धराशायी हो गया॥ १७॥ क्रोधमें भरी हुई देवीने गदाकी 


श्रीदुर्गासप्तशती 


चोटसे उद्धतका कचूमर निकाल डाला। भिन्दिपालसे वाष्कलको 
तथा बाणोंसे ताम्र और अन्धकको मौतके घाट उतार दिया॥ १८॥ 
तीन नेत्रोंबाली परमेश्वरीने त्रिशूलसे उग्रास्य, उग्रवीर्य तथा महाहनु 
नामक दैत्यको मार डाला॥ १९॥ तलवारकी चोटसे विडालके 
मस्तकको धड़से काट गिराया। दुर्धर और दुर्मुख--इन दोनोंको 
भी अपने बाणोंसे यमलोक भेज दिया॥ २०॥ 

इस प्रकार अपनी सेनाका संहार होता देख महिषासुरने भेंसेका 
रूप धारण करके देवीके गणोंको त्रास देना आरम्भ किया॥ २१॥ 
किन्हींको थूथुनसे मारकर, किन्हींके ऊपर खुरोंका प्रहार करके, 
किन्हीं-किन्हींको पूँछसे चोट पहुँचाकर, कुछको सींगोंसे विदीर्ण 
करके, कुछ गणोंको वेगसे, किन्हींको सिंहनादसे, कुछको चक्कर 
देकर और कितनोंको निःश्वास-वायुके झोंकेसे धराशायी कर 

२६ 


तीसरा अध्याय 


दिया॥ २२-२३ ॥ इस प्रकार गणोंकी सेनाको गिराकर वह असुर 
महादेवीके सिंहको मारनेके लिये झपटा। इससे जगदम्बाको बड़ा 
क्रोध हुआ॥ २४॥ उधर महापराक्रमी महिषासुर भी क्रोधमें भरकर 
धरतीको खुरोंसे खोदने लगा तथा अपने सींगोंसे ऊँचे-ऊँचे पर्वतोंको 
उठाकर फेंकने और गर्जने लगा॥ २५॥ उसके वेगसे चक्कर देनेके 
कारण पृथ्वी क्षुब्ध होकर फटने लगी। उसकी पूँछसे टकराकर 
समुद्र सब ओरसे धरतीको डुबोने लगा॥ २६॥ हिलते हुए सींगोंके 
आघातसे विदीर्ण होकर बादलोंके टुकड़े-टुकड़े हो गये। उसके 
श्वासकी प्रचण्ड वायुके वेगसे उड़े हुए सैकड़ों पर्वत आकाशसे 
गिरने लगे॥ २७॥ इस प्रकार क्रोधमें भरे हुए उस महादेत्यको 
अपनी ओर आते देख चण्डिकाने उसका वध करनेके लिये महान्‌ 
क्रोध किया॥ २८ ॥ उन्होंने पाश फेंककर उस महान्‌ असुरको बाँध 


श्रीदुर्गासप्तशती 


लिया । उस महासंग्राममें बंध जानेपर उसने भेंसेका रूप त्याग 
दिया॥ २९॥ और तत्काल सिंहके रूपमें वह प्रकट हो गया। उस 
अवस्थामें जगदम्बा ज्यों ही उसका मस्तक काटनेके लिये उद्यत 
हुई, त्यों ही वह खड्गधारी पुरुषके रूपमें दिखायी देने लगा ॥ ३० ॥ 
तब देवीने तुरंत ही बाणोंकी वर्षा करके ढाल और तलवारके साथ 
उस पुरुषको भी बींध डाला । इतनेमें ही वह महान्‌ गजराजके रूपमें 
परिणत हो गया ॥ ३१॥ तथा अपनी सूँड्से देवीके विशाल सिंहको 
खींचने और गर्जने लगा । खींचते समय देवीने तलवारसे उसकी सूँड़ 
काट डाली॥ ३२॥ तब उस महादेत्यने पुनः भेंसेका शरीर धारण 
कर लिया और पहलेकी ही भाँति चराचर प्राणियोंसहित तीनों 
लोकोंको व्याकुल करने लगा॥ ३३ ॥ तब क्रोधमें भरी हुई जगन्माता 
चण्डिका बारंबार उत्तम मधुका पान करने और लाल आँखें करके 

हँसने लगीं॥ ३४ ॥ उधर वह बल और पराक्रमके मदसे उन्मत्त हुआ 
राक्षस गर्जने लगा और अपने सींगोंसे चण्डीके ऊपर पर्वतोंको 
फेंकने लगा॥ ३५ ॥ उस समय देवी अपने बाणोंके समूहोंसे उसके 
फेंके हुए पर्वतोंको चूर्ण करती हुई बोलीं । बोलते समय उनका मुख 
मधुके मदसे लाल हो रहा था और वाणी लड़खड़ा रही थी॥ ३६॥ 

देवीने कहा--॥ ३७॥ ओ मूढ़! मैं जबतक मधु पीती हूँ, 
तबतक तू क्षणभरके लिये खूब गर्ज ले। मेरे हाथसे यहीं तेरी मृत्यु 
हो जानेपर अब शीघ्र ही देवता भी गर्जना करेंगे॥ ३८ ॥ 

ऋषि कहते हैं--॥ ३९॥ यों कहकर देवी उछलीं और उस 
महादैत्यके ऊपर चढ़ गयीं। फिर अपने पैरसे उसे दबाकर उन्होंने 
शूलसे उसके कण्ठमें आघात किया॥ ४०॥ उनके पैरसे दबा 
होनेपर भी महिषासुर अपने मुखसे [ दूसरे रूपमें बाहर होने लगा ] 


श्रीदुर्गासप्तशती 


अभी आधे शरीरसे ही वह बाहर निकलने पाया था कि देवीने अपने 
प्रभावसे उसे रोक दिया॥ ४१॥ आधा निकला होनेपर भी वह 
महादैत्य देवीसे युद्ध करने लगा। तब देवीने बहुत बड़ी तलवारसे 
उसका मस्तक काट गिराया॥ ४२॥ फिर तो हाहाकार करती हुई 
देत्योंकी सारी सेना भाग गयी तथा सम्पूर्ण देवता अत्यन्त प्रसन्न हो 
गये ॥ ४३ ॥ देवताओंने दिव्य महर्षियोंके साथ दुर्गादेवीका स्तवन 
किया । गन्धर्वराज गाने लगे तथा अप्सराएँ नृत्य करने लगीं॥ ४४॥ 


इस प्रकार श्रीमार्कण्डेयपुराणमें सावर्णिक मन्वन्तरकी कथाके अन्तर्गत देवीमाहात्स्यमें 
“महिषायुरवध ' नामक तीसरा अध्याय पूरा हुआ॥ ३ ॥ 

चौथा अध्याय 


इन्द्रादि देवताओंद्वारा देवीकी स्तुति 


ध्यान 

सिद्धिकी इच्छा रखनेवाले पुरुष जिनकी सेवा करते हैं तथा 
देवता जिन्हें सब ओरसे घेरे रहते हैं, उन 'जया' नामवाली 
दुर्गादेवीका ध्यान करे। उनके श्रीअड्रोंकी आभा काले मेघके 
समान श्याम है। वे अपने कटाक्षोंसे शत्रुसमूहको भय प्रदान करती 
हैं। उनके मस्तकपर आबद्ध चन्द्रमाकी रेखा शोभा पाती है। वे 
अपने हाथोंमें शङ्ख, चक्र, कृपाण और त्रिशूल धारण करती हैं। 
उनके तीन नेत्र हैं। वे सिंहके कंधेपर चढ़ी हुई हैं और अपने तेजसे 
तीनों लोकोंको परिपूर्ण कर रही हैं। 


श्रीदुर्गासप्तशती 


ऋषि कहते हैं--॥ १॥ अत्यन्त पराक्रमी दुरात्मा महिषासुर 
तथा उसकी दैत्य-सेनाके देवीके हाथसे मारे जानेपर इन्द्र आदि 
देवता प्रणामके लिये गर्दन तथा कंधे झुकाकर उन भगवती 
दुर्गाका उत्तम वचनोंद्वारा स्तवन करने लगे। उस समय उनके 
सुन्दर अड्डोंमें अत्यन्त हर्षके कारण रोमाञ्च हो आया था॥ २॥ 
देवता बोले--' सम्पूर्ण देवताओंकी शक्तिका समुदाय ही जिनका 
स्वरूप है तथा जिन देवीने अपनी शक्तिसे सम्पूर्ण जगत्‌को 
व्याप्त कर रखा है, समस्त देवताओं और महर्षियोंकी पूजनीया 
उन जगदम्बाको हम भक्तिपूर्वक नमस्कार करते हैं। वे 
हमलोगोंका कल्याण करें॥ ३॥' जिनके अनुपम प्रभाव और 
बलका वर्णन करनेमें भगवान्‌ शेषनाग, ब्रह्माजी तथा महादेवजी 
भी समर्थ नहीं हैं, वे भगवती चणिडका सम्पूर्ण जगतूका पालन 

एवं अशुभ भयका नाश करनेका विचार करें॥४॥ जो 
पुण्यात्माओंके घरोंमें स्वयं ही लक्ष्मीरूपसे, पापियोंके यहाँ 
दरिद्रतारूपसे, शुद्ध अन्तःकरणवाले पुरुषोंके हृदयमें बुद्धद्धिरूपसे, 
सत्पुरुषोंमें श्रद्धारूपसे तथा कुलीन मनुष्यमें लज्जारूपसे निवास 
करती हैं, उन आप भगवती दुर्गाको हम नमस्कार करते हैं। 
देवि! आप सम्पूर्ण विश्वका पालन कीजिये॥ ५॥ देवि! आपके 
इस अचिन्त्य रूपका, असुरोंका नाश करनेवाले भारी पराक्रमका 
तथा समस्त देवताओं और दैत्योंके समक्ष युद्धमें प्रकट किये हुए 
आपके अद्भुत चरित्रोंका हम किस प्रकार वर्णन करें॥ ६॥ 
आप सम्पूर्ण जगत्को उत्पत्तिमें कारण हैं। आपमें सत्त्वगुण, 
रजोगुण और तमोगुण--ये तीनों गुण मौजूद हैं; तो भी दोषोंके 
साथ आपका संसर्ग नहीं जान पड़ता। भगवान्‌ विष्णु और 


श्रीदुर्गासप्तशती 


महादेवजी आदि देवता भी आपका पार नहीं पाते। आप ही 
सबका आश्रय हैं। यह समस्त जगत्‌ आपका अंशभूत है; क्योंकि 
आप सबकी आदिभूत अव्याकृता परा प्रकृति हैं॥७॥ देवि! 
सम्पूर्ण यज्ञोंमें जिसके उच्चारणसे सब देवता तृप्ति लाभ करते 
हैं, वह स्वाहा आप ही हैं। इसके अतिरिक्त आप पितरोंकी भी 
तृप्तिका कारण हैं, अतएव सब लोग आपको स्वधा भी कहते 
हें॥८॥ देवि! जो मोक्षकी प्रापिका साधन है, अचिन्त्य 
महाव्रतस्वरूपा है, समस्त दोषोंसे रहित, जितेन्द्रिय, तत्त्वको ही 
सार वस्तु माननेवाले तथा मोक्षको अभिलाषा रखनेवाले मुनिजन 
जिसका अभ्यास करते हैं बह भगवती परा विद्या आप ही हैं॥ ९॥ 
आप शब्दस्वरूपा हैं, अत्यन्त निर्मल ऋग्वेद, यजुर्वेद तथा 
उद्गीथके मनोहर पदोंके पाठसे युक्त सामवेदका भी आधार आप 

चौथा अध्याय 
ही हैं। आप देवी, त्रयी ( तीनों वेद ) और भगवती ( छहों एऐश्वयाँसे 
युक्त ) हैं। इस विश्वकी उत्पत्ति एवं पालनके लिये आप ही वार्ता 
( खेती एवं आजीविका )-के रूपमें प्रकट हुई हैं। आप सम्पूर्ण 
जगत्‌की घोर पीड़ाका नाश करनेवाली हैं॥ १० ॥ देवि! जिससे 
समस्त शास्त्रोंके सारका ज्ञान होता है, वह मेधाशक्ति आप ही 
हैं। दुर्गम भवसागरसे पार उतारनेवाली नौकारूप दुर्गादेवी भी 
आप ही हैं। आपकी कहीं भी आसक्ति नहीं है। कैटभके शत्रु 
भगवान्‌ विष्णुके वक्षःस्थलमें एकमात्र निवास करनेवाली भगवती 
लक्ष्मी तथा भगवान्‌ चन्द्रशेखरद्वारा सम्मानित गौरी देवी भी आप 
ही हैं॥ १९॥ आपका मुख मन्द मुसकानसे सुशोभित, निर्मल, 
पूर्ण चन्द्रमाके बिम्बका अनुकरण करनेवाला और उत्तम 
सुवर्णकी मनोहर कान्तिसे कमनीय है; तो भी उसे देखकर 


श्रीदुर्गासप्तशती 


महिषासुरको क्रोध हुआ और सहसा उसने उसपर प्रहार कर 
दिया, यह बड़े आश्चर्यकी बात है॥ १२॥ देवि! वही मुख जब 
क्रोधसे युक्त होनेपर उदयकालके चन्द्रमाकी भाँति लाल और 
तनी हुई भौंहोंके कारण विकराल हो उठा, तब उसे देखकर 
जो महिषासुरके प्राण तुरंत नहीं निकल गये, यह उससे भी बढ़कर 
आश्चर्यको बात है; क्योंकि क्रोधमें भरे हुए यमराजको देखकर 
भला, कौन जीवित रह सकता है ?॥ १३॥ देवि! आप प्रसन्न 
हों। परमात्मस्वरूपा आपके प्रसन्न होनेपर जगतूका अभ्युदय होता 
है और क्रोधमें भर जानेपर आप तत्काल ही कितने कुलोंका 
सर्वनाश कर डालती हैं, यह बात अभी अनुभवमें आयी है; 
क्योंकि महिषासुरकी यह विशाल सेना क्षणभरमें आपके कोपसे 
नष्ट हो गयी है॥ १४॥ सदा अभ्युदय प्रदान करनेवाली आप 

चौथा अध्याय 


जिनपर प्रसन्न रहती हैं, वे ही देशमें सम्मानित हैं, उन्हींको धन 
और यशको प्राप्ति होती है, उन्हींका धर्म कभी शिथिल नहीं होता 
तथा वे ही अपने हृष्ट-पुष्ट स्त्री, पुत्र और भृत्योंके साथ 
धन्य माने जाते हैं॥ १५॥ देवि! आपकी ही कृपासे पुण्यात्मा 
पुरुष प्रतिदिन अत्यन्त श्रद्धापूर्वक सदा सब प्रकारके धर्मानुकूल 
कर्म करता है और उसके प्रभावसे स्वर्गलोकमें जाता है; इसलिये 
आप तीनों लोकोंमें निश्चय ही मनोवाञ्छित फल देनेवाली 
हैं॥ १६॥ माँ दुर्गे! आप स्मरण करनेपर सब प्राणियोंका भय 
हर लेती हैं और स्वस्थ पुरुषोंद्वारा चिन्तन करनेपर उन्हें परम 
कल्याणमयी बुद्धि प्रदान करती हैं। दुःख, दरिद्रता और भय 
हरनेवाली देवि! आपके सिवा दूसरी कौन है, जिसका चित्त 
सबका उपकार करनेके लिये सदा ही दयार्द्र रहता हो॥ १७॥ 


श्रीदुर्गासप्तशती 


देवि! इन राक्षसोंके मारनेसे संसारको सुख मिले तथा ये राक्षस 
चिरकालतक नरकमें रहनेके लिये भले ही पाप करते रहे हों, 
इस समय संग्राममें मृत्युको प्राप्त होकर स्वर्गलोकमें जायँ--निश्चय 
ही यही सोचकर आप शत्रुओंका वध करती हैं॥ १८॥ आप 
शत्रुओंपर शस्त्रोंका प्रहार क्यों करती हैं? समस्त असुरोंको 
दृष्टिपातमात्रसे ही भस्म क्यों नहीं कर देतीं? इसमें एक रहस्य 
है। ये शत्रु भी हमारे शस्त्रोंसे पवित्र होकर उत्तम लोकोंमें जाये 
इस प्रकार उनके प्रति भी आपका विचार अत्यन्त उत्तम रहता 
है॥ १९॥ खड्गके तेजःपुञ्जकी भयङ्कर दीसिसे तथा आपके 
त्रिशूलके अग्रभागकी घनीभूत प्रभासे चौंधियाकर जो असुरोंकी 
आँखें फूट नहीं गयीं, उसमें कारण यही था कि वे मनोहर 
रश्मियोंसे युक्त चन्द्रमाके समान आनन्द प्रदान करनेवाले आपके 

इस सुन्दर मुखका दर्शन करते थे॥ २०॥ देवि! आपका शील 
दुराचारियोंके बुरे बर्तावको दूर करनेवाला है। साथ ही यह रूप 
ऐसा है, जो कभी चिन्तनमें भी नहीं आ सकता और जिसकी 
कभी दूसरोंसे तुलना भी नहीं हो सकती; तथा आपका बल और 
पराक्रम तो उन देत्योंका भी नाश करनेवाला है, जो कभी 
देवताओंके पराक्रमको भी नष्ट कर चुके थे। इस प्रकार आपने 
शत्रुओंपर भी अपनी दया ही प्रकट की है॥ २१॥ वरदायिनी 
देवि! आपके इस पराक्रमकी किसके साथ तुलना हो सकती 
है तथा शत्रुओंको भय देनेवाला एवं अत्यन्त मनोहर ऐसा रूप 
भी आपके सिवा और कहाँ है? हृदयमें कृपा और युद्धमें 
निष्ठुरता--ये दोनों बातें तीनों लोकोंके भीतर केवल आपमें ही 
देखी गयी हैं॥ २२॥ मातः! आपने शत्रुओंका नाश करके इस 


श्रीदुर्गासप्तशती 


समस्त त्रिलोकीकी रक्षा की है। उन शत्रुओको भी युद्धभूमिमें 
मारकर स्वर्गलोकमें पहुँचाया है तथा उन्मत्त दैत्योंसे प्राप्त होनेवाले 
हमलोगोंके भयको भी दूर कर दिया है, आपको हमारा नमस्कार 
है॥ २३॥ देवि! आप शूलसे हमारी रक्षा करें। अम्बिके! आप 
खड्गसे भी हमारी रक्षा करें तथा घण्टाकी ध्वनि और धनुषकी 
टंकारसे भी हमलोगोंकी रक्षा करें॥ २४ ॥ चण्डिके! पूर्व, पश्चिम 
और दक्षिण दिशामें आप हमारी रक्षा करें तथा ईश्वरि! अपने 
त्रिशूलको घुमाकर आप उत्तर दिशामें भी हमारी रक्षा करें॥ २५॥ 
तीनों लोकोंमें आपके जो परम सुन्दर एवं अत्यन्त भयङ्कर रूप 
विचरते रहते हैं, उनके द्वारा भी आप हमारी तथा इस भूलोककी 
रक्षा करें॥ २६॥ अम्बिके! आपके कर-पल्लबोंमे शोभा पानेवाले 
खड्ग, शूल और गदा आदि जो-जो अस्त्र हों, उन सबके द्वारा 

चौथा अध्याय 


आप सब ओरसे हमलोगोंकी रक्षा करें॥ २७॥ 

ऋषि कहते हैं-- ॥ २८ ॥ इस प्रकार जब देवताओंने जगन्माता 
दुर्गाकी स्तुति की और नन्दनवनके दिव्य पुष्पों एवं गन्ध-चन्दन 
आदिके द्वारा उनका पूजन किया, फिर सबने मिलकर जब 
भक्तिपूर्वक दिव्य धूपोंकी सुगन्ध निवेदन की, तब देवीने प्रसन्नवदन 
होकर प्रणाम करते हुए सब देवताओंसे कहा--॥ २९-३०॥ 

देवी बोलीं--॥ ३१॥ देवताओ! तुम सब लोग मुझसे जिस 
वस्तुकी अभिलाषा रखते हो, उसे माँगो॥ ३२॥ 

देवता बोले--॥ ३३॥ भगवतीने हमारी सब इच्छा पूर्ण कर 
दी, अब कुछ भी बाकी नहीं है॥ ३४॥ क्योंकि हमारा यह शत्रु 
महिषासुर मारा गया। महेश्वरि! इतनेपर भी यदि आप हमें और 
वर देना चाहती हैं॥ ३५॥ तो हम जब-जब आपका स्मरण करें, 


श्रीदुर्गासप्तशती 

तब-तब आप दर्शन देकर हमलोगोंके महान्‌ संकट दूर कर दिया 
करें तथा प्रसन्नमुखी अम्बिके! जो मनुष्य इन स्तोत्रोंद्वारा आपकी 
स्तुति करे, उसे वित्त, समृद्धि और वैभव देनेके साथ ही उसकी धन 
और स्त्री आदि सम्पत्तिको भी बढ़ानेके लिये आप सदा हमपर प्रसन्न 
रहें॥ ३६-३७॥ 

ऋषि कहते हैं-॥ ३८॥ राजन्‌! देवताओंने जब अपने तथा 
जगतूके कल्याणके लिये भद्रकाली देवीको इस प्रकार प्रसन्न 
किया, तब वे 'तथास्तु' कहकर वहीं अन्तर्धान हो गयीं॥ ३९॥ 
भूपाल! इस प्रकार पूर्वकालमें तीनों लोकोंका हित चाहनेवाली देवी 
जिस प्रकार देवताओंके शरीरोंसे प्रकट हुई थीं, वह सब कथा मैंने 
कह सुनायी॥ ४०॥ अब पुनः देवताओंका उपकार करनेवाली वे 
देवी दुष्ट दैत्यों तथा शुम्भ-निशुम्भका वध करने एवं सब लोकोंकी 

चौथा अध्याय 


रक्षा करनेके लिये गौरीदेवीके शरीरसे जिस प्रकार प्रकट हुई थीं, 
वह सब प्रसङ्ग मेरै मुँहसे सुनो। मैं उसका तुमसे यथावत्‌ वर्णन 
करता हूँ॥ ४१-४२॥ 
इस प्रकार श्रीमार्कण्डेयपुराणमें सावर्णिक मन्वन्तरकी कथाके अन्तर्गत देवीगाहात्म्यमें 
'शक्रादिस्तुति' नामक चौथा अध्याय पूरा हुआ॥ ४॥ 


SINS 


पाँचवाँ अध्याय 
देवताओंद्वारा देवीकी स्तुति, चण्ड-मुण्डके मुखसे 
अम्बिकाके रूपको प्रशंसा सुनकर शुम्भका उनके 
पास दूत भेजना और दूतका निराश लौटना 


विनियोग 
३% इस उत्तर चरित्रके रुद्र ऋषि हैं, महासरस्वती देवता हैं, 
अनुष्टुप्‌ छन्द है, भीमा शक्ति है, भ्रामरी बीज है, सूर्य तत्त्व है और 
सामवेद स्वरूप है। महासरस्वतीकी प्रसन्नताके लिये उत्तर चरित्रके 
पाठमें इसका विनियोग किया जाता है। 
ध्यान 
जो अपने करकमलोंमें घण्टा, शूल, हल, शङ्क, मूसल, चक्र, 

धनुष और बाण धारण करती हैं, शरद-क्रतुके शोभासम्पन्न 
चन्द्रमाके समान जिनकी मनोहर कान्ति है, जो तीनों लोकोंकी 
आधारभूता और शुम्भ आदि देत्योंका नाश करनेवाली हैं तथा 
गौरीके शरीरसे जिनका प्राकट्य हुआ है, उन महासरस्वती देवीका 
मैं निरन्तर भजन करता (करती) हूँ। 

ऋषि कहते हैं--॥ १ ॥ पूर्वकालमें शुम्भ और निशुम्भ नामक 
असुरोंने अपने बलके घमंडमें आकर शचीपति इन्द्रके हाथसे तीनों 
लोकोंका राज्य और यज्ञभाग छीन लिये॥ २॥ वे ही दोनों सूर्य, 
चन्द्रमा, कुबेर, यम और वरुणके अधिकारका भी उपयोग करने 
लगे। वायु और अग्निका कार्य भी वे ही करने लगे। उन दोनोंने 
सब देवताओंको अपमानित, राज्यभ्रष्ट, पराजित तथा अधिकारहीन 
करके स्वर्गसे निकाल दिया। उन दोनों महान्‌ असुरोंसे तिरस्कृत 


श्रीदुर्गासप्तशती 


देवताओने अपराजिता देवीका स्मरण किया और सोचा-- 
“जगदम्बाने हमलोगोंको वर दिया था कि आपत्तिकालमें 
स्मरण करनेपर में तुम्हारी सब आपत्तियोंका तत्काल नाश कर 
दुँगी'॥ ३--६॥ यह विचारकर देवता गिरिराज हिमालयपर गये 
और वहाँ भगवती विष्णुमायाकी स्तुति करने लगे॥ ७॥ 

देवता बोले--॥ ८ ॥ देवीको नमस्कार है, महादेवी शिवाको 
सर्वदा नमस्कार है। प्रकृति एवं भद्राको प्रणाम है। हमलोग 
नियमपूर्वक जगदम्बाको नमस्कार करते हें ॥ ९॥ रौद्राको नमस्कार 
है। नित्या, गौरी एवं धात्रीको बारम्बार नमस्कार हे । ज्योत्स्त्रामयी, 
चन्द्ररूपिणी एवं सुखस्वरूपा देवीको सतत प्रणाम है॥ १०॥ 
शरणागतोंका कल्याण करनेवाली वृद्धि एवं सिद्धिरूपा देवीको 
हम बारम्बार नमस्कार करते हैं। नेऋ्रती ( राक्षसोंकी लक्ष्मी ), 

राजाओंकी लक्ष्मी तथा शर्वाणी ( शिवपत्नी )-स्वरूपा आप 
जगदम्बाको बार-बार नमस्कार है॥ ११॥ दुर्गा, दुर्गपारा ( दुर्गम 
संकटसे पार उतारनेवाली ), सारा ( सबकी सारभूता ), सर्वकारिणी, 
ख्याति, कृष्णा और धूप्रादेवीको सर्वदा नमस्कार है॥ १२॥ 
अत्यन्त सौम्य तथा अत्यन्त रौद्ररूपा देवीको हम नमस्कार करते 
हैं, उन्हें हमारा बारम्बार प्रणाम है। जगत्‌की आधारभूता कृति 
देवीको बारम्बार नमस्कार है॥ १३॥ जो देवी सब प्राणियोंमें 
विष्णुमायाके नामसे कही जाती हैं, उनको नमस्कार, उनको 
नमस्कार, उनको बारम्बार नमस्कार है॥ १४--१६॥ 

जो देवी सब प्राणियोंमें चेतना कहलाती हैं, 
उनको नमस्कार, उनको नमस्कार, उनको बारम्बार नमस्कार 
है॥ १७--१९॥ जो देवी सब प्राणियोंमें बुद्धिरूपसे स्थित हैं, 


श्रीदुर्गासप्तशती 


उनको नमस्कार, उनको नमस्कार, उनको बारम्बार नमस्कार 
है॥ २० २२॥ जो देवी सब प्राणियोंमें निद्रारूपसे स्थित हैं, 
उनको नमस्कार, उनको नमस्कार, उनको बारम्बार नमस्कार 
है॥ २३--२५॥ जो देवी सब प्राणियोंमें क्षुधारूपसे स्थित हैं, 
उनको नमस्कार, उनको नमस्कार, उनको बारम्बार नमस्कार 
है॥ २६-२८॥ जो देवी सब प्राणियोंमें छायारूपसे स्थित हैं, 
उनको नमस्कार, उनको नमस्कार, उनको बारम्बार नमस्कार 
है॥ २९ ३९॥ जो देवी सब प्राणियोंमें शक्तिरूपसे स्थित हैं, 
उनको नमस्कार, उनको नमस्कार, उनको बारम्बार नमस्कार 
है॥ ३२ ३४॥ जो देवी सब प्राणियोंमें तृष्णारूपसे स्थित हैं, 
उनको नमस्कार, उनको नमस्कार, उनको बारम्बार नमस्कार 
है॥ ३५--३७॥ जो देवी सब प्राणियोंमें क्षान्ति-( क्षमा- ) रूपसे 

पाँचवाँ अध्याय 
स्थित हैं, उनको नमस्कार, उनको नमस्कार, उनको बारम्बार 
नमस्कार है॥ ३८--४०॥ जो देवी सब प्राणियोंमें जातिरूपसे 
स्थित हैं, उनको नमस्कार, उनको नमस्कार, उनको बारम्बार 
नमस्कार हे॥ ४१--४३॥ जो देवी सब प्राणियोंमें लज्जारूपसे 
स्थित हैं, उनको नमस्कार, उनको नमस्कार, उनको बारम्बार 
नमस्कार है॥ ४४--४६॥ जो देवी सब प्राणियोंमें शान्तिरूपसे 
स्थित हैं, उनको नमस्कार, उनको नमस्कार, उनको बारम्बार 
नमस्कार है॥ ४७--४९॥ जो देवी सब प्राणियोंमें श्रद्धारूपसे 
स्थित हैं, उनको नमस्कार, उनको नमस्कार, उनको बारम्बार 
नमस्कार है॥ ५०--५२॥ जो देवी सब प्राणियोंमें कान्तिरूपसे 
स्थित हैं, उनको नमस्कार, उनको नमस्कार, उनको बारम्बार 
नमस्कार है॥ ५३--५५॥ जो देवी सब प्राणियोंमें लक्ष्मीरूपसे 

स्थित हैं, उनको नमस्कार, उनको नमस्कार, उनको बारम्बार 
नमस्कार है॥ ५६--५८॥ जो देवी सब प्राणियोंमें वृत्तिरूपसे 
स्थित हैं, उनको नमस्कार, उनको नमस्कार, उनको बारम्बार 
नमस्कार है॥ ५९--६१॥ जो देवी सब प्राणियोंमें स्मृतिरूपसे 
स्थित हैं, उनको नमस्कार, उनको नमस्कार, उनको बारम्बार 
नमस्कार है॥ ६२--६४॥ जो देवी सब प्राणियोंमें दयारूपसे 
स्थित हैं, उनको नमस्कार, उनको नमस्कार, उनको बारम्बार 
नमस्कार है॥ ६५--६७॥ जो देवी सब प्राणियोंमें तुष्टिरूपसे 
स्थित हैं, उनको नमस्कार, उनको नमस्कार, उनको बारम्बार 
नमस्कार है॥ ६८--७०॥ जो देवी सब प्राणियोंमें मातारूपसे 
स्थित हैं, उनको नमस्कार, उनको नमस्कार, उनको 
बारम्बार नमस्कार है॥ ७९--७३॥ जो देवी सब प्राणियोंमें 

भ्रान्तिरूपसे स्थित हैं, उनको नमस्कार, उनको नमस्कार, उनको 
बारम्बार नमस्कार है॥ ७४--७६॥ जो जीवोंके इन्द्रियवर्गकी 
अधिष्ठात्री देवी एवं सब प्राणियोंमें सदा व्याप्त रहनेवाली हैं, उन 
व्याप्तिदेवीको बारम्बार नमस्कार है॥ ७७॥ जो देवी चैतन्यरूपसे 
इस सम्पूर्ण जगत्‌को व्याप्त करके स्थित हैं, उनको नमस्कार, 
उनको नमस्कार, उनको बारम्बार नमस्कार है॥ ७८--८०॥ 
पूर्वकालमें अपने अभीष्टकी प्राप्ति होनेसे देवताओने जिनकी स्तुति 
की तथा देवराज इन्द्रने बहुत दिनोंतक जिनका सेवन किया, 
वह कल्याणकी साधनभूता ईश्वरी हमारा कल्याण और मङ्गल 
करे तथा सारी आपत्तियोंका नाश कर डाले॥ ८१ ॥ उहण्ड दैत्योंसे 
सताये हुए हम सभी देवता जिन परमेश्वरीको इस समय नमस्कार 
करते हैं तथा जो भक्तिसे विनम्र पुरुषोंद्वारा स्मरण की जानेपर 

तत्काल ही सम्पूर्ण विपत्तियोंका नाश कर देती हें, वे जगदम्बा 
हमारा संकट दूर करें॥ ८२॥ 

ऋषि कहते हैँ--॥ ८३॥ राजन्‌! इस प्रकार जब देवता स्तुति 
कर रहे थे, उस समय पार्वती देवी गङ्घाजीके जलमें स्वान करनेके 
लिये वहाँ आयीं॥ ८४॥ 

उन सुन्दर भोंहोंबाली भगवतीने देवताओंसे पूछा--' आपलोग 
यहाँ किसकी स्तुति करते हैं ?' तब उन्हींके शरीरकोशसे प्रकट हुई 
शिवादेवी बोलीं ॥ ८५॥ “शुम्भ दैत्यसे तिरस्कृत और युद्धमें 
निशुम्भसे पराजित हो यहाँ एकत्रित हुए ये समस्त देवता यह मेरी 
ही स्तुति कर रहे हैं '॥ ८६ ॥ पार्वतीजीके शरीरकोशसे अम्बिकाका 
प्रादुर्भाव हुआ था, इसलिये वे समस्त लोकोंमें 'कौशिकी ' कही 
जाती हैं॥ ८७॥ कौशिकीके प्रकट होनेके बाद पार्वतीदेवीका 

शरीर काले रंगका हो गया, अतः वे हिमालयपर रहनेवाली 
कालिकादेवीके नामसे विख्यात हुईं॥ ८८॥ तदनन्तर शुम्भ- 
निशुम्भके भृत्य चण्ड-मुण्ड वहाँ आये और उन्होंने परम मनोहर 
रूप धारण करनेवाली अम्बिकादेवीको देखा॥ ८९॥ फिर 
वे शुम्भके पास जाकर बोले-- महाराज! एक अत्यन्त मनोहर 
स्त्री है, जो अपनी दिव्य कान्तिसे हिमालयको प्रकाशित कर 
रही है॥ ९०॥' 

वैसा उत्तम रूप कहीं किसीने भी नहीं देखा होगा। असुरेश्वर! 
पता लगाइये, वह देवी कौन है और उसे ले लीजिये॥ ९१॥ 
स्त्रियोंमें तो वह रत्न है, उसका प्रत्येक अङ्ग बहुत ही सुन्दर है 
तथा वह अपने श्रीअड़ोंकी प्रभासे सम्पूर्ण दिशाओंमें प्रकाश फैला 
रही है। दैत्यराज! अभी वह हिमालयपर ही मौजूद है, आप उसे 

देख सकते हैं॥ ९२॥ प्रभो! तीनों लोकोंमें मणि, हाथी और घोड़े 
आदि जितने भी रत्न हैं, वे सब इस समय आपके घरमें शोभा 
पाते हें ॥ ९३॥ हाथियोंमें रत्रभूत ऐरावत, यह पारिजातका वृक्ष 
और यह उच्चैःश्रवा घोड़ा-यह सब आपने इन्द्रसे ले लिया 
है॥ ९४॥ हंसोंसे जुता हुआ यह विमान भी आपके आँगनमें शोभा 
पाता है। यह रत्नभूत अद्भुत विमान, जो पहले ब्रह्माजीके पास 
था, अब आपके यहाँ लाया गया है॥ ९५॥ यह महापदा नामक 
निधि आप कुबेरसे छीन लाये हैं। समुद्रने भी आपको किञ्जल्किनी 
नामकी माला भेंट की है, जो केसरोंसे सुशोभित है और जिसके 
कमल कभी कुम्हलाते नहीं हैं॥ ९६॥ सुवर्णकी वर्षा करनेवाला 
वरुणका छत्र भी आपके घरमें शोभा पाता है तथा यह श्रेष्ठ 
रथ, जो पहले प्रजापतिके अधिकारमें था, अब आपके पास 

मौजूद है॥ ९७॥ दैत्येश्वर! मृत्युकी उत्क्रान्तिदा नामवाली शक्ति 
भी आपने छीन ली है तथा वरुणका पाश और समुद्रमें होनेवाले 
सब प्रकारके रत्न आपके भाई निशुम्भके अधिकारमें हैं। अग्निने 
भी स्वतः शुद्ध किये हुए दो वस्त्र आपकी सेवामें अर्पित किये 
हैं॥ ९८-९९॥ दैत्यराज! इस प्रकार सभी रत्न आपने एकत्र कर 
लिये हैं। फिर जो यह स्त्रियोंमें रत्नरूप कल्याणमयी देवी है, 
इसे आप क्यों नहीं अपने अधिकारमें कर लेते ?॥ १००॥ 
ऋषि कहते हैं-॥ १०१॥ चण्ड-मुण्डका यह वचन सुनकर 
शुम्भने महादैत्य सुग्रीवको दूत बनाकर देवीके पास भेजा और 
कहा-- तुम मेरी आज्ञासे उसके सामने ये-ये बातें कहना और 
ऐसा उपाय करना जिससे प्रसन्न होकर वह शीघ्र ही यहाँ आ 
जाय'॥ १०२--१०३॥ वह दूत पर्वतके अत्यन्त रमणीय प्रदेशमें 

जहाँ देवी मौजूद थीं, गया और मधुर वाणीमें कोमल 
वचन बोला॥ १०४॥ 

दूत बोला-॥ १०५॥ देवि! दैत्यराज शुम्भ इस समय 
तीनों लोकोंके परमेश्वर हैं। मैं उन्हींका भेजा हुआ दूत हूँ 
और यहाँ तुम्हारे ही पास आया हूँ॥ १०६॥ उनकी आज्ञा 
सदा सब देवता एक स्वरसे मानते हैं। कोई उसका उल्लङ्घन 
नहीं कर सकता। वे सम्पूर्ण देवताओंको परास्त कर चुके 
हैं। उन्होंने तुम्हारे लिये जो संदेश दिया है, उसे सुनो॥ १०७॥ 
“सम्पूर्ण त्रिलोकी मेरे अधिकारमें है। देवता भी मेरी आज्ञाके 
अधीन चलते हैं। सम्पूर्ण यज्ञोंके भागोंको मैं ही पृथक्‌-पृथक्‌ 
भोगता हूँ॥ १०८॥ तीनों लोकोंमें जितने श्रेष्ठ रत्न हैं, वे सब 
मेरे अधिकारमें हैं। देवराज इन्द्रका वाहन ऐरावत, जो 

हाथियोंमें रत्नके समान है, मैंने छीन लिया है॥ १०९ ॥ क्षीरसागरका 
मन्थन करनेसे जो अश्वरत्र उच्चैःश्रवा प्रकट हुआ था, उसे 
देवताओंने मेरे पैरोंपर पड़कर समर्पित किया है॥ ११० ॥ सुन्दरी! 
उनके सिवा और भी जितने रत्नभूत पदार्थ देवताओं, गन्धर्वो और 
नागोंके पास थे, वे सब मेरे ही पास आ गये हैं॥ १११॥ देवि! 
हमलोग तुम्हें संसारकी स्त्रियोंमें रत्न मानते हैं, अतः तुम हमारे 
पास आ जाओ; क्योंकि रत्नोंका उपभोग करनेवाले हम ही 
हैं॥ ११२॥ चञ्चल कटाक्षोंवाली सुन्दरी! तुम मेरी या मेरे भाई 
महापराक्रमी निशुम्भकी सेवामें आ जाओ; क्योंकि तुम रत्नस्वरूपा 
हो॥ ११३॥ मेरा वरण करनेसे तुम्हें तुलनारहित महान्‌ ऐश्वर्यकी 
प्राप्ति होगी। अपनी बुद्धिसि यह विचारकर तुम मेरी पत्री बन 
जाओ?॥ १९४॥ 

ऋषि कहते हैं-॥ ११५॥ दूतके यों कहनेपर कल्याणमयी 
भगवती दुर्गादेवी, जो इस जगतूको धारण करती हैं, मन-ही-मन 
गम्भीरभावसे मुसकरायीं और इस प्रकार बोलीं ॥ ११६॥ 

देवीने कहा--॥ ११७॥ दूत! तुमने सत्य कहा है, इसमें 
तनिक भी मिथ्या नहीं है। शुम्भ तीनों लोकोंका स्वामी है 
और निशुम्भ भी उसीके समान पराक्रमी है॥ ११८॥ किंतु 
इस विषयमें मैंने जो प्रतिज्ञा कर ली है, उसे मिथ्या कैसे 
करूं? मैंने अपनी अल्पबुद्धिके कारण पहलेसे जो प्रतिज्ञा 
कर रखी है, उसे सुनो-॥ ११९॥ “जो मुझे संग्राममें जीत 
लेगा, जो मेरे अभिमानको चूर्ण कर देगा तथा संसारमें जो 
मेरे समान बलवान्‌ होगा, वही मेरा स्वामी होगा'॥ १२०॥ 
इसलिये शुम्भ अथवा महादैत्य निशुम्भ स्वयं ही यहाँ पधारें 

और मुझे जीतकर शीघ्र ही मेरा पाणिग्रहण कर लें, इसमें 
विलम्बकी क्या आवश्यकता है ?॥ १२१॥ 

दूत बोला-॥ १२२॥ देवि! तुम घमंडमें भरी हो, मेरे सामने 
ऐसी बातें न करो। तीनों लोकोंमें कौन ऐसा पुरुष है, जो शुम्भ- 
निशुम्भके सामने खड़ा हो सके॥ १२३॥ देवि! अन्य देत्योंके 
सामने भी सारे देवता युद्धमें नहीं ठहर सकते, फिर तुम अकेली 
स्त्री होकर कैसे ठहर सकती हो॥ १२४॥ जिन शुम्भ आदि 
देत्योंके सामने इन्द्र आदि सब देवता भी युद्धमें खड़े नहीं हुए, 
उनके सामने तुम स्त्री होकर कैसे जाओगी॥ १२५॥ इसलिये 
तुम मेरे ही कहनेसे शुम्भ-निशुम्भके पास चली चलो। ऐसा 
करनेसे तुम्हारे गौरवको रक्षा होगी; अन्यथा जब वे केश पकड़कर 
घसीटेंगे, तब तुम्हें अपनी प्रतिष्ठा खोकर जाना पड़ेगा॥ १२६ ॥ 


श्रीदुर्गासप्तशती 


देवीने कहा-॥ १२७॥ तुम्हारा कहना ठीक है, शुम्भ 
बलवान्‌ हैं और निशुम्भ भी बड़े पराक्रमी हैं; किंतु क्या करूं? 
मैंने पहले बिना सोचे-समझे प्रतिज्ञा कर ली है॥ १२८ ॥ अतः अब 
तुम जाओ; मैंने तुमसे जो कुछ कहा है, वह सब दैत्यराजसे 
आदरपूर्वक कहना। फिर वे जो उचित जान पड़े, करें॥ १२९॥ 


इस प्रकार श्रीयार्कण्डेयपुराणमें सावर्णिक मन्वन्तरकी कथाके अन्तर्गत देवीमाहात्म्ये देवी-दूत- 
संवाद ' नामक पाँचवाँ अध्याय पूर हुआ ॥ ५ ॥ 


SINS 

छटा अध्याय 


र खक र 


ध्यान 

मैं सर्वज्ञेध्र भैरवके अङ्कमें निवास करनेवाली परमोत्कृष्ट 
पद्मावतीदेवीका चिन्तन करता ( करती ) हूँ। वे नागराजके आसनपर 
बैठी हैं, नागोंके फणोंमें सुशोभित होनेवाली मणियोंकी विशाल 
मालासे उनकी देहलता उद्धासित हो रही है। सूर्यके समान उनका 
तेज है, तीन नेत्र उनकी शोभा बढ़ा रहे हैं। वे हाथोंमें माला, कुम्भ, 
कपाल और कमल लिये हुए हैं तथा उनके मस्तकमें अर्धचन्द्रका 
मुकुट सुशोभित है। 

ऋषि कहते हैं-॥ १ ॥ देवीका यह कथन सुनकर दूतको बड़ा 


श्रीदुर्गासप्तशती 


अमर्ष हुआ और उसने दैत्यराजके पास जाकर सब समाचार 
विस्तारपूर्वक कह सुनाया॥ २॥ दूतके उस वचनको सुनकर 
दैत्यराज कुपित हो उठा और दैत्यसेनापति धूम्रलोचनसे बोला॥ ३॥ 

' धूग्रलोचन! तुम शीघ्र अपनी सेना साथ लेकर जाओ और 
उस दुष्टाके केश पकड़कर घसीटते हुए उसे बलपूर्वक यहाँ ले 
आओ॥ ४॥ उसकी रक्षा करनेके लिये यदि कोई दूसरा खड़ा हो 
तो बह देवता, यक्ष अथवा गन्धर्व ही क्यों न हो, उसे अवश्य मार 
डालना ॥ ५॥ 

ऋषि कहते हैं-॥ ६॥ शुम्भके इस प्रकार आज्ञा देनेपर वह 
धूप्रलोचन दैत्य साठ हजार असुरोंकी सेनाको साथ लेकर वहाँसे 
तुरंत चल दिया॥ ७॥ वहाँ पहुँचकर उसने हिमालयपर रहनेवाली 
देवीको देखा और ललकारकर कहा--' अरी! तू शुम्भ-निशुम्भके 

६२ 


छठा अध्याय 


पास चल। यदि इस समय प्रसन्नतापूर्वक मेरे स्वामीके समीप नहीं 
चलेगी तो मैं बलपूर्वक झोंटा पकड़कर घसीटते हुए तुझे ले 
चलूँगा'॥ ८-९॥ 

देवी बोलीं-- ॥ १० ॥ तुम्हें दैत्योंके राजाने भेजा है, तुम स्वयं 
भी बलवान्‌ हो और तुम्हारे साथ विशाल सेना भी है; ऐसी 
दशामें यदि मुझे बलपूर्वक ले चलोगे तो मैं तुम्हारा क्या कर 
सकती हूँ ?॥ ११॥ 

ऋषि कहते हैं-- ॥ १२ ॥ देवीके यों कहनेपर असुर धूम्रलोचन 
उनकी ओर दौड़ा, तब अम्बिकाने 'हुँ' शब्दके उच्चारणमात्रसे उसे 
भस्म कर दिया॥ १३॥ फिर तो क्रोधमें भरी हुई दैत्योंकी विशाल 
सेना और अम्बिकाने एक-दूसरेपर तीखे सायकों, शक्तियों तथा 
फरसोंकी वर्षा आरम्भ की॥ १४॥ इतनेमें ही देवीका वाहन सिंह 


श्रीदुर्गासप्तशती 


क्रोधमें भरकर भयंकर गर्जना करके गर्दनके बालोंको हिलाता 
हुआ असुरोंकी सेनामें कूद पड़ा॥ १५॥ उसने कुछ दैत्योंको 
पंजोंकी मारसे, कितनोंको अपने जबड़ोंसे और कितने ही 
महादैत्योंको पटककर ओठकी दाढ़ोंसे घायल करके मार 
डाला॥ १६॥ उस सिंहने अपने नखोंसे कितनोंके पेट फाड़ डाले 
और थप्पड़ मारकर कितनोंके सिर धड़से अलग कर दिये॥ १७॥ 

कितनोंकी भुजाएँ और मस्तक काट डाले तथा अपनी गर्दनके 
बाल हिलाते हुए उसने दूसरे दैत्योंके पेट फाड़कर उनका रक्त चूस 
लिया॥ १८॥ अत्यन्त क्रोधमें भरे हुए देवीके वाहन उस महाबली 
सिंहने क्षणभरमें ही असुरोंकी सारी सेनाका संहार कर डाला॥ १९॥ 

शुम्भने जब सुना कि देवीने धूम्रलोचन असुरको मार डाला 
तथा उसके सिंहने सारी सेनाका सफाया कर डाला, तब उस 

छठा अध्याय 


दैत्यराजको बड़ा क्रोध हुआ। उसका ओठ काँपने लगा। उसने 
चण्ड और मुण्ड नामक दो महादैत्योंको आज्ञा दी--॥ २०-२१॥ 
“हे चण्ड! और हे मुण्ड! तुमलोग बहुत बड़ी सेना लेकर वहाँ 
जाओ, उस देवीके झोंटे पकड़कर अथवा उसे बाँधकर शीघ्र यहाँ 
ले आओ। यदि इस प्रकार उसको लानेमें संदेह हो तो युद्धमें सब 
प्रकारके अस्त्र-शस्त्रों तथा समस्त आसुरी सेनाका प्रयोग करके 
उसकी हत्या कर डालना॥ २२-२३॥ उस दुष्टाकी हत्या होने तथा 
सिंहके भी मारे जानेपर उस अम्बिकाको बाँधकर साथ ले शीघ्र 


ही लौट आना'॥ २४॥ 
इस प्रकार श्रीमार्कण्डेय्‌पुराणमें सावार्णिक मन्वन्तरकी कथाके अन्तर्गत देवीयाहात्म्यमें 
'धूग्रलोचन-वध'नामक छठा अध्याय पूरा हुआ ॥ ६ ॥ 


SSS 


सातवा अध्याय 


चण्ड और मुण्डका वध 


ध्यान 

मैं मातड्रीदेवीका ध्यान करता ( करती ) हूँ। वे रत्नमय 
सिंहासनपर बैठकर पढ़ते हुए तोतेका मधुर शब्द सुन रही हैं। उनके 
शरीरका वर्ण श्याम है। वे अपना एक पैर कमलपर रखे हुए हैं 
और मस्तकपर अर्धचन्द्र धारण करती हैं तथा कह्वार-पुष्पोंकी माला 
धारण किये वीणा बजाती हैं । उनके अड़में कसी हुई चोली शोभा 
पा रही है। वे लाल रंगकी साड़ी पहने हाथमें शङ्खमय पात्र लिये 
हुए हैं। उनके वदनपर मधुका हलका-हलका प्रभाव जान पड़ता 
है और ललाटमें बेंदी शोभा दे रही है। 

सातवाँ अध्याय 


ऋषि कहते हैं-- ॥ १ ॥ तदनन्तर शुम्भकी आज्ञा पाकर वे चण्ड- 
मुण्ड आदि दैत्य चतुरङ्गिणी सेनाके साथ अस्त्र-शस्त्रोंसे सुसज्जित हो 
चल दिये॥ २॥ फिर गिरिराज हिमालयके सुवर्णमय ऊँचे शिखरपर 
पहुँचकर उन्होंने सिंहपर बैठी देवीको देखा। वे मन्द-मन्द मुसकरा 
रही थीं॥ ३॥ उन्हें देखकर दैत्यलोग तत्परतासे पकड़नेका उद्योग 
करने लगे। किसीने धनुष तान लिया, किसीने तलवार सँभाली और 
कुछ लोग देवीके पास आकर खड़े हो गये॥ ४ ॥ तब अम्बिकाने उन 
शत्रुओंके प्रति बड़ा क्रोध किया। उस समय क्रोधके कारण उनका 
मुख काला पड़ गया॥ ५॥ ललाटमें भोहें टेढ़ी हो गयीं और वहाँसे 
तुरंत विकरालमुखी काली प्रकट हुईं, जो तलवार और पाश लिये 
हुए थीं॥ ६ ॥ वे विचित्र खट्वाङ्ग धारण किये और चीतेके चर्मकी 
साड़ी पहने नर-मुण्डोंकी मालासे विभूषित थीं। उनके शरीरका मांस 


श्रीदुर्गासप्तशती 


सूख गया था, केवल हड्डियोंका ढाँचा था, जिससे वे अत्यन्त भयंकर 
जान पड़ती थीं॥ ७॥ उनका मुख बहुत विशाल था, जीभ लपलपानेके 
कारण वे और भी डरावनी प्रतीत होती थीं। उनकी आँखें भीतरको 
धसी हुई और कुछ लाल थीं, वे अपनी भयंकर गर्जनासे सम्पूर्ण 
दिशाओंको गुंजा रही थीं॥ ८ ॥ बड़े-बड़े दैत्योंका वध करती हुई वे 
कालिकादेवी बड़े वेगसे दैत्योंको उस सेनापर टूट पड़ीं और उन 
सबको भक्षण करने लगीं॥ ९ ॥ वे पार्श्वरक्षकों, अङ्कशधारी महावतों, 
योद्धाओं और घण्टासहित कितने ही हाथियोंको एक ही हाथसे 
पकड़कर मुँहमें डाल लेती थीं ॥ १०॥ इसी प्रकार घोड़े, रथ और 
सारथिके साथ रथी सैनिकोंको मुंहमें डालकर वे उन्हें बड़े भयानक 
रूपसे चबा डालती थीं॥ ११ ॥ किसीके बाल पकड़ लेतीं, किसीका 
गला दबा देतीं, किसीको पैरोंसे कुचल डालती और किसीको छातीके 

धक्केसे गिराकर मार डालती थीं॥ १२॥ वे असुरोंके छोड़े हुए बड़े- 
बड़े अस्त्र-शस्त्र मुँहसे पकड़ लेतीं और रोषमें भरकर उनको दाँतोंसे 
पीस डालती थीं॥ १३ ॥ कालीने बलवान्‌ एवं दुरात्मा देत्योंकी वह 
सारी सेना रौंद डाली, खा डाली और कितनोंको मार भगाया॥ १४॥ 
कोई तलवारके घाट उतारे गये, कोई खट्वाङ्गसे पीटे गये और 
कितने ही असुर दाँतोंके अग्रभागसे कुचले जाकर मृत्युको प्राप्त 
हुए॥ १५॥ 

इस प्रकार देवीने असुरोंकी उस सारी सेनाको क्षणभरमें मार 
गिराया। यह देख चण्ड उन अत्यन्त भयानक कालीदेवीकी ओर 
दौड़ा॥ १६॥ तथा महादैत्य मुण्डने भी अत्यन्त भयंकर बाणोंकी 
वर्षासे तथा हजारों बार चलाये हुए चक्रोंसे उन भयानक नेत्रोंबाली 
देवीको आच्छादित कर दिया॥ १७॥ वे अनेकों चक्र देवीके मुखमें 


श्रीदुर्गासप्तशती 


समाते हुए ऐसे जान पड़े, मानो सूर्यके बहुतेरे मण्डल बादलोंके 
उदरमें प्रवेश कर रहे हों॥ १८॥ तब भयंकर गर्जना करनेवाली 
कालीने अत्यन्त रोषमें भरकर विकट अड्दहास किया । उस समय 
उनके विकराल वदनके भीतर कठिनतासे देखे जा सकनेवाले दाँतोंकी 
प्रभासे वे अत्यन्त उज्ज्वल दिखायी देती थीं ॥ १९ ॥ देवीने बहुत बड़ी 
तलवार हाथमें ले ' हं का उच्चारण करके चण्डपर धावा किया और 
उसके केश पकड़कर उसी तलवारसे उसका मस्तक काट 
डाला॥ २०॥ 

चण्डको मारा गया देखकर मुण्ड भी देवीको ओर दौड़ा। 
तब देवीने रोषमें भरकर उसे भी तलवारसे घायल करके धरतीपर 
सुला दिया॥ २१ ॥ महापराक्रमी चण्ड और मुण्डको मारा गया देख 
मरनेसे बची हुई बाकी सेना भयसे व्याकुल हो चारों ओर भाग 


१ 


mm 
७ 


पापापापापापापापापापापापापापापापापापापापापापापापापापापापापापापामा 


पापापापापापापापापापापापापापापापापापापापापापापापापापापापापापापामा 


पापापापापापापापापापापापापापापापापापापापापापापापापापापापापापापामा 


पापापापापापापापापापापापापापापापापापापापापापापापापापापापापापापामा 


सातवाँ अध्याय 


गयी॥ २२ ॥ तदनन्तर कालीने चण्ड और मुण्डका मस्तक हाथमें 
ले चण्डिकाके पास जाकर प्रचण्ड अट्टहास करते हुए कहा-- 
॥ २३॥ देवि! मैंने चण्ड और मुण्ड नामक इन दो महापशुओंको 
तुम्हें भेंट किया है। अब युद्धयज्ञमें तुम शुम्भ और निशुम्भका स्वयं 
ही वध करना'॥ २४॥ 
ऋषि कहते हैं-- ॥ २५ ॥ वहाँ लाये हुए उन चण्ड-मुण्ड नामक 
महादैत्योंको देखकर कल्याणमयी चण्डीने कालीसे मधुर वाणीमें 
कहा--॥ २६॥ “देवि! तुम चण्ड और मुण्डको लेकर मेरे पास 
आयी हो, इसलिये संसारमें चामुण्डाके नामसे तुम्हारी ख्याति 
होगी'॥ २७॥ 


इस प्रकार श्रीमार्कण्डेयपुराणमें सावर्णिक मन्वन्तरकी कथाके अन्तर्गत देवीमाहात्म्यमें चण्ड- 
मुण्ड-वध ' नामक सातवाँ अध्याय पूरा हुआ॥ ७॥ 


“त्स लि, 


आठवा अध्याय 


रक्तबीज-वध 


क 0 ड 


ध्यान 

मैं अणिमा आदि सिद्धिमयी किरणोंसे आवृत भवानीका ध्यान 
करता ( करती ) हूँ। उनके शरीरका रंग लाल है, नेत्रोंमें करूणा 
लहरा रही है तथा हाथोंमें पाश, अङ्कश, बाण और धनुष शोभा 
पाते हैं। रि 

ऋषि कहते हैं--॥ १॥ चण्ड और मुण्ड नामक दैत्योंके 
मारे जाने तथा बहुत-सी सेनाका संहार हो जानेपर दैत्योंके राजा 
प्रतापी शुम्भके मनमें बड़ा क्रोध हुआ और उसने दैत्योंकी सम्पूर्ण 
सेनाको युद्धके लिये कूच करनेको आज्ञा दी॥ २-३॥ वह 

बोला-- आज उदायुध नामके छियासी दैत्य-सेनापति अपनी 
सेनाओंके साथ युद्धके लिये प्रस्थान करें। कम्बु नामवाले दैत्योंके 
चौरासी सेनानायक अपनी वाहिनीसे घिरे हुए यात्रा करें॥ ४॥ 
पचास कोटिवीर्य-कुलके और सौ धौम्र-कुलके असुरसेनापति 
मेरी आज्ञासे सेनासहित कूच करें॥ ५॥ कालक, दौईद, मौर्य 
और कालकेय असुर भी युद्धके लिये तैयार हो मेरी आज्ञासे 
तुरंत प्रस्थान करें'॥ ६॥ भयानक शासन करनेवाला असुरराज 
शुम्भ इस प्रकार आज्ञा दे सहस्त्रों बड़ी-बड़ी सेनाओंके साथ 
युद्धके लिये प्रस्थित हुआ॥ ७॥ उसकी अत्यन्त भयंकर सेना 
आती देख चण्डिकाने अपने धनुषकी टंकारसे पृथ्वी और 
आकाशके बीचका भाग गुँजा दिया॥ ८॥ राजन्‌! तदनन्तर देवीके 
सिंहने भी बड़े जोर-जोरसे दहाड़ना आरम्भ किया, फिर 


श्रीदुर्गासप्तशती 


अम्बिकाने घण्टेके शब्दसे उस ध्वनिको और भी बढ़ा दिया॥ ९॥ 
धनुषकी टंकार, सिंहको दहाड़ और घण्टेकी ध्वनिसे सम्पूर्ण 
दिशा गूँज उठीं। उस भयंकर शब्दसे कालीने अपने विकराल 
मुखको और भी बढ़ा लिया तथा इस प्रकार वे विजयिनी 
हुई ॥ १०॥ उस तुमुल नादको सुनकर दैत्योंकी सेनाओंने चारों 
ओरसे आकर चण्डिकादेवी, सिंह तथा कालीदेवीको क्रोधपूर्वक 
घेर लिया॥ १९॥ राजन्‌! इसी बीचमें असुरोंके विनाश तथा 
देवताओंके अभ्युदयके लिये ब्रह्मा, शिव, कार्तिकेय, विष्णु तथा 
इन्द्र आदि देवोंकी शक्तियाँ, जो अत्यन्त पराक्रम और बलसे सम्पन्न 
थीं, उनके शरीरोंसे निकलकर उन्हींके रूपमें चण्डिकादेवीके 
पास गयीं॥ १२-१३॥ जिस देवताका जैसा रूप, जैसी वेश- 
भूषा और जैसा वाहन है, ठीक वैसे ही, साधनोंसे सम्पन्न हो 

उसकी शक्ति असुरोंसे युद्ध करनेके लिये आयी॥ १४॥ सबसे 
पहले हंसयुक्त विमानपर बैठी हुई अक्षसूत्र और कमण्डलुसे 
सुशोभित ब्रह्माजीकी शक्ति उपस्थित हुई, जिसे ' ब्रह्माणी ' कहते 
हैं॥ १५॥ महादेबजीकी शक्ति वृषभपर आरूढ़ हो हाथोंमें श्रेष्ठ 
त्रिशूल धारण किये महानागका कङ्कण पहने, मस्तकमें चन्द्ररेखासे 
विभूषित हो वहाँ आ पहुंची ॥ १६॥ कार्तिकेयजीकी शक्तिरूपा 
जगदम्बिका उन्हींका रूप धारण किये श्रेष्ठ मयूरपर आरूढ़ हो 
हाथमें शक्ति लिये दैत्योंसे युद्ध करनेके लिये आयीं॥ १७॥ इसी 
प्रकार भगवान्‌ विष्णुको शक्ति गरुड़पर विराजमान हो शङ्ख, चक्र, 
गदा, शारङ्गधनुष तथा खड्ग हाथमें लिये वहाँ आयी॥ १८ ॥ 
अनुपम यज्ञवाराहका रूप धारण करनेवाले श्रीहरिकी जो शक्ति 
है, बह भी वाराह-शरीर धारण करके वहाँ उपस्थित हुई॥ १९॥ 


श्रीदुर्गासप्तशती 


नारसिंही शक्ति भी नृसिंहके समान शरीर धारण करके वहाँ 
आयी। उसकी गर्दनके बालोंके झटकेसे आकाशके तारे बिखरे 
पड़ते थे॥ २०॥ इसी प्रकार इन्द्रकी शक्ति वञ्च हाथमें लिये 
गजराज ऐरावतपर बैठकर आयी। उसके भी सहस्त्र नेत्र थे। 
इन्द्रका जैसा रूप है, वैसा ही उसका भी था॥ २१॥ 
तदनन्तर उन देव-शक्तियॉंसे घिरे हुए महादेवजीने चण्डिकासे 
कहा-- मेरी प्रसन्नताके लिये तुम शीघ्र ही इन असुरोंका संहार 
करो'॥ २२॥ तब देवीके शरीरसे अत्यन्त भयानक और परम 
उग्र चण्डिका-शक्ति प्रकट हुई, जो सैकड़ों गीदड़ियोंकी भाँति 
आवाज करनेवाली थी॥ २३॥ उस अपराजिता देवीने धूमिल 
जटावाले महादेवजीसे कहा--' भगवन्‌! आप शुम्भ-निशुम्भके 
पास दूत बनकर जाइये॥ २४॥ और उन अत्यन्त गर्वीले दानव 

शुम्भ एवं निशुम्भ दोनोंसे कहिये। साथ ही उनके अतिरिक्त भी 
जो दानव युद्धके लिये वहाँ उपस्थित हों उनको भी यह संदेश 
दीजिये’ ॥ २५॥ ' दैत्यो! यदि तुम जीवित रहना चाहते हो तो 
पातालको लौट जाओ । इन्द्रको त्रिलोकीका राज्य मिल जाय और 
देवता यज्ञभागका उपभोग करें॥ २६॥ यदि बलके घमंडमें आकर 
तुम युद्धकी अभिलाषा रखते हो तो आओ। मेरी शिवाएँ 
( योगिनियाँ ) तुम्हारे कच्चे मांससे तृप्त हों'॥ २७॥ चूँकि उस 
देवीने भगवान्‌ शिवको दूतके कार्यमें नियुक्त किया था, इसलिये 
वह ' शिवदूती ' के नामसे संसारमें विख्यात हुई ॥ २८ ॥ वे महादैत्य 
भी भगवान्‌ शिवके मुंहसे देवीके वचन सुनकर क्रोधमें भर गये 
और जहाँ कात्यायनी विराजमान थीं, उस ओर बढ़े॥ २९॥ 
तदनन्तर वे दैत्य अमर्षमें भरकर पहले ही देवीके ऊपर बाण, 


श्रीदुर्गासप्तशती 


शक्ति और ऋष्टि आदि अस्त्रोंकी वृष्टि करने लगे॥ ३०॥ तब 
देवीने भी खेल-खेलमें ही धनुषकी टंकार की और उससे छोड़े 
हुए बड़े-बड़े बाणोंद्वारा देत्योके चलाये हुए बाण, शूल, शक्ति 
और फरसोंको काट डाला॥ ३१ ॥ फिर काली उनके आगे होकर 
शत्रुओंको शूलके प्रहारसे विदीर्ण करने लगी और खट्वाङ्गसे 
उनका कचूमर निकालती हुई रणभूमिमें विचरने लगी॥ ३३॥ 
ब्रह्माणी भी जिस-जिस ओर दौड़ती, उसी-उसी ओर अपने 
कमण्डलुका जल छिड़ककर शत्रुओऑंके ओज और पराक्रमको 
नष्ट कर देती थी॥ ३३॥ माहेश्वरीने त्रिशूलसे तथा वैष्णवीने चक्रसे 
और अत्यन्त क्रोधमें भरी हुई कुमार कार्तिकेयकी शक्तिने शक्तिसे 
दैत्योंका संहार आरम्भ किया॥ ३४॥ इन्द्रशक्तिके वञ्रप्रहारसे 
विदीर्ण हो सैकड़ों दैत्य-दानव रक्तकी धारा बहाते हुए पृथ्वीपर 

७८ 


आठवाँ अध्याय 


सो गये॥ ३५॥ वाराही शक्तिने कितनोंको अपनी थूथुनकी मारसे 
नष्ट किया, दाढ़ोंके अग्रभागसे कितनोंकी छाती छेद डाली तथा 
कितने ही दैत्य उसके चक्रको चोटसे विदीर्ण होकर गिर 
पड़े॥ ३६॥ नारसिंही भी दूसरे-दूसरे महादैत्योंको अपने नखोंसे 
विदीर्ण करके खाती और सिंहनादसे दिशाओं एवं आकाशको 
गुँजाती हुई युद्ध-क्षेत्रमें विचरने लगी॥ ३७॥ कितने ही असुर 
शिवदूतीके प्रचण्ड अट्टहाससे अत्यन्त भयभीत हो पृथ्वीपर गिर 
पड़े और गिरनेपर उन्हें शिवदूतीने उस समय अपना ग्रास बना 
लिया॥ ३८॥ 

इस प्रकार क्रोधमें भरे हुए मातृगणोंको नाना प्रकारके 
उपायोंसे बड़े-बड़े असुरोंका मर्दन करते देख दैत्यसैनिक भाग 
खड़े हुए॥ ३९॥ मातृगणोंसे पीड़ित दैत्योंको युद्धसे भागते देख 

रक्तबीज नामक महादैत्य क्रोधमें भरकर युद्ध करनेके लिये 
आया॥ ४०॥ उसके शरीरसे जब रक्तकी बूँद पृथ्वीपर गिरती, 
तब उसीके समान शक्तिशाली एक दूसरा महादैत्य पृथ्वीपर पैदा 
हो जाता॥ ४१॥ 

महासुर रक्तबीज हाथमें गदा लेकर इन्द्रशक्तिके साथ 
युद्ध करने लगा। तब ऐन्द्रीने अपने वञ्से रक्तबीजको 
मारा॥ ४२॥ वञ्चसे घायल होनेपर उसके शरीरसे बहुत-सा 
रक्त चूने लगा और उससे उसीके समान रूप तथा पराक्रमवाले 
योद्धा उत्पन्न होने लगे॥ ४३॥ उसके शरीरसे रक्तको जितनी 
बूँदें गिरीं, उतने ही पुरुष उत्पन्न हो गये। वे सब रक्तबीजके 
समान ही वीर्यवान्‌, बलवान्‌ तथा पराक्रमी थे॥ ४४॥ वे 
रक्तसे उत्पन्न होनेवाले पुरुष भी अत्यन्त भयंकर अस्त्र-शस्त्रोंका 

प्रहार करते हुए वहाँ मातृगणोंके साथ घोर युद्ध 
करने लगे॥ ४५ ॥ पुनः वज्रके प्रहारसे जब उसका मस्तक घायल 
हुआ, तब रक्त बहने लगा और उससे हजारों पुरुष 
उत्पन्न हो गये॥ ४६॥ वैष्णवीने युद्धमें रक्तबीजपर चक्रका 
प्रहार किया तथा ऐन्द्रीने उस दैत्यसेनापतिको गदासे चोट 
पहुँचायी॥ ४७॥ 

वैष्णवीके चक्रसे घायल होनेपर उसके शरीरसे जो रक्त 
बहा और उससे जो उसीके बराबर आकारवाले सहस्त्रों 
महादैत्य प्रकट हुए, उनके द्वारा सम्पूर्ण जगत्‌ व्याप्त हो 
गया॥ ४८॥ कौमारीने शक्तिसे, वाराहीने खड्गसे और 
माहेश्वरीने त्रिशूलसे महादैत्य रक्तबीजको घायल किया॥ ४९॥ 
क्रोधमें भरे हुए उस महादेत्य रक्तबीजने भी गदासे सभी मातृ- 


श्रीदुर्गासप्तशती 


शक्तियोंपर पृथक्‌-पृथक्‌ प्रहार किया ॥ ५०॥ शक्ति और शूल 
आदिसे अनेक बार घायल होनेपर जो उसके शरीरसे रक्तकी 
धारा पृथ्वीपर गिरी, उससे भी निश्चय ही सैकड़ों असुर उत्पन्न 
हुए॥ ५१॥ इस प्रकार उस महादैत्यके रक्तसे प्रकट हुए 
असुरोंद्वारा सम्पूर्ण जगत्‌ व्याप्त हो गया। इससे उन देवताओंको 
बड़ा भय हुआ॥ ५२॥ देवताओंको उदास देख चण्डिकाने 
कालीसे शीघ्रतापूर्वक कहा--' चामुण्डे! तुम अपना मुख और 
भी फैलाओ॥ ५३ ॥ तथा मेरे शस्त्रपातसे गिरनेवाले रक्तबिन्दुओं 
और उनसे उत्पन्न होनेवाले महादैत्योंको तुम अपने इस उतावले 
मुखसे खा जाओ॥ ५४॥ इस प्रकार रक्तसे उत्पन्न होनेवाले 
महादेत्योंका भक्षण करती हुई तुम रणमें विचरती रहो। ऐसा 
करनेसे उस दैत्यका सारा रक्त क्षीण हो जानेपर वह स्वयं 

भी नष्ट हो जायगा॥५५॥ उन भयंकर दैत्योंको जब तुम 
खा जाओगी, तब दूसरे नये दैत्य उत्पन्न नहीं हो सकेंगे।' 
कालीसे यों कहकर चण्डिका देवीने शूलसे रक्तबीजको 
मारा॥ ५६॥ और कालीने अपने मुखमें उसका रक्त ले लिया। 
तब उसने वहाँ चण्डिकापर गदासे प्रहार किया॥ ५७॥ किंतु 
उस गदापातने देवीको तनिक भी वेदना नहीं पहुँचायी। 
रक्तबीजके घायल शरीरसे बहुत-सा रक्त गिरा॥ ५८॥ किंतु 
ज्यों ही वह गिरा त्यों ही चामुण्डाने उसे अपने मुखमें ले 
लिया। रक्त गिरनेसे कालीके मुखमें जो महादैत्य उत्पन्न हुए, 
उन्हें भी वह चट कर गयी और उसने रक्तबीजका रक्त भी 
पी लिया। तदनन्तर देवीने रक्तबीजको, जिसका रक्त चामुण्डाने 
पी लिया था, वञ्च, बाण, खड्ग तथा ऋष्टि आदिसे मार 


श्रीदुर्गासप्तशती 


डाला। राजन्‌! इस प्रकार शस्त्रोंके समुदायसे आहत एवं 
रक्तहीन हुआ महादैत्य रक्तबीज पृथ्वीपर गिर पड़ा। नरेश्वर! 
इससे देवताओंको अनुपम हर्षकी प्राप्ति हुई॥ ५९--६२॥ और 
मातृगण उन असुरोंके रक्तपानके मदसे उद्धत-सा होकर नृत्य 
करने लगा॥ ६३॥ 
इस प्रकार श्रीमार्कण्डेयपृराणमें सावार्णिक यन्वन्तरकी कथाके अन्तर्गत देवीमाहात्म्यमें रक्तबीज- 
वध नामक आठवां अध्याय पूरा हुआ ॥ ८ ॥ 

नवाँ अध्याय 


निशुम्भ-वध 
ध्यान 

मैं अर्धनारी श्वरके श्रीविग्रहकी निरन्तर शरण लेता ( लेती ) हूँ। 
उसका वर्ण बन्धूकपुष्प और सुवर्णके समान रक्तपीतमिश्रित है। 
वह अपनी भुजाओंमें सुन्दर अक्षमाला, पाश, अङ्कश और वरद- 
मुद्रा धारण करता है; अर्धचन्द्र सका आभूषण है तथा वह तीन 
नेत्रोंसे सुशोभित है। 

राजाने कहा-- ॥ १॥ भगवन्‌! आपने रक्तबीजके वधसे सम्बन्ध 
रखनेवाला देवी-चरित्रका यह अद्भुत माहात्म्य मुझे बतलाया॥ २॥ 
अब रक्तबीजके मारे जानेपर अत्यन्त क्रोधमें भरे हुए शुम्भ और 


श्रीदुर्गासप्तशती 


निशुम्भने जो कर्म किया, उसे मैं सुनना चाहता हूँ॥ ३॥ 

ऋषि कहते हैं-॥ ४॥ राजन्‌! युद्धमें रक्तबीज तथा अन्य 
देत्योंके मारे जानेपर शुम्भ और निशुम्भके क्रोधको सीमा न 
रही ॥ ५॥ अपनी विशाल सेना इस प्रकार मारी जाती देख निशुम्भ 
अमर्षमें भरकर देवीकी ओर दौड़ा। उसके साथ असुरोंकी प्रधान 
सेना थी॥ ६॥ उसके आगे, पीछे तथा पार्श्वभागमें बड़े-बड़े असुर 
थे, जो क्रोधसे ओठ चबाते हुए देवीको मार डालनेके लिये 
आये॥ ७॥ महापराक्रमी शुम्भ भी अपनी सेनाके साथ मातृगणोंसे 
युद्ध करके क्रोधवश चण्डिकाको मारनेके लिये आ पहुँचा॥ ८॥ 
तब देवीके साथ शुम्भ और निशुम्भका घोर संग्राम छिड़ गया। 
वे दोनों दैत्य मेघोंकी भाँति बाणोंकी भयंकर वृष्टि कर रहे 
थे॥ ९॥ उन दोनोंके चलाये हुए बाणोंको चण्डिकाने अपने 

बाणोंके समूहसे तुरंत काट डाला और शस्त्रसमूहोंकी वर्षा करके 
उन दोनों दैत्यपतियोंके अड्डोंमें भी चोट पहुँचायी॥ १०॥ 
निशुम्भने तीखी तलवार और चमकती हुई ढाल लेकर देवीके 
श्रेष्ठ वाहन सिंहके मस्तकपर प्रहार किया॥ १९॥ अपने वाहनको 
चोट पहुँचनेपर देवीने क्षुरप्र नामक बाणसे निशुम्भकी श्रेष्ठ 
तलवार तुरंत ही काट डाली और उसकी ढालको भी, जिसमें 
आठ चाँद जड़े थे, खण्ड-खण्ड कर दिया॥ १२॥ ढाल और 
तलवारके कट जानेपर उस असुरने शक्ति चलायी, किंतु सामने 
आनेपर देवीने चक्रसे उसके भी दो टुकड़े कर दिये॥ १३॥ अब 
तो निशुम्भ क्रोधसे जल उठा और उस दानवने देवीको मारनेके 
लिये शूल उठाया; किंतु देवीने समीप आनेपर उसे भी मुक्केसे 
मारकर चूर्ण कर दिया॥ १४॥ तब उसने गदा घुमाकर चण्डीके 

ऊपर चलायी, परंतु वह भी देवीके त्रिशूलसे कटकर भस्म हो 
गयी ॥ १५॥ तदनन्तर दैत्यराज निशुम्भको फरसा हाथमें लेकर 
आते देख देवीने बाणसमूहोंसे घायलकर धरतीपर सुला दिया॥ १६॥ 
उस भयंकर पराक्रमी भाई निशुम्भके धराशायी हो जानेपर 
शुम्भको बड़ा क्रोध हुआ और अम्बिकाका वध करनेके लिये 
वह आगे बढ़ा॥ १७॥ रथपर बैठे-बैठे ही उत्तम आयुधोंसे 
सुशोभित अपनी बड़ी-बड़ी आठ अनुपम भुजाओंसे समूचे 
आकाशको ढककर वह अद्भुत शोभा पाने लगा॥ १८ ॥ उसे आते 
देख देवीने शङ्ख बजाया और धनुषकी प्रत्यञ्चाका भी अत्यन्त 
दुस्सह शब्द किया॥ १९॥ साथ ही अपने घण्टेके शब्दसे, जो 
समस्त दैत्य-सैनिकोंका तेज नष्ट करनेवाला था, सम्पूर्ण दिशाओंको 
व्याप्त कर दिया॥ २०॥ तदनन्तर सिंहने भी अपनी दहाड़से, जिसे 

नवाँ अध्याय 
सुनकर बड़े-बड़े गजराजोंका महान्‌ मद दूर हो जाता था, 
आकाश, पृथ्वी और दसों दिशाओंको गुँजा दिया॥ २१॥ फिर 
कालीने आकाशमें उछलकर अपने दोनों हाथोंसे पृथ्वीपर आघात 
किया। उससे ऐसा भयंकर शब्द हुआ, जिससे पहलेके सभी 
शब्द शान्त हो गये॥ २२॥ तत्पश्चात्‌ शिवदूतीने दैत्योंके लिये 
अमड्रलजनक अट्टहास किया, इन शब्दोंको सुनकर समस्त असुर 
थर्रा उठे; किंतु शुम्भको बड़ा क्रोध हुआ॥ २३॥ उस समय देवीने 
जब शुम्भको लक्ष्य करके कहा--' ओ दुरात्मन्‌! खड़ा रह, खड़ा 
रह', तभी आकाशमें खड़े हुए देवता बोल उठे-- जय हो, जय 
हो'॥ २४॥ शुम्भने वहाँ आकर ज्वालाओंसे युक्त अत्यन्त भयानक 
शक्ति चलायी। अग्रिमय पर्वतके समान आती हुई उस शक्तिको 
देवीने बड़े भारी लूकेसे दूर हटा दिया॥ २५॥ उस समय शुम्भके 


श्रीदुर्गासप्तशती 


सिंहनादसे तीनों लोक गूँज उठे। राजन्‌! उसकी प्रतिध्वनिसे 
वञ्चपातके समान भयानक शब्द हुआ, जिसने अन्य सब शब्दोंको 
जीत लिया॥ २६॥ शुम्भके चलाये हुए बाणोंके देवीने और 
देवीके चलाये हुए बाणोंके शुम्भने अपने भयंकर बाणोंद्रारा 
सैकड़ों और हजारों टुकड़े कर दिये॥ २७॥ तब क्रोधमें भरी 
हुई चण्डिकाने शुम्भको शूलसे मारा। उसके आघातसे मूच्छित 
हो वह पृथ्वीपर गिर पड़ा॥ २८॥ 

इतनेमें ही निशुम्भको चेतना हुई और उसने धनुष हाथमें लेकर 
बाणोंद्वारा देवी, काली तथा सिंहको घायल कर डाला॥ २९॥ फिर 
उस दैत्यराजने दस हजार बाँहें बनाकर चक्रोंके प्रहारसे चण्डिकाको 
आच्छादित कर दिया॥ ३०॥ तब दुर्गम पीड़ाका नाश करनेवाली 
भगवती दुर्गाने कुपित होकर अपने बाणोंसे उन चक्रों तथा 

बाणोंको काट गिराया॥ ३१ ॥ यह देख निशुम्भ दैत्यसेनाके साथ 
चण्डिकाका वध करनेके लिये हाथमें गदा ले बड़े वेगसे 
दौड़ा॥ ३२॥ उसके आते ही चण्डीने तीखी धारवाली तलवारसे 
उसकी गदाको शीघ्र ही काट डाला। तब उसने शूल हाथमें ले 
लिया॥ ३३ ॥ देवताओंको पीड़ा देनेवाले निशुम्भको शूल हाथमें 
लिये आते देख चण्डिकाने वेगसे चलाये हुए अपने शूलसे उसकी 
छाती छेद डाली॥ ३४ ॥ शूलसे विदीर्ण हो जानेपर उसकी छातीसे 
एक दूसरा महाबली एवं महापराक्रमी पुरुष 'खड़ी रह, खड़ी रह' 
कहता हुआ निकला॥ ३५॥ उस निकलते हुए पुरुषकी बात 
सुनकर देवी ठठाकर हँस पड़ीं और खड्गसे उन्होंने उसका मस्तक 
काट डाला। फिर तो वह पृथ्वीपर गिर पड़ा॥ ३६ ॥ तदनन्तर सिंह 
अपनी दाढ़ोंसे असुरोंकी गर्दन कुचलकर खाने लगा, यह बड़ा 

भयंकर दृश्य था। उधर काली तथा शिवदूतीने भी अन्यान्य दैत्योंका 
भक्षण आरम्भ किया॥ ३७॥ कौमारीकी शक्तिसे विदीर्ण होकर 
कितने ही महादैत्य नष्ट हो गये। ब्रह्माणीके मन्त्रपूत जलसे निस्तेज 
होकर कितने ही भाग खड़े हुए॥ ३८ ॥ कितने ही दैत्य माहेश्वरीके 
त्रिशूलसे छिन्न-भिन्न हो धराशायी हो गये। वाराहीके थूथुनके 
आघातसे कितनोंका पृथ्वीपर कचूमर निकल गया॥ ३९॥ वैष्णवीने 
भी अपने चक्रसे दानवोंके टुकड़े-टुकड़े कर डाले। ऐन्द्रीके हाथसे 
छूटे हुए वज्रसे भी कितने ही प्राणॉंसे हाथ धो बैठे॥ ४०॥ 
कुछ असुर नष्ट हो गये, कुछ उस महायुद्धसे भाग गये तथा 
कितने ही काली, शिवदूती तथा सिंहके ग्रास बन गये॥ ४१॥ 


इस प्रकार श्रीमार्कण्डेय्‌पुराणमें सावर्णिक मन्वन्तरकी कथाके अन्तर्गत देवीमाहात्प्यमे निश्युम्भ- 
वध नामक नवा अध्याय पूरा हुआ ॥ ९ ॥ 

शुम्भ-वध 
ध्यान 

मैं मस्तकपर अर्धचन्द्र धारण करनेवाली शिवशक्तिस्वरूपा 
भगवती कामेश्वरीका हृदयमें चिन्तन करता ( करती ) हूँ। वे तपाये 
हुए सुवर्णके समान सुन्दर हैं। सूर्य, चन्द्रमा और अग्रि--ये ही तीन 
उनके नेत्र हैं तथा वे अपने मनोहर हाथोंमें धनुष-बाण, अङ्कश 
पाश और शूल धारण किये हुए हैं। 

ऋषि कहते हैं-॥ १ ॥ राजन्‌! अपने प्राणोंके समान प्यारे भाई 
निशुम्भको मारा गया देख तथा सारी सेनाका संहार होता जान 
शुम्भने कुपित होकर कहा--॥ २॥ दुष्ट दुर्ग! तू बलके अभिमानमें 

आकर झूठ-मूठका घमंड न दिखा। तू बड़ी मानिनी बनी हुई है, 
किंतु दूसरी स्त्रियोंके बलका सहारा लेकर लड़ती है'॥ ३॥ 

देवी बोलीं-॥ ४॥ ओ दुष्ट! मैं अकेली ही हूँ। इस संसारमें 
मेरे सिवा दूसरी कौन है? देख, ये मेरी ही विभूतियाँ हैं, अतः मुझमें 
ही प्रवेश कर रही हैं॥ ५॥ 

तदनन्तर ब्रह्माणी आदि समस्त देवियाँ अम्बिका देवीके 
शरीरमें लीन हो गयीं। उस समय केवल अम्बिका देवी ही रह 
गयीं॥ ६॥ 

देवी बोलीं- ॥ ७॥ मैं अपनी ऐश्वर्यशक्तिसे अनेक रूपोंमें यहाँ 
उपस्थित हुई थी। उन सब रूपोंको मैंने समेट लिया। अब अकेली 
ही युद्धमें खड़ी हूँ। तुम भी स्थिर हो जाओ॥ ८॥ 

ऋषि कहते हैं-॥ ९॥ तदनन्तर देवी और शुम्भ दोनोंमें सब 

दसवा अध्याय 
देवताओं तथा दानवोंके देखते-देखते भयंकर युद्ध छिड़ गया॥ १० ॥ 
बाणोंकी वर्षा तथा तीखे शस्त्रों एवं दारुण अस्त्रोंके प्रहारके कारण 
उन दोनोंका युद्ध सब लोगोंके लिये बड़ा भयानक प्रतीत हुआ ॥ ११॥ 
उस समय अम्बिका देवीने जो सैकड़ों दिव्य अस्त्र छोड़े, उन्हें दैत्यराज 
शुम्भने उनके निवारक अम्त्रोंद्वारा काट डाला॥ १२॥ इसी प्रकार 
शुम्भने भी जो दिव्य अस्त्र चलाये; उन्हें परमेश्वरीने भयंकर हुंकार 
शब्दके उच्चारण आदिद्वारा खिलवाड़में ही नष्ट कर डाला॥ १३॥ 
तब उस असुरने सैकड़ों बाणोंसे देवीको आच्छादित कर दिया। यह 
देख क्रोधमें भरी हुई उन देवीने भी बाण मारकर उसका धनुष काट 
डाला॥ १४॥ धनुष कट जानेपर फिर दैत्यराजने शक्ति हाथमें ली, 
किंतु देवीने चक्रसे उसके हाथको शक्तिको भी काट गिराया॥ १५॥ 
तत्पश्चात्‌ दैत्योंके स्वामी शुम्भने सौ चाँदवाली चमकती हुई ढाल 

और तलवार हाथमें ले उस समय देवीपर धावा किया॥ १६॥ उसके 
आते ही चण्डिकाने अपने धनुषसे छोड़े हुए तीखे बाणोंद्वारा उसकी 
सूर्यकिरणोंके समान उज्ज्वल ढाल और तलवारको तुरंत काट 
दिया॥ १७॥ फिर उस दैत्यके घोड़े और सारथि मारे गये, धनुष तो 
पहले ही कट चुका था, अब उसने अम्बिकाको मारनेके लिये उद्यत 
हो भयंकर मुद्गर हाथमें लिया॥ १८ ॥ उसे आते देख देवीने अपने 
तीक्ष्ण बाणोंसे उसका मुद्गर भी काट डाला, तिसपर भी वह असुर 
मुक्का तानकर बड़े वेगसे देवीकी ओर झपटा॥ १९ ॥ उस दैत्यराजने 
देवीको छातीमें मुक्का मारा, तब उन देवीने भी उसको छातीमें एक 
चाँटा जड़ दिया॥ २०॥ देवीका थप्पड़ खाकर दैत्यराज शुम्भ पृथ्वीपर 
गिर पड़ा, किंतु पुनः सहसा पूर्ववत्‌ उठकर खड़ा हो गया॥ २१॥ 
फिर वह उछला और देवीको ऊपर ले जाकर आकाशमें खड़ा हो 

गया; तब चण्डिका आकाशमे भी बिना किसी आधारके ही शुम्भके 
साथ युद्ध करने लगीं॥ २२॥ उस समय दैत्य और चण्डिका 
आकाशमें एक-दूसरेसे लड़ने लगे। उनका वह युद्ध पहले सिद्ध 
और मुनियोंको विस्मयमें डालनेवाला हुआ॥ २३॥ 

फिर अम्बिकाने शुम्भके साथ बहुत देरतक युद्ध करनेके पश्चात्‌ 
उसे उठाकर घुमाया और पृथ्वीपर पटक दिया॥ २४ ॥ पटके जानेपर 
पृथ्वीपर आनेके बाद वह दुष्टात्मा दैत्य पुनः चण्डिकाका वध करनेके 
लिये उनकी ओर बड़े वेगसे दौड़ा॥ २५॥ तब समस्त दैत्योंके राजा 
शुम्भको अपनी ओर आते देख देवीने त्रिशूलसे उसकी छाती छेदकर 
उसे पृथ्वीपर गिरा दिया॥ २६ ॥ देवीके शूलकी धारसे घायल होनेपर 
उसके प्राण-पखेरू उड़ गये और वह समुद्रों, द्वीपों तथा पर्वतोंसहित 
समूची पृथ्वीको कँपाता हुआ भूमिपर गिर पड़ा॥ २७॥ तदनन्तर 

उस दुरात्माके मारे जानेपर सम्पूर्ण जगत्‌ प्रसन्न एवं पूर्ण स्वस्थ हो 
गया तथा आकाश स्वच्छ दिखायी देने लगा॥ २८॥ पहले जो 
उत्पातसूचक मेघ और उल्कापात होते थे, वे सब शान्त हो गये तथा 
उस दैत्यके मारे जानेपर नदियाँ भी ठीक मार्गसे बहने लगीं॥ २९॥ 

उस समय शुम्भकी मृत्युके बाद सम्पूर्ण देवताओंका हृदय 
हर्षसे भर गया और गन्धर्वगण मधुर गीत गाने लगे॥ ३०॥ दूसरे 
गन्धर्व बाजे बजाने लगे और अप्सराएँ नाचने लगीं। पवित्र वायु 
बहने लगी। सूर्यकी प्रभा उत्तम हो गयी ॥ ३१ ॥ अग्रिशालाकी बुझी 
हुई आग अपने-आप प्रज्वलित हो उठी तथा सम्पूर्ण दिशाओंके 


भयंकर शब्द शान्त हो गये॥ ३२॥ 
इस प्रकार श्रीमार्कण्डेयपुराणमें सावर्णिक मन्वन्तरकी कथाके अन्तर्गत देवीयाहात्म्यमें शुम्भ- 
वध नामक दसवाँ अध्याय पूरा हुआ॥ १० ॥ 

SAIS 
देवताओंद्वारा देवीको स्तुति तथा देवीद्वारा 
देवताओंको वरदान 


ध्यान 

मैं भुवनेश्वरी देवीका ध्यान करता ( करती) हूँ। उनके 
श्रीअङ्गोंको आभा प्रभातकालके सूर्यके समान है और मस्तकपर 
चन्द्रमाका मुकुट है। वे उभरे हुए स्तनों और तीन नेत्रोंसे युक्त हैं। 
उनके मुखपर मुसकानको छटा छायी रहती है और हाथोंमें वरद, 
अङ्कश, पाश एवं अभय-मुद्रा शोभा पाते हैं। 

ऋषि कहते हैं-॥ १ ॥ देवीके द्वारा वहाँ महादैत्यपति शुम्भके 
मारे जानेपर इन्द्र आदि देवता अग्निको आगे करके उन कात्यायनी 

देवीको स्तुति करने लगे। उस समय अभीष्टकी प्राप्ति होनेसे उनके 
मुखकमल दमक उठे थे और उनके प्रकाशसे दिशाएँ भी जगमगा 
उठी थीं॥ २॥ देवता बोले शरणागतको पीड़ा दूर करनेवाली 
देवि! हमपर प्रसन्न होओ। सम्पूर्ण जगत्को माता! प्रसन्न होओ। 
विश्वेश्वरि! विश्वको रक्षा करो। देवि! तुम्हीं चराचर जगत्‌की 
अधीश्वरी हो॥ ३ ॥ तुम इस जगतका एकमात्र आधार हो; क्योंकि 
पृथ्वीरूपमें तुम्हारी ही स्थिति है। देवि! तुम्हारा पराक्रम अलङ्घनीय 
है। तुम्हीं जलरूपमें स्थित होकर सम्पूर्ण जगत्को तृप्त करती 
हो॥ ४॥ तुम अनन्त बलसम्पन्न वैष्णवी शक्ति हो। इस विश्वको 
कारणभूता परा माया हो। देवि! तुमने इस समस्त जगतको मोहित 
कर रखा है। तुम्हीं प्रसन्न होनेपर इस पृथ्वीपर मोक्षकी प्राप्ति कराती 
हो॥ ५॥ देवि! सम्पूर्ण विद्या तुम्हारे ही भिन्न-भिन्न स्वरूप हैं। 

जगत्में जितनी स्त्रियां हैं, वे सब तुम्हारी ही मूर्तियाँ हैं। जगदम्ब! 
एकमात्र तुमने ही इस विश्वको व्याप्त कर रखा है। तुम्हारी स्तुति 
क्या हो सकती है? तुम तो स्तवन करने योग्य पदार्थासे परे एवं 
परा वाणी हो॥ ६॥ 

जब तुम सर्वस्वरूपा देवी स्वर्ग तथा मोक्ष प्रदान करनेवाली 
हो, तब इसी रूपमें तुम्हारी स्तुति हो गयी। तुम्हारी स्तुतिके लिये 
इससे अच्छी उक्तियाँ और क्या हो सकती हैं ?॥ ७॥ बुद्द्रिरूपसे 
सब लोगोंके हृदयमें विराजमान रहनेवाली तथा स्वर्ग एवं मोक्ष 
प्रदान करनेवाली नारायणी देवि! तुम्हें नमस्कार है॥ ८॥ कला, 
काष्ठा आदिके रूपसे क्रमशः परिणाम-( अवस्था-परिवर्तन- ) को 
ओर ले जानेवाली तथा विश्वका उपसंहार करनेमें समर्थ नारायणी! 
तुम्हें नमस्कार है॥ ९॥ नारायणी! तुम सब प्रकारका मङ्गल प्रदान 

करनेवाली मङ्गलमयी हो। कल्याणदायिनी शिवा हो। सब पुरुषार्थोंको 
सिद्ध करनेवाली, शरणागतवत्सला, तीन नेत्रोंवाली एवं गौरी हो। 
तुम्हें नमस्कार है॥ १०॥ तुम सृष्टि, पालन और संहारकी शक्तिभूता, 
सनातनी देवी, गुणोंका आधार तथा सर्वगुणमयी हो। नारायणि! 
तुम्हें नमस्कार है॥ १९॥ शरणमें आये हुए दीनों एवं पीड़ितोंकी 
रक्षामें संलग्न रहनेवाली तथा सबको पीड़ा दूर करनेवाली नारायणी 
देवी! तुम्हें नमस्कार है॥ १२॥ नारायणि! तुम ब्रह्माणीका रूप 
धारण करके हंसोंसे जुते हुए विमानपर बैठती तथा कुश-मिश्रित 
जल छिड़कती रहती हो। तुम्हें नमस्कार है॥ १३॥ माहेश्चरीरूपसे 
त्रिशूल, चन्द्रमा एवं सर्पको धारण करनेवाली तथा महान्‌ वृषभकी 
पीठपर बैठनेवाली नारायणी देवी! तुम्हें नमस्कार है॥ १४॥ मोरों 
और मुर्गोसे घिरी रहनेवाली तथा महाशक्ति धारण करनेवाली 

कौमारीरूपधारिणी निष्पापे नारायणि! तुम्हें नमस्कार है॥ १५॥ 
शङ्ख, चक्र, गदा और शार्ङ्गधनुषरूप उत्तम आयुधोंको धारण 
करनेवाली वैष्णवी शक्तिरूपा नारायणि! तुम प्रसन्न होओ। तुम्हें 
नमस्कार है॥ १६॥ हाथमें भयानक महाचक्र लिये और दाढ़ोंपर 
धरतीको उठाये वाराहीरूपधारिणी कल्याणमयी नारायणि! तुम्हें 
नमस्कार है॥ १७॥ भयंकर नृसिंहरूपसे दैत्योंके वधके लिये उद्योग 
करनेवाली तथा त्रिभुवनको रक्षामें संलग्न रहनेवाली नारायणि! तुम्हें 
नमस्कार है॥ १८॥ मस्तकपर किरीट और हाथमें महावज्र धारण 
करनेवाली, सहस्त्र नेत्रोंके कारण उद्दीप्त दिखायी देनेबाली और 
वृत्रासुरके प्राणोंका अपहरण करनेवाली इन्द्रशक्तिरूपा नारायणी 
देवि! तुम्हें नमस्कार है॥ १९ ॥ शिवदूतीरूपसे दैत्योंकी महती सेनाका 
संहार करनेवाली, भयंकर रूप धारण तथा विकट गर्जना करनेवाली 

नारायणि! तुम्हें नमस्कार है॥ २०॥ दाढ़ोंके कारण विकराल मुखवाली 
मुण्डमालासे विभूषित मुण्डमदिनी चामुण्डारूपा नारायणि! 
तुम्हें नमस्कार है॥ २१॥ लक्ष्मी, लज्जा, महाविद्या, श्रद्धा, पुष्टि, 
स्वधा, धुवा, महारात्रि तथा महाअविद्यारूपा नारायणि! तुम्हें 
नमस्कार है॥ २२॥ मेधा, सरस्वती, बरा ( श्रेष्ठा ), भूति ( ऐश्वर्यरूपा ), 
बाश्चवी ( भूरे रंगको अथवा पार्वती ), तामसी ( महाकाली ), नियता 
( संयमपरायणा ) तथा ईशा-( सबकी अधीश्वरी ) रूपिणी नारायणि! 
तुम्हें नमस्कार है॥ २३ ॥ सर्वस्वरूपा, सर्वेश्वरी तथा सब प्रकारको 
शक्तियोंसे सम्पन्न दिव्यरूपा दुर्गे देवि! सब भयोंसे हमारी रक्षा करो; 
तुम्हें नमस्कार है॥ २४॥ कात्यायनी! यह तीन लोचनोंसे विभूषित 
तुम्हारा सौम्य मुख सब प्रकारके भयोंसे हमारी रक्षा करे। तुम्हें 
नमस्कार है॥ २५॥ भद्रकाली! ज्वालाओंके कारण विकराल प्रतीत 

होनेवाला, अत्यन्त भयंकर और समस्त असुरोंका संहार करनेवाला 
तुम्हारा त्रिशूल भयसे हमें बचाये। तुम्हें नमस्कार है॥ २६ ॥ देवि! 
जो अपनी ध्वनिसे सम्पूर्ण जगत्को व्याप्त करके दैत्योंके तेज नष्ट 
किये देता है, वह तुम्हारा घण्टा हमलोगोंकी पापोंसे उसी प्रकार 
रक्षा करे, जैसे माता अपने पुत्रोंकी बुरे कर्मोंसे रक्षा करती है॥ २७॥ 
चण्डिके! तुम्हारे हाथोंमें सुशोभित खड्ग, जो असुरोंके रक्त और 
चर्बीसे चर्चित है, हमारा मङ्गल करे। हम तुम्हें नमस्कार करते 
हें॥ २८॥ देवि! तुम प्रसन्न होनेपर सब रोगोंको नष्ट कर देती हो 
और कुपित होनेपर मनोवाञ्छित सभी कामनाओंका नाश कर देती 
हो। जो लोग तुम्हारी शरणमें जा चुके हैं, उनपर विपत्ति तो आती 
ही नहीं । तुम्हारी शरणमें गये हुए मनुष्य दूसरोंको शरण देनेवाले हो 
जाते हैं॥ २९॥ देवि! अम्बिके! तुमने अपने स्वरूपको अनेक 

भागोंमें विभक्त करके नाना प्रकारके रूपोंसे जो इस समय इन 
धर्मद्रोही महादैत्योंका संहार किया है, वह सब दूसरी कौन कर 
सकती थी ?॥ ३०॥विद्याओंमें, ज्ञानको प्रकाशित करनेवाले शास्त्रोंमें 
तथा आदिवाक्यों-( वेदों- ) में तुम्हारे सिवा और किसका वर्णन 
है ? तथा तुमको छोड़कर दूसरी कौन ऐसी शक्ति है, जो इस विश्वको 
अज्ञानमय घोर अन्धकारसे परिपूर्ण ममतारूपी गढ़ेमें निरन्तर भटका 
रही हो॥ ३९॥ 

जहाँ राक्षस, जहाँ भयंकर विषवाले सर्प, जहाँ शत्रु, जहाँ 
लुटेरोंकी सेना और जहाँ दावानल हो, वहाँ तथा समुद्रके बीचमें 
भी साथ रहकर तुम विश्वको रक्षा करती हो॥ ३२॥ विश्वेश्वरि! तुम 
विश्वका पालन करती हो। विश्वरूपा हो, इसलिये सम्पूर्ण विश्वको 
धारण करती हो। तुम भगवान्‌ विश्वनाथकी भी वन्दनीया हो। जो 

लोग भक्तिपूर्वक तुम्हारे सामने मस्तक झुकाते हैं, वे सम्पूर्ण 
विश्वको आश्रय देनेवाले होते हैं॥ ३३॥ देवि! प्रसन्न होओ। जैसे 
इस समय असुरोंका वध करके तुमने शीघ्र ही हमारी रक्षा की है, 
उसी प्रकार सदा हमें शत्रुओंके भयसे बचाओ। सम्पूर्ण जगत्‌का 
पाप नष्ट कर दो और उत्पात एवं पापोंके फलस्वरूप प्राप्त होनेवाले 
महामारी आदि बड़े-बड़े उपद्रवोंको शीघ्र दूर करो॥ ३४॥ 

विश्वकी पीड़ा दूर करनेवाली देवि! हम तुम्हारे चरणोंपर पड़े 
हुए हैं, हमपर प्रसन्न होओ। त्रिलोकनिवासियोंकी पूजनीया परमेश्वरि! 
सब लोगोंको वरदान दो॥ ३५॥ 

देवी बोलीं-- ॥ ३६ ॥ देवताओ! मैं वर देनेको तैयार हूँ। तुम्हारे 
मनमें जिसकी इच्छा हो, वह वर माँग लो। संसारके लिये उस 
उपकारक वरको मैं अवश्य दूँगी॥ ३७॥ 

देवता बोले-॥ ३८॥ सर्वेश्वरि! तुम इसी प्रकार तीनों लोकोंकी 
समस्त बाधाओंको शान्त करो और हमारे शत्रुओंका नाश करती 
रहो॥ ३९॥ 

देवी बोलीं -॥ ४०॥ देवताओ! वैवस्वत मन्वन्तरके अट्टाईसवें 
युगमें शुम्भ और निशुम्भ नामके दो अन्य महादैत्य उत्पन्न 
होंगे॥ ४१॥ तब मैं नन्दगोपके घरमें उनकी पत्नी यशोदाके गर्भसे 
अवतीर्ण हो विन्ध्याचलमें जाकर रहूँगी और उक्त दोनों असुरोंका 
नाश करूंगी॥ ४२॥ फिर अत्यन्त भयंकर रूपसे पृथ्वीपर अवतार 
ले मैं विप्रचित्ति नामवाले दानवोंका वध करूँगी॥ ४३॥ उन 
भयंकर महादैत्योंको भक्षण करते समय मेरे दाँत अनारके फूलकी 
भाँति लाल हो जायँगे॥ ४४॥ तब स्वर्गमें देवता और मर्त्यलोकमें 
मनुष्य सदा मेरी स्तुति करते हुए मुझे ' रक्तदन्तिका ' कहेंगे॥ ४५॥ 

फिर जब पृथ्वीपर सौ वर्षोके लिये वर्षा रक जायगी और पानीका 
अभाव हो जायगा, उस समय मुनियोंके स्तवन करनेपर मैं पृथ्वीपर 
अयोनिजारूपमें प्रकट होऊँगी॥ ४६ ॥ और सौ नेत्रोंसे मुनियोंको 
देखूँगी। अतः मनुष्य ' शताक्षी ' इस नामसे मेरा कीर्तन करेंगे ॥ ४७॥ 
देवताओ! उस समय मैं अपने शरीरसे उत्पन्न हुए शाकोंद्वारा समस्त 
संसारका भरण-पोषण करूंगी। जबतक वर्षा नहीं होगी, तबतक 
वे शाक ही सबके प्राणोंकी रक्षा करेंगे॥ ४८॥ ऐसा करनेके 
कारण पृथ्वीपर 'शाकम्भरी' के नामसे मेरी ख्याति होगी। उसी 
अवतारमें मैं दुर्गम नामक महादैत्यका वध भी करूंगी ॥ ४९ ॥ इससे 
मेरा नाम ' दुर्गादेवी ' के रूपसे प्रसिद्ध होगा। फिर में जब भीमरूप 
धारण करके मुनियोंकी रक्षाके लिये हिमालयपर रहनेवाले राक्षसोंका 
भक्षण करूँगी, उस समय सब मुनि भक्तिसे नतमस्तक होकर मेरी 

स्तुति करेंगे॥ ५०-५९॥ तब मेरा नाम 'भीमादेवी' के रूपमें 
विख्यात होगा। जब अरुण नामक दैत्य तीनों लोकोंमें भारी उपद्रव 
मचायेगा॥ ५२॥ तब में तीनों लोकोंका हित करनेके लिये छः 
पैरोंबाले असंख्य भ्रमरोंका रूप धारण करके उस महादैत्यका वध 
करूंगी ॥ ५३॥ उस समय सब लोग ' भ्रामरी के नामसे चारों ओर 
मेरी स्तुति करेंगे। इस प्रकार जब-जब संसारमें दानवी बाधा 
उपस्थित होगी, तब-तब अवतार लेकर मैं शत्रुओंका संहार 
करूंगी॥ ५४-५५॥ 
इस प्रकार श्रीमार्कण्डेयपुराणमें सावर्णिक मन्वन्तरकी कथाके अन्तर्गत देवीमाहात्म्ये 'देवीस्ठुति ' 
नामक ग्यारहवाँ अध्याय पूरा हुआ॥ ११। 

देवी-चरित्रोंके पाठका माहात्म्य 


ध्यान 

मैं तीन नेत्रोंबाली दुर्गादेवीका ध्यान करता ( करती ) हूँ, उनके 
श्रीअड्रोंकी प्रभा बिजलीके समान है। वे सिंहके कंधेपर बैठी हुई 
भयंकर प्रतीत होती हैं। हाथोंमें तलवार और ढाल लिये अनेक 
कन्याएँ उनकी सेवामें खड़ी हैं। वे अपने हाथोंमें चक्र, गदा, 
तलवार, ढाल, बाण, धनुष, पाश और तर्जनी मुद्रा धारण किये हुए 
हैं। उनका स्वरूप अग्रिमय है तथा वे माथेपर चन्द्रमाका मुकुट 
धारण करती हैं। 

देवी बोलीं-॥ १॥ देवताओ! जो एकाग्रचित्त होकर 

प्रतिदिन इन स्तुतियोंसे मेरा स्तवन करेगा, उसकी सारी बाधा 
मैं निश्चय ही दूर कर दूँगी॥ २॥ जो मधुकैटभका नाश, 
महिषासुरका वध तथा शुम्भ-निशुम्भके संहारके प्रसङ्गका 
पाठ करेंगे॥ ३॥ तथा अष्टमी, चतुर्दशी और नवमीको भी 
जो एकाग्रचित्त हो भक्तिपूर्वक मेरे उत्तम माहात्म्यका श्रवण 
करेंगे॥ ४॥ उन्हें कोई पाप नहीं छू सकेगा। उनपर पापजनित 
आपत्तियाँ भी नहीं आयेंगी। उनके घरमें कभी दरिद्रता नहीं 
होगी तथा उनको कभी प्रेमीजनोंके विछोहका कष्ट भी नहीं 
भोगना पड़ेगा॥५॥ इतना ही नहीं, उन्हें शत्रुसे, लुटेरोंसे, 
राजासे, शस्त्रसे, अग्निसे तथा जलकी राशिसे भी कभी भय 
नहीं होगा॥ ६॥ इसलिये सबको एकाग्रचित्त होकर भक्तिपूर्वक 
मेरे इस माहात्म्यको सदा पढ़ना और सुनना चाहिये। यह परम 

कल्याणकारक है॥ ७॥ मेरा माहात्म्य महामारीजनित समस्त 
उपद्रवों तथा आध्यात्मिक आदि तीनों प्रकारके उत्पातोंको 
शान्त करनेवाला है॥ ८ ॥ मेरे जिस मन्दिरमें प्रतिदिन विधिपूर्वक 
मेरे इस माहात्म्यका पाठ किया जाता है, उस स्थानको मैं 
कभी नहीं छोड़ती। वहाँ सदा ही मेरा सन्निधान बना रहता 
हे॥ ९॥ बलिदान, पूजा, होम तथा महोत्सवके अवसरोंपर मेरे 
इस चरित्रका पूरा-पूरा पाठ और श्रवण करना चाहिये॥ १०॥ 
ऐसा करनेपर मनुष्य विधिको जानकर या बिना जाने भी 
मेरे लिये जो बलि, पूजा या होम आदि करेगा, उसे मैं बड़ी 
प्रसन्नताके साथ ग्रहण करूंगी॥ ११॥ शरत्कालमें जो वार्षिक 
महापूजा की जाती है, उस अवसरपर जो मेरे इस माहात्म्यको 
भक्तिपूर्वक सुनेगा, वह मनुष्य मेरे प्रसादसे सब बाधाओंसे 

मुक्त तथा धन, धान्य एवं पुत्रसे सम्पन्न होगा- इसमें तनिक 
भी संदेह नहीं है॥ १२-१३॥ मेरे इस माहात्म्य, मेरे प्रादुर्भावकी 
सुन्दर कथाएँ तथा युद्धमें किये हुए मेरे पराक्रम सुननेसे मनुष्य 
निर्भय हो जाता है॥ १४॥ मेरे माहात्म्यका श्रवण करनेवाले 
पुरुषोंके शत्रु नष्ट हो जाते हैं, उन्हें कल्याणकी प्राप्ति होती 
तथा उनका कुल आनन्दित रहता है॥ १५॥ सर्वत्र शान्ति-कर्ममें, 
बुरे स्वप्र दिखायी देनेपर तथा ग्रहजनित भयंकर पीड़ा 
उपस्थित होनेपर मेरा माहात्म्य श्रवण करना चाहिये॥ १६॥ 
इससे सब विश्च तथा भयंकर ग्रह-पीड़ाएँ शान्त हो जाती हैं 
और मनुष्योंद्वारा देखा हुआ दुःस्वप्न शुभ स्वप्रमें परिवर्तित 
हो जाता है॥ १७॥ बालग्रहॉंसे आक्रान्त हुए बालकोंके लिये 
यह माहात्म्य शान्तिकारक है तथा मनुष्योंके संगठनमें फूट 


ह 


~ 
~ 


पापापापापापापापापापापापापापापापापापापापापापापापापापापापापापापामा 


पापापापापापापापापापापापापापापापापापापापापापापापापापापापापापापामा 


पापापापापापापापापापापापापापापापापापापापापापापापापापापापापापापामा 


~ 


पापापापापापापापापापापापापापापापापापापापापापापापापापापापापापापामा 


१४ 


बारहवाँ अध्याय 


होनेपर यह अच्छी प्रकार मित्रता करानेवाला होता है॥ १८॥ 
यह माहात्म्य समस्त दुराचारियोंके बलका नाश करानेवाला 
है। इसके पाठमात्रसे राक्षसों, भूतों और पिशाचोंका नाश हो 
जाता है॥ १९॥ मेरा यह सब माहात्म्य मेरे सामीप्यकी प्राप्ति 
करानेवाला है। पशु, पुष्प, अर्घ्य, धूप, दीप, गन्ध आदि उत्तम 
सामग्रियोंद्वारा पूजन करनेसे, ब्राह्मणोंको भोजन करानेसे, होम 
करनेसे, प्रतिदिन अभिषेक करनेसे, नाना प्रकारके अन्य 
भोगोंका अर्पण करनेसे तथा दान देने आदिसे एक वर्षतक 
जो मेरी आराधना की जाती है और उससे मुझे जितनी प्रसन्नता 
होती है, उतनी प्रसन्नता मेरे इस उत्तम चरित्रका एक बार 
श्रवण करनेमात्रसे हो जाती है। यह माहात्म्य श्रवण करनेपर 
पापोंको हर लेता और आरोग्य प्रदान करता है॥ २०--२२॥ 


श्रीदुर्गासप्तशती 


मेरे प्रादुर्भावका कीर्तन समस्त भूतोंसे रक्षा करता है तथा 
मेरा युद्धविषयक चरित्र दुष्ट दैत्योंका संहार करनेवाला 
है॥ २३॥ इसके श्रवण करनेपर मनुष्योंको शत्रुका भय नहीं 
रहता। देवताओ! तुमने और ब्रह्मर्षियोंने जो मेरी स्तुतियाँ की 
हैं॥ २४॥ तथा ब्रह्माजीने जो स्तुतियाँ की हैं, वे सभी 
कल्याणमयी बुद्द्रि प्रदान करती हैं। वनमें, सूने मार्गमें अथवा 
दावानलसे घिर जानेपर॥ २५॥ निर्जन स्थानमें, लुटेरोंके 
दावमें पड़ जानेपर या शत्रुओंसे पकड़े जानेपर अथवा जंगलमें 
सिंह, व्याघ्र या जंगली हाथियोंके पीछा करनेपर॥ २६ ॥ 
कुपित राजाके आदेशसे वध या बन्धनके स्थानमें ले जाये 
जानेपर अथवा महासागरमें नावपर बैठनेके बाद भारी तूफानसे 
नावके डगमग होनेपर॥ २७॥ और अत्यन्त भयंकर युद्धमें 

बारहवाँ अध्याय 


शस्त्रोंका प्रहार होनेपर अथवा वेदनासे पीडित होनेपर, किं बहुना, 
सभी भयानक बाधाओंके उपस्थित होनेपर॥ २८ ॥ जो मेरे इस 
चरित्रका स्मरण करता है, वह मनुष्य संकटसे मुक्त हो जाता 
है। मेरे प्रभावसे सिंह आदि हिंसक जन्तु नष्ट हो जाते हैं तथा 
लुटेरे और शत्रु भी मेरे चरित्रका स्मरण करनेवाले पुरुषसे दूर 
भागते हैं॥ २९-३०॥ 

ऋषि कहते हैं-॥ ३१॥ यों कहकर प्रचण्ड पराक्रमवाली 
भगवती चण्डिका सब देवताओंके देखते-देखते वहीं अन्तर्धान 
हो गयीं। फिर समस्त देवता भी शत्रुओंके मारे जानेसे निर्भय 
हो पहलेकी ही भाँति यज्ञभागका उपभोग करते हुए अपने- 
अपने अधिकारका पालन करने लगे। संसारका विध्वंस 
करनेवाले महाभयंकर अतुलपराक्रमी देवशत्रु शुम्भ तथा 


श्रीदुर्गासप्तशती 


महाबली निशुम्भके युद्धमें देवीद्वारा मारे जानेपर शेष दैत्य 
पाताललोकमें चले आये॥ ३२ ३५॥ राजन्‌! इस प्रकार 
भगवती अम्बिकादेवी नित्य होती हुई भी पुनः-पुनः प्रकट 
होकर जगतूकी रक्षा करती हैं॥ ३६॥ वे ही इस विश्वको मोहित 
करतीं, वे ही जगत्को जन्म देतीं तथा वे ही प्रार्थना 
करनेपर संतुष्ट हो विज्ञान एवं समृद््रि प्रदान करती हैं॥ ३७॥ 
राजन्‌! महाप्रलयके समय महामारीका स्वरूप धारण करनेवाली 
वे महाकाली ही इस समस्त ब्रह्माण्डमें व्याप्त हैं॥ ३८॥ वे 
ही समय-समयपर महामारी होती और वे ही स्वयं अजन्मा 
होती हुई भी सृष्टिके रूपमें प्रकट होती हैं। वे सनातनी देवी 
ही समयानुसार सम्पूर्ण भूतोंको रक्षा करती हैं॥ ३९॥ 
मनुष्योंके अभ्युदयके समय वे ही घरमें लक्ष्मीके रूपमें स्थित 

बारहवाँ अध्याय 


हो उन्नति प्रदान करती हैं और वे ही अभावके समय दरिद्रता 
बनकर विनाशका कारण होती हैं॥ ४०॥ 
पुष्प, धूप और गन्ध आदिसे पूजन करके उनकी स्तुति 
करनेपर वे धन, पुत्र, धार्मिक बुद्धि तथा उत्तम गति प्रदान करती 
हें॥ ४१॥ 
इस प्रकार श्रीमार्कण्डेयपुराणयें सावार्णिक मन्वन्तरकी कथाके अन्तर्गत देवीयाहात्म्यमें 
*फलस्तुति ' नामक बारहवाँ अध्याय पूरा हुआ॥ १२॥ 


SINS 


तेरहवाँ अध्याय 


सुरथ और वैश्यको देवीका वरदान 


ध्यान 

जो उदयकालके सूर्यमण्डलको-सी कान्ति धारण करनेवाली 
हैं, जिनके चार भुजाएँ और तीन नेत्र हैं तथा जो अपने हाथोंमें 
पाश, अङ्कुश, वर एवं अभयको मुद्रा धारण किये रहती हैं, उन 
शिवादेवीका मैं ध्यान करता ( करती ) हूँ। 

ऋषि कहते हैं-॥ १॥ राजन्‌! इस प्रकार मैंने तुमसे देवीके 
उत्तम माहात्म्यका वर्णन किया। जो इस जगत्को धारण करती हैं, 
उन देवीका ऐसा ही प्रभाव है॥ २॥ वे ही विद्या ( ज्ञान) उत्पन्न 
करती हैं। भगवान्‌ विष्णुकी मायास्वरूपा उन भगवतीके द्वारा ही 

तेरहवाँ अध्याय 


तुम, ये वैश्य तथा अन्यान्य विवेकी जन मोहित होते हैं, मोहित हुए 
हैं तथा आगे भी मोहित होंगे। महाराज! तुम उन्हीं परमेश्वरीकी 
शरणमें जाओ॥ ३-४ ॥ आराधना करनेपर वे ही मनुष्योंको भोग, 
स्वर्ग तथा मोक्ष प्रदान करती हैं॥ ५॥ 

मार्कण्डेयजी कहते हैं-॥ ६॥ क्रोष्टकिजी! मेधामुनिके ये 
वचन सुनकर राजा सुरथने उत्तम व्रतका पालन करनेवाले उन 
महाभाग महर्षिको प्रणाम किया । वे अत्यन्त ममता और राज्यापहरणसे 
बहुत खिन्न हो चुके थे॥ ७-८॥ महामुने! इसलिये विरक्त होकर 
वे राजा तथा वैश्य तत्काल तपस्याको चले गये और वे जगदम्बाके 
दर्शनके लिये नदीके तटपर रहकर तपस्या करने लगे॥ ९॥ वे वैश्य 
उत्तम देवीसूक्तका जप करते हुए तपस्यामें प्रवृत्त हुए। वे दोनों 
नदीके तटपर देवीको मिट्टीकी मूर्ति बनाकर पुष्प, धूप और हवन 


श्रीदुर्गासप्तशती 


आदिके द्वारा उनकी आराधना करने लगे। उन्होंने पहले तो 
आहारको धीरे-धीरे कम किया; फिर बिलकुल निराहार रहकर 
देवीमें ही मन लगाये एकाग्रतापूर्वक उनका चिन्तन आरम्भ 
किया॥ १०-१९॥ वे दोनों अपने शरीरके रक्तसे प्रोक्षित बलि देते 
हुए लगातार तीन वर्षतक संयमपूर्वक आराधना करते रहे॥ १२॥ 
इसपर प्रसन्न होकर जगत्को धारण करनेवाली चण्डिका देवीने 
प्रत्यक्ष दर्शन देकर कहा॥ १३॥ 

देवी बोलीं-॥ १४॥ राजन्‌! तथा अपने कुलको आनन्दित 
करनेवाले वैश्य! तुमलोग जिस वस्तुकी अभिलाषा रखते हो, वह 
मुझसे माँगो। मैं संतुष्ट हूँ, अतः तुम्हें बह सब कुछ दूँगी॥ १५॥ 

मार्कण्डेयजी कहते हैं-॥ १६॥ तब राजाने दूसरे जन्ममें नष्ट 
न होनेवाला राज्य माँगा तथा इस जन्ममें भी शत्रुओंकी सेनाको 

तेरहवाँ अध्याय 


बलपूर्वक नष्ट करके पुनः अपना राज्य प्राप्त कर लेनेका वरदान 
माँगा॥ १७॥ वैश्यका चित्त संसारकी ओरसे खिन्न एवं विरक्त 
हो चुका था और वे बड़े बुद्धिमान्‌ थे; अतः उस समय उन्होंने 
तो ममता और अहंतारूप आसक्तिका नाश करनेवाला ज्ञान 
माँगा॥ १८॥ 

देवी बोलीं-॥ १९॥ राजन्‌! तुम थोड़े ही दिनोंमें शत्रुओंको 
मारकर अपना राज्य प्राप्त कर लोगे। अब वहाँ तुम्हारा राज्य स्थिर 
रहेगा॥ २०-२१॥ फिर मृत्युके पश्चात्‌ तुम भगवान्‌ विवस्वान्‌- 
(सूर्य-) के अंशसे जन्म लेकर इस पृथ्वीपर सावर्णिक मनुके 
नामसे विख्यात होओगे॥ २२-२३॥ वैश्यवर्य! तुमने भी जिस 
वरको मुझसे प्राप्त करनेकी इच्छा की है, उसे देती हूँ। तुम्हें मोक्षके 
लिये ज्ञान प्राप्त होगा॥ २४-२५ ॥ 


श्रीदुर्गासप्तशती 


मार्कण्डेयजी कहते हैं--॥ २६॥ इस प्रकार उन दोनोंको 
मनोवाञ्छित वरदान देकर तथा उनके द्वारा भक्तिपूर्वक अपनी स्तुति 
सुनकर देवी अम्बिका तत्काल अन्तर्धान हो गयीं। इस तरह देवीसे 
वरदान पाकर क्षत्रियोंमें श्रेष्ठ सुरथ सूर्यसे जन्म ले सावर्णि नामक 
मनु होंगे॥ २७--२९॥ 
इस प्रकार श्रीमार्कण्डेयपुराणमें सावर्णिक मन्वन्तरकी कथाके अन्तर्गत देवीमाहात्म्यमें 
“सुरथ और वैश्यको वरदान नामक तेरहवाँ अध्याय पूरा हुआ ॥ १३ ॥ 

उपसंहार 

इस प्रकार सप्तशतीका पाठ पूरा होनेपर पहले नवार्णजप 
करके फिर देवीसूक्तके पाठका विधान है; अतः यहाँ भी 
नवार्ण-विधि उद्धृत की जाती है। सब कार्य पहलेकी ही 
भाँति होंगे। 

विनियोग 

' श्रीगणपतिर्जयति' ऐसा उच्चारण करनेके बाद 
नवार्णमन्त्रका विनियोग इस प्रकार करे--' ३ ' इस श्रीनवार्णमन्त्रके 
ब्रह्मा-विष्णु-रुद्र ऋषि, गायत्री-उष्णिक-अनुष्ठप्‌ छन्द, श्रीमहाकाली- 
महालक्ष्मी-महासरस्वती देवता, ऐं बीज, हीं शक्ति, क्लीं कीलक 
है, श्रीमहाकाली-महालक्ष्मी-महासरस्वतीकी प्रीतिके लिये नवार्णमन्त्रके 
जपमें इनका विनियोग है। 


श्रीदुर्गासप्तशती 


ऋष्यादिन्यास 

ब्रह्मविष्णुरुद्र्ऋषिभ्यो नमः, शिरसि। गायत््युष्णिगनुष्टपूछन्दोभ्यो 
नमः, मुखे। महाकालीमहालक्ष्मीमहासरस्वतीदेवताभ्यो नमः, हृदि। ऐं 
बीजाय नमः, गुह्ये। हीं शक्तये नमः, पादयोः। कुँ कोलकाय नमः, 
नाभौ । 

* 3 ऐं हीं कीं चामुण्डायै विच्चे '--इस मूलमन्त्रसे हाथोंकी शुद्द 
करके करन्यास करे। 

करन्यास 

करन्यासमें हाथकी विभिन्न अंगुलियों, हथेलियों और हाथके 
पृष्ठभागमें मन्त्रोंका न्यास ( स्थापन) किया जाता है; इसी प्रकार 
अङ्कन्यासमें हृदयादि अङ्गोंमें मन्त्रोंकी स्थापना होती है। मन्त्रोंको 
चेतन और मूर्तिमान्‌ मानकर उन-उन अङ्गोंका नाम लेकर उन 

उपसंहार 


मन्त्रमय देवताओंका ही स्पर्श और वन्दन किया जाता है, ऐसा 
करनेसे पाठ या जप करनेवाला स्वयं मन्त्रमय होकर मन्त्रदेवताओंद्वारा 
सर्वथा सुरक्षित हो जाता है। उसके बाहर-भीतरकी शुद्धि होती है, 
दिव्य बल प्राप्त होता है और साधना निर्विष्नतापूर्वक पूर्ण तथा परम 
लाभदायक होती है। 

3 ऐं जु छाभ्यां नमः ( दोनों हाथोंकी तर्जनी अँगुलियोंसे दोनों 
अँगूठोंका स्पर्श )। 

३% हीं तर्जनीभ्यां नमः ( दोनों हाथोंके अँगूठोंसे दोनों तर्जनी 
अँगुलियोंका स्पर्श )। 

३% कूँ मध्यमाभ्यां नमः ( अँगूठोंसे मध्यमा अँगुलियोंका स्पर्श )। 

३% चामुण्डायै अनामिकाभ्यां नमः ( अनामिका अँगुलियोंका 
स्पर्श )। 


श्रीदुर्गासप्तशती 

३ विच्चे कनिष्ठिकाभ्यां नमः (कनिष्ठिका अँगुलियोंका 
स्पर्श )। 

३५ ऐं हीं कों चामुण्डायै विच्चे करतलकरपृष्ठाभ्यां नमः ( हथेलियों 
और उनके पृष्ठभागोंका परस्पर स्पर्श )। 

हृदयादिन्यास 

इसमें दाहिने हाथकी पाँचों अंगुलियोंसे ' हृदय ' आदि अङ्गोंका 
स्पर्श किया जाता है। 

३% ऐं हृदयाय नमः (दाहिने हाथकी पाँचों अँगुलियोंसे 
हृदयका स्पर्श )। 

३% हीं शिरसे स्वाहा ( सिरका स्पर्श )। 

३% कुँ शिखायै वषट्‌ ( शिखाका स्पर्श )। 

३% चामुण्डायै कवचाय हुम्‌ ( दाहिने हाथकी अँगुलियोंसे बायें 

उपसंहार 


कंधेका और बायें हाथकी अँगुलियोंसे दाहिने कंधेका साथ ही 
स्पर्श )। 

३% विच्चे नेत्रत्रयाय वौषट्‌ ( दाहिने हाथकी अँगुलियोंके 
अग्रभागसे दोनों नेत्रों और ललाटके मध्यभागका स्पर्श )। 

३% ऐं हीं की चामुण्डायै विच्चे अस्त्राय फट्‌ ( यह वाक्य पढ़कर 
दाहिने हाथको सिरके ऊपरसे बायीं ओरसे पीछेकी ओर ले जाकर 
दाहिनी ओरसे आगेकी ओर ले आये और तर्जनी तथा मध्यमा 
अँगुलियोंसे बायें हाथकी हथेलीपर ताली बजाये )। 

अक्षरन्यास 

निम्नाङ्कित वाक्योंको पढ़कर क्रमशः शिखा आदिका दाहिने 
हाथकी अंगुलियोंसे स्पर्श करे। 

3७ ऐं नमः, शिखायाम्‌। ३ हीं नमः, दक्षिणनेत्रे। ३७ कं नमः, 


श्रीदुर्गासप्तशती 
वामनेत्रे । ३ चां नमः, दक्षिणकर्णे । ३% मुं नमः, वामकर्णे । ३ डां नमः, 
दक्षिणनासापुटे । ३% यैं नमः, वामनासापुटे । ३ विं नमः, मुखे। ३% 
च्चें नमः, गुह्ये। 
इस प्रकार न्यास करके मूलमन्त्रसे आठ बार व्यापक ( दोनों 
हाथोंद्वारा सिरसे लेकर पैरतकके सब अङ्ठोंका ) स्पर्श करे, फिर 
प्रत्येक दिशामें चुटकी बजाते हुए न्यास करे 
दिङ्न्यास 
3७ ऐं प्राच्यै नमः । 3» ऐं आग्नेय्यै नमः । ३% हीं दक्षिणायै नमः । 
३% हों नैऋत्यै नमः। ३% कं प्रतीच्यै नम: । ३% कुं वायव्यै नमः । 
३% चामुण्डायै उदीच्यै नमः । ३% चामुण्डायै ऐशान्यै नमः । ३७ ऐं हीं 
कु चामुण्डायै विच्चे ऊर्ध्वायै नमः। ३% ऐं हीं कं चामुण्डायै विच्चे 
भूम्यै नमः । 

उपसंहार 


देवी महेश्वरि! तुम गोपनीयसे भी गोपनीय वस्तुकी रक्षा 
करनेवाली हो। मेरे निवेदन किये हुए इस जपको ग्रहण करो। 
तुम्हारी कृपासे मुझे सिद्धि प्राप्त हो। इसे पढ़कर देवीके वाम हस्त 
जप निवेदन करे। 

ध्यान 

भगवान्‌ विष्णुके सो जानेपर मधु और कैटभको मारनेके 
लिये कमलजन्मा ब्रह्माजीने जिनका स्तवन किया था, उन महाकाली 
देवीका मैं सेवन करता ( करती ) हूँ। वे अपने दस हाथोंमें खड्ग, 
चक्र, गदा, बाण, धनुष, परिघ, शूल, भुशुण्डि, मस्तक और शङ्क 
धारण करती हैं। उनके तीन नेत्र हैं। वे समस्त अड्डोंमें दिव्य 
आभूषणोंसे विभूषित हैं। उनके शरीरकी कान्ति नीलमणिके समान 
है तथा वे दस मुख और दस पैरोंसे युक्त हैं। 


श्रीदुर्गासप्तशती 


में कमलके आसनपर बैठी हुई प्रसन्न मुखवाली महिषासुरमर्दिनी 
भगवती महालक्ष्मीका भजन करता ( करती ) हूँ, जो अपने हाथोंमें 
अक्षमाला, फरसा, गदा, बाण, वज्र, पदा, धनुष, कुण्डिका, 
दण्ड, शक्ति, खड्ग, ढाल, शङ्क, घण्टा, मधुपात्र, शूल, पाश 
और चक्र धारण करती हैं। 

जो अपने करकमलोंमें घण्टा, शूल, हल, शङ्क, मूसल, चक्र, 
धनुष और बाण धारण करती हैं, शरद्‌-ऋतुके शोभासम्पन्न 
चन्द्रमाके समान जिनको मनोहर कान्ति है, जो तीनों लोकोंकी 
आधारभूता और शुम्भ आदि दैत्योंका नाश करनेवाली हैं तथा 
गौरीके शरीरसे जिनका प्राकट्य हुआ है, उन महासरस्वती देवीका 
मैं निरन्तर भजन करता (करती) हूँ। 

इस प्रकार न्यास और ध्यान करके मानसिक उपचारसे 

उपसंहार 


देवीकी पूजा करे। फिर १०८ या १००८ बार नवार्णमन्त्रका जप 
करना चाहिये। जप आरम्भ करनेके पहले 'ऐं हीं अक्षमालिकायै 
नम: ' इस मन्त्रसे मालाको पूजा करके इस प्रकार प्रार्थना करे-- 

३% हे महामाये माले! तुम सर्वशक्ति स्वरूपिणी हो । तुम्हारेमें 
समस्त चतुर्वर्ग अधिष्ठित हैं। इसलिये मुझे सिद्धि देनेवाली होओ। 
३» हे माले! मैं तुम्हें दायें हाथसे ग्रहण करता हूँ। मेरे जपमें विघ्लोंका 
नाश करो, जप करते समय किये गये संकल्पित कार्योमें सिद्द्धि 
प्राप्त करनेके लिये और मन्त्र-सिद्धिके लिये मेरे ऊपर प्रसन्न होओ। 

३% अक्षमालाधिपतये सुसिद्धिं देहि देहि सर्वमन्त्रार्थसाधिनि साधय 
साधय सर्वसिद्धिं परिकल्पय परिकल्पय मे स्वाहा। 

इस प्रकार प्रार्थना करके जप आरम्भ करे। जप पूरा करके 
उसे भगवतीको समर्पित करते हुए कहे 


श्रीदुर्गासप्तशती 


देवि महेश्वरि! तुम गोपनीयसे भी गोपनीय वस्तुको रक्षा 
करनेवाली हो। मेरे निवेदन किये हुए इस जपको ग्रहण करो! 
तुम्हारी कृपासे मुझे सिद्धि प्राप्त हो। 
तत्पश्चात्‌ फिर नीचे लिखे अनुसार न्यास करे 
करन्यास 
३% हीं अङ्गुष्ठाभ्यां नमः । ऐसा उच्चारण करके दोनों हाथोंको 
तर्जनी अँगुलियोंसे दोनों अँगूठोंका स्पर्श करे। ३% चं तर्जनीभ्यां 
नमः । ऐसा उच्चारण करके दोनों हाथोंके अँगूठोंसे दोनों तर्जनी 
अँगुलियोंका स्पर्श करे। ३% डिं मध्यमाभ्यां नमः । ऐसा उच्चारण 
करके अँगूठोंसे मध्यमा अँगुलियोंका स्पर्श करे। २ कां 
अनामिकाभ्यां नमः । ऐसा उच्चारण करके अनामिका अँगुलियोंका 
स्पर्श करे। ३% यैं कनिष्ठिकाभ्यां नमः। ऐसा उच्चारण करके 

उपसंहार 


कनिष्ठिका अँगुलियोंका स्पर्श करे। ३% हीं चण्डिकायै करतलकरपृष्ठाभ्यां 
नम: । ऐसा उच्चारण करके हथेलियों और उनके पृष्ठभागोंका 
परस्पर स्पर्श करे। 
हृदयादिन्यास 

तुम खड्गधारिणी, शूलधारिणी, घोररूपा तथा गदा, 
चक्र, शङ्ख और धनुष धारण करनेवाली हो। बाण, भुशुण्डी 
और परिघ--ये भी तुम्हारे अस्त्र हैं। इतना कहकर ' हृदयाय नमः ' 
बोले और दाहिने हाथकी पाँचों अँगुलियोंसे हृदयका 
स्पर्श करे॥ १ ॥ देवि! आप शूलसे हमारी रक्षा करें। अम्बिके! 
आप खड्गसे भी हमारी रक्षा करें तथा घण्टाकी ध्वनि और 
धनुषकी टंकारसे भी हमलोगोंकी रक्षा करें। इतना कहकर 
“शिरसे स्वाहा' बोले और सिरका स्पर्श करे॥ २॥ चण्डिके! 


श्रीदुर्गासप्तशती 


पूर्व, पश्चिम और दक्षिण दिशामें आप हमारी रक्षा करें तथा 
ईश्वरि! अपने त्रिशूलको घुमाकर आप उत्तर दिशामें भी हमारी 
रक्षा करें। इतना कहकर ' शिखायै वषट्‌' बोले और शिखाका 
स्पर्श करे॥ ३॥ तीनों लोकोमें आपके जो परम सुन्दर एवं 
अत्यन्त भयङ्कर रूप विचरते रहते हैं, उनके द्वारा भी आप 
हमारी तथा इस भूलोककी रक्षा करें। इतना कहकर ' कवचाय 
हुम्‌’ बोले और दाहिने हाथकी अँगुलियोंसे बायें कंधेका और 
बायें हाथकी अँगुलियोंसे दाहिने कंधेका साथ ही स्पर्श 
करे॥ ४॥ अम्बिके! आपके कर-पलवोंमें शोभा पानेवाले 
खड्ग, शूल और गदा आदि जो-जो अस्त्र हों, उन सबके 
द्वारा आप सब ओरसे हमलोगोंकी रक्षा करें। इतना कहकर 
“नेत्रत्रयाय वौषट्‌? बोले और दाहिने हाथकी अँगुलियोंके 

अग्रभागसे दोनों नेत्रो और ललाटके मध्यभागका स्पर्श 
करे॥ ५॥ सर्वस्वरूपा, सर्वेश्वरी तथा सब प्रकारकी शक्तियोंसे 
सम्पन्न दिव्यरूपा दुर्गे देवि! सब भयोंसे हमारी रक्षा करो; तुम्हें 
नमस्कार है। इतना कहकर 'अस्त्राय फट्‌' बोले और दाहिने 
हाथको सिरके ऊपरसे बायीं ओरसे पीछेकी ओर ले जाकर 
दाहिनी ओरसे आगेकी ओर ले आये और तर्जनी तथा मध्यमा 
अँगुलियोंसे बायें हाथकी हथेलीपर ताली बजाये॥ ६॥ 
ध्यान 

मैं तीन नेत्रोंवाली दुर्गादेवीका ध्यान करता ( करती ) हूँ, उनके 
श्रीअड्रोंकी प्रभा बिजलीके समान है। वे सिंहके कंधेपर बैठी हुई 
भयंकर प्रतीत होती हैं। हाथोंमें तलवार और ढाल लिये अनेक 
कन्याएँ उनकी सेवामें खड़ी हैं। वे अपने हाथोंमें चक्र, गदा, 

तलवार, ढाल, बाण, धनुष, पाश और तर्जनी मुद्रा धारण किये हुए 
हैं। उनका स्वरूप अग्निमय है तथा वे माथेपर चन्द्रमाका मुकुट 
धारण करती हैं। 


न 
POP) 

विनियोग 

हाथमें जल लेकर यह विनियोग पढ़े 

“३% अहम्‌' इस आठ ऋचाओंवाले सूक्तके वागाम्भूणि ऋषि 
हैं, सच्चित्सुखात्मक सर्वगत परमात्मा देवता हैं, दूसरी ऋचाके 
जगती, शिष्टोंमें त्रिष्टुप्‌ छन्द हैं, देवीमाहात्म्यके पाठमें इसका 
विनियोग किया जाता है। यह पढ़कर हाथका जल दुर्गाजीके 
सान्निध्यमें रख दें। 

ऋग्वेदोक्त देवीसूक्त 
ध्यान 

जो सिंहकी पीठपर विराजमान हैं, जिनके मस्तकपर चन्द्रमाका 
मुकुट है, जो मरकतमणिके समान कान्तिवाली अपनी चार 
भुजाओंमें शङ्ख, चक्र, धनुष और बाण धारण करती हैं, तीन नेत्रोंसे 
सुशोभित होती हैं, जिनके भिन्न-भिन्न अङ्ग बाँधे हुए बाजूबंद, हार, 
कङ्कण, खनखनाती हुई करधनी और रुनझुन करते हुए नूपुरोंसे 
विभूषित हैं तथा जिनके कानोंमें रत्नजटित कुण्डल झिलमिलाते 
रहते हैं, वे भगवती दुर्गा हमारी दुर्गति दूर करनेवाली हों। 

[ महर्षि अम्भूणकी कन्याका नाम वाक्‌ था। वह बड़ी 
ब्रह्मज्ञानिनी थी। उसने देवीके साथ अभिन्नता प्राप्त कर ली थी। 
उसीके ये उद्गार हैं-- ] मैं सच्चिदानन्दमयी सर्वात्मा देवी रुद्र, 
वसु, आदित्य तथा विश्वेदेवगणोंके रूपमें विचरती हूँ। मैं ही मित्र 

और वरुण दोनोंको, इन्द्र और अग्रिको तथा दोनों अश्विनीकुमारोंको 
धारण करती हूँ॥ १॥ मैं ही शत्रुओंके नाशक आकाशचारी देवता 
सोमको, त्वष्टा प्रजापतिको तथा पूषा और भगको भी धारण करती 
हूँ। जो हविष्यसे सम्पन्न हो देवताओंको उत्तम हविष्यकी प्राप्ति 
कराता है तथा उन्हें सोमरसके द्वारा तृप्त करता है, उस यजमानके 
लिये मैं ही उत्तम यज्ञका फल और धन प्रदान करती हूँ॥ २॥ मैं 
सम्पूर्ण जगतको अधीश्वरी, अपने उपासकोंको धनको प्राप्ति 
करानेवाली, साक्षात्कार करने योग्य परब्रह्मको अपनेसे अभिन्नरूपमें 
जाननेवाली तथा पूजनीय देवताओंमें प्रधान हूँ। मैं प्रपञ्चरूपसे 
अनेक भावोंमें स्थित हूँ। सम्पूर्ण भूतोंमें मेरा प्रवेश है। अनेक 
स्थानोंमें रहनेवाले देवता जहाॉँ-कहीं जो कुछ भी करते हैं, वह सब 
मेरे लिये करते हैं॥ ३॥ जो अन्न खाता है, वह मेरी शक्तिसे ही 

खाता है| क्योंकि मैं ही भोक्त--शक्ति हूँ ]; इसी प्रकार जो देखता 
है, जो साँस लेता है तथा जो कही हुई बात सुनता है, वह मेरी 
ही सहायतासे उक्त सब कर्म करनेमें समर्थ होता है। जो मुझे इस 
रूपमें नहीं जानते, वे न जाननेके कारण ही दीन-दशाको प्राप्त होते 
जाते हैं। हे बहुश्रुत! मैं तुम्हें श्रद्धासे प्राप्त होनेवाले ब्रह्मतत्त्वका 
उपदेश करती हूँ, सुनो--॥ ४॥ मैं स्वयं ही देवताओं और 
मनुष्योंद्वारा सेवित इस दुर्लभ तत्त्वका वर्णन करती हूँ। मैं जिस- 
जिस पुरुषकी रक्षा करना चाहती हूँ, उस-उसको सबकी अपेक्षा 
अधिक शक्तिशाली बना देती हूँ। उसीको सृष्टिकर्ता ब्रह्मा, 
परोक्षज्ञान-सम्पन्न ऋषि तथा उत्तम मेधाशक्तिसे युक्त बनाती 
हूँ॥ ५॥ मैं ही ब्रहाद्वेषी हिंसक असुरोंका वध करनेके लिये रुद्रके 
धनुषको चढ़ाती हूँ। मैं ही शरणागतजनोंकी रक्षाके लिये शत्रुओंसे 

युद्ध करती हूँ तथा अन्तर्यामीरूपसे पृथ्वी और आकाशके भीतर 
व्याप्त रहती हूँ॥ ६॥ मैं ही इस जगत्के पितारूप आकाशको 
सर्वाधिष्ठानस्वरूप परमात्माके ऊपर उत्पन्न करती हूँ। समुद्र- 
( सम्पूर्ण भूतोंके उत्पत्तिस्थान परमात्मा- ) में तथा जल-( बुद्धिको 
व्यापक वृत्तियों- ) में मेरे कारण-( कारणस्वरूप चैतन्य ब्रह्म- ) 
की स्थिति है; अतएव मैं समस्त भुवनमें व्याप्त रहती हूँ तथा उस 
स्वर्गलोकका भी अपने शरीरसे स्पर्श करती हूँ॥ ७॥ मैं कारणरूपसे 
जब समस्त विश्वकी रचना आरम्भ करती हूँ, तब दूसरोंकी प्रेरणाके 
बिना स्वयं ही वायुकी भाँति चलती हूँ, स्वेच्छासे ही कर्ममें प्रवृत्त 
होती हूँ। मैं पृथ्वी और आकाश दोनोंसे परे हूँ। अपनी महिमासे 
ही मैं ऐसी हुई हूँ॥ ८॥ 

देवता बोले--देवीको नमस्कार है, महादेवी शिवाको सर्वदा 
नमस्कार है। प्रकृति एवं भद्राको प्रणाम है। हमलोग नियमपूर्वक 
जगदम्बाको नमस्कार करते हैं॥ १॥ रौद्राको नमस्कार है । नित्या, 
गौरी एवं धात्रीको बारंबार नमस्कार है । ज्योत्स्वामयी, चन्द्ररूपिणी 
एवं सुखस्वरूपा देवीको सतत प्रणाम है॥ २॥ शरणागतोंका 
कल्याण करनेवाली वृद्धि एवं सिद्धिरूपा देवीको हम बारंबार 
नमस्कार करते हैं। नैऋती ( राक्षसोंकी लक्ष्मी ), राजाओंकी लक्ष्मी 
तथा शर्वाणी ( शिवपत्नी )-स्वरूपा आप जगदम्बाको बार-बार 
नमस्कार है॥ ३॥ दुर्गा, दुर्गपारा ( दुर्गम संकटसे पार उतारनेवाली ), 
सारा (सबकी सारभूता), सर्वकारिणी, ख्याति, कृष्णा और 

धूम्रादेबीको सर्वदा नमस्कार है॥ ४॥ अत्यन्त सौम्य तथा अत्यन्त 
रौद्ररूपा देवीको हम नमस्कार करते हैं, उन्हें हमारा बारंबार प्रणाम 
है। जगत्‌की आधारभूता कृति देवीको बारंबार नमस्कार है॥ ५॥ 
जो देवी सब प्राणियोंमें विष्णुमायाके नामसे कही जाती हैं, उनको 
नमस्कार, उनको नमस्कार, उनको बारंबार नमस्कार है॥ ६॥ 
जो देवी सब प्राणियोंमें चेतना कहलाती हैं, उनको नमस्कार, 
उनको नमस्कार, उनको बारंबार नमस्कार है॥ ७॥ जो देवी सब 
प्राणियोंमें बुद्धिरूपसे स्थित हैं, उनको नमस्कार, उनको नमस्कार, 
उनको बारंबार नमस्कार है॥ ८ ॥ जो देवी सब प्राणियोंमें निद्रारूपसे 
स्थित हैं, उनको नमस्कार, उनको नमस्कार, उनको बारंबार 
नमस्कार है॥९॥ जो देवी सब प्राणियोंमें क्षुधारूपसे 
स्थित हैं, उनको नमस्कार, उनको नमस्कार, उनको बारंबार 

नमस्कार हे॥ १०॥ जो देवी सब प्राणियोंमें छायारूपसे स्थित हें, 
उनको नमस्कार, उनको नमस्कार, उनको बारंबार नमस्कार 
है॥ ११॥ जो देवी सब प्राणियोंमें शक्तिरूपसे स्थित हैं, उनको 
नमस्कार, उनको नमस्कार, उनको बारंबार नमस्कार है॥ १२ ॥ जो 
देवी सब प्राणियोंमें तृष्णारूपसे स्थित हैं, उनको नमस्कार, उनको 
नमस्कार, उनको बारंबार नमस्कार है॥ १३॥ जो देवी सब 
प्राणियोंमें क्षान्ति-( क्षमा- ) रूपसे स्थित हैं, उनको नमस्कार, 
उनको नमस्कार, उनको बारंबार नमस्कार है॥ १४॥ जो देवी सब 
प्राणियोंमें जातिरूपसे स्थित हैं, उनको नमस्कार, उनको नमस्कार, 
उनको बारंबार नमस्कार है॥ १५॥ जो देवी सब प्राणियोंमें 
लज्ारूपसे स्थित हैं, उनको नमस्कार, उनको नमस्कार, उनको 
बारंबार नमस्कार है॥ १६॥ जो देवी सब प्राणियोंमें शान्तिरूपसे 

स्थित हैं, उनको नमस्कार, उनको नमस्कार, उनको बारंबार 
नमस्कार है॥ १७॥ जो देवी सब प्राणियोंमें श्रद्धारूपसे स्थित हैं, 
उनको नमस्कार, उनको नमस्कार, उनको बारंबार नमस्कार 
है॥ १८॥ जो देवी सब प्राणियोंमें कान्तिरूपसे स्थित हैं, उनको 
नमस्कार, उनको नमस्कार, उनको बारंबार नमस्कार है॥ १९॥ जो 
देवी सब प्राणियोंमें लक्ष्मीरूपसे स्थित हैं, उनको नमस्कार, उनको 
नमस्कार, उनको बारंबार नमस्कार है॥ २०॥ जो देवी सब 
प्राणियोंमें वृत्तिरूपसे स्थित हैं, उनको नमस्कार, उनको नमस्कार, 
उनको बारंबार नमस्कार है॥ २१॥ जो देवी सब प्राणियोंमें 
स्मृतिरूपसे स्थित हैं, उनको नमस्कार, उनको नमस्कार, उनको 
बारंबार नमस्कार है॥ २२॥ जो देवी सब प्राणियोंमें दयारूपसे 
स्थित हैं, उनको नमस्कार, उनको नमस्कार, उनको बारंबार 

नमस्कार है॥ २३॥ जो देवी सब प्राणियोंमें तुष्टिरूपसे स्थित हैं, 
उनको नमस्कार, उनको नमस्कार, उनको बारंबार नमस्कार 
है॥ २४॥ जो देवी सब प्राणियोंमें मातारूपसे स्थित हैं, उनको 
नमस्कार, उनको नमस्कार, उनको बारंबार नमस्कार है॥ २५॥ जो 
देवी सब प्राणियोंमें भ्रान्तिरूपसे स्थित हैं, उनको नमस्कार, उनको 
नमस्कार, उनको बारंबार नमस्कार है॥ २६ ॥ जो जीवोंके इन्द्रियवर्गकी 
अधिष्ठात्री देवी एवं सब प्राणियोंमें सदा व्याप्त रहनेवाली हैं, उन 
व्यास्तिदेवीको बारंबार नमस्कार है॥ २७॥ जो देवी चैतन्यरूपसे इस 
सम्पूर्ण जगत्को व्याप्त करके स्थित हैं, उनको नमस्कार, उनको 
नमस्कार, उनको बारंबार नमस्कार है॥ २८॥ पूर्वकालमें अपने 
अभीष्टकी प्राप्ति होनेसे देवताओंने जिनकी स्तुति की तथा देवराज 
इन्द्रने बहुत दिनोंतक जिनका सेवन किया, वह कल्याणको 

र ईश्वरी हमारा कल्याण और मङ्गल करे तथा सारी 
आपत्तियोंका नाश कर डाले॥ २९ ॥ उद्दण्ड दैत्यांसे सताये हुए हम 
सभी देवता जिन परमेश्वरीको इस समय नमस्कार करते हैं तथा जो 
भक्तिसे विनम्र पुरुषोंद्वारा स्मरण की जानेपर तत्काल ही सम्पूर्ण 
विपत्तियोंका नाश कर देती हैं, वे जगदम्बा हमारा संकट दूर 
करें॥ ३०॥* 


क. 000 
Pop, 


* इसके बाद 'प्राधानिक' आदि तीनों रहस्योंका पाठ करे। 

विनियोग 

सप्तशतीके इन तीनों रहस्योंके नारायण ऋषि, अनुष्टुप्‌ छन्द 
तथा महाकाली, महालक्ष्मी एवं महासरस्वती देवता हैं। शास्त्रोक्त 
फलकी प्राप्तिके लिये जपमें इनका विनियोग होता है। 

राजा बोले--भगवन्‌! आपने चण्डिकाके अवतारोंकी कथा 
मुझसे कही । ब्रह्मन्‌! अब इन अवतारोंकी प्रधान प्रकृतिका निरूपण 
कीजिये॥ १॥ द्विजश्रेष्ठ! मैं आपके चरणोंमें पड़ा हूँ। मुझे देवीके 
जिस स्वरूपकी और जिस विधिसे आराधना करनी है, वह सब 
यथार्थरूपसे बतलाइये॥ २॥ 

ऋषि कहते हैं--राजन्‌! यह रहस्य परम गोपनीय है। इसे 
किसीसे कहने योग्य नहीं बतलाया गया है; किंतु तुम मेरे भक्त 

हो, इसलिये तुमसे न कहने योग्य मेरे पास कुछ भी नहीं है॥ ३॥ 
त्रिगुणमयी परमेश्वरी महालक्ष्मी ही सबका आदि कारण हैं। वे ही 
दृश्य और अदृश्यरूपसे सम्पूर्ण विश्वको व्याप्त करके स्थित हैं॥ ४॥ 

राजन्‌! वे अपनी चार भुजाओंमें मातुलुङ्ग ( बिजोरेका फल ), 
गदा, खेट ( ढाल ) एवं पानपात्र और मस्तकपर नाग, लिङ्ग तथा 
योनि-इन वस्तुओंको धारण करती हें ॥ ५॥ तपाये हुए सुवर्णके 
समान उनको कान्ति है, तपाये हुए सुवर्णके ही उनके भूषण हैं। 
उन्होंने अपने तेजसे इस शून्य जगत्को परिपूर्ण किया है॥ ६॥ 
परमेश्वरी महालक्ष्मीने इस सम्पूर्ण जगतको शून्य देखकर केवल 
तमोगुणरूप उपाधिके द्वारा एक अन्य उत्कृष्ट रूप धारण किया॥ ७॥ 
वह रूप एक नारीके रूपमें प्रकट हुआ, जिसके शरीरकी कान्ति 
निखरे हुए काजलकी भाँति काले रंगकी थी, उसका श्रेष्ठ मुख 

दाढ़ोंसे सुशोभित था। नेत्र बड़े-बड़े और कमर पतली थी॥ ८ ॥ 
उसकी चार भुजाएँ ढाल, तलवार, प्याले और कटे हुए मस्तकसे 
सुशोभित थीं। वह वक्षःस्थलपर कबन्ध-( धड़- ) की तथा मस्तकपर 
मुण्डोंकी माला धारण किये हुए थी॥ ९॥ इस प्रकार प्रकट हुई 
स्त्रियोंमें श्रेष्ठ तामसीदेवीने महालक्ष्मीसे कहा-- माताजी! आपको 
नमस्कार है। मुझे मेरा नाम और कर्म बताइये ' ॥ १० ॥ तब महालक्ष्मीने 
स्त्रियोंमें श्रेष्ठ उस तामसीदेवीसे कहा-- मैं तुम्हें नाम प्रदान करती 
हूँ और तुम्हारे जो-जो कर्म हैं, उनको भी बतलाती हूँ, ॥ १९॥ 
महामाया, महाकाली, महामारी, क्षुधा, तृषा, निद्रा, तृष्णा, एकवीरा, 
कालरात्रि तथा दुरत्यया ॥ १२॥ ये तुम्हारे नाम हैं, जो कर्मोके 
द्वारा लोकमें चरितार्थ होंगे। इन नामोंके द्वारा तुम्हारे कर्माको 
जानकर जो उनका पाठ करता है, वह सुख भोगता है'॥ १३॥ 

राजन्‌! महाकालीसे यों कहकर महालक्ष्मीने अत्यन्त शुद्ध सत्त्वगुणके 
द्वारा दूसरा रूप धारण किया, जो चन्द्रमाके समान गौरवर्ण था॥ १४॥ 
वह श्रेष्ठ नारी अपने हाथोंमें अक्षमाला, अङ्कुश, वीणा तथा पुस्तक 
धारण किये हुए थी। महालक्ष्मीने उसे भी नाम प्रदान किये॥ १५॥ 
महाविद्या, महावाणी, भारती, वाकू, सरस्वती, आर्या, ब्राह्मी, 
कामधेनु, वेदगर्भा और धीश्चरी ( बुद्धिकी स्वामिनी )--ये तुम्हारे 
नाम होंगे॥ ९६ ॥ तदनन्तर महालक्ष्मीने महाकाली और महासरस्वतीसे 
कहा-- देवियो! तुम दोनों अपने-अपने गुणोंके योग्य स्त्री-पुरुषके 
जोड़े उत्पन्न करो '॥ १७॥ 

उन दोनोंसे यों कहकर महालक्ष्मीने पहले स्वयं ही स्त्री- 
पुरुषका एक जोड़ा उत्पन्न किया। वे दोनों हिरण्यगर्भ ( निर्मल 
ज्ञानसे सम्पन्न ) सुन्दर तथा कमलके आसनपर विराजमान थे। 

उनमेंसे एक स्त्री थी और दूसरा पुरुष॥ १८॥ तत्पश्चात्‌ माता 
महालक्ष्मीने पुरुषको ब्रह्मन्‌! विधे! विरिञ्च! तथा धातः! इस प्रकार 
सम्बोधित किया और स्त्रीको श्री! पद्या! कमला! लक्ष्मी! इत्यादि 
नामोंसे पुकारा॥ १९॥ इसके बाद महाकाली और महासरस्वतीने 
भी एक-एक जोड़ा उत्पन्न किया। इनके भी रूप और नाम मैं तुम्हें 
बतलाता हूँ॥ २०॥ महाकालीने कण्ठमें नील चिह्से युक्त, लाल 
भुजा, श्वेत शरीर और मस्तकपर चन्द्रमाका मुकुट धारण करनेवाले 
पुरुषको तथा गोरे रंगकी स्त्रीको जन्म दिया॥ २१ ॥ वह पुरुष रुद्र, 
शंकर, स्थाणु, कपर्दी और त्रिलोचनके नामसे प्रसिद्ध हुआ तथा 
स्त्रीके त्रयी, विद्या, कामधेनु, भाषा, अक्षरा और स्वरा-ये नाम 
हुए॥ २२॥ राजन्‌! महासरस्वतीने गोरे रंगकी स्त्री और श्याम 
रंगके पुरुषको प्रकट किया। उन दोनोंके नाम भी में तुम्हें 

बतलाता हूँ॥ २३ ॥ उनमें पुरुषके नाम विष्णु, कृष्ण, हृषीकेश, 
वासुदेव और जनार्दन हुए तथा स्त्री उमा, गौरी, सती, चण्डी, 
सुन्दरी, सुभगा और शिवा--इन नामोसे प्रसिद्ध हुई॥ २४॥ इस 
प्रकार तीनों युवतियाँ ही तत्काल पुरुषरूपको प्राप्त हुई । इस बातको 
ज्ञाननेत्रवाले लोग ही समझ सकते हैं। दूसरे अज्ञानीजन इस 
रहस्यको नहीं जान सकते॥ २५॥ राजन्‌! महालक्ष्मीने त्रयीविद्यारूपा 
सरस्वतीको ब्रह्माके लिये पल्नीरूपमें समर्पित किया, रुद्रको 
वरदायिनी गौरी तथा भगवान्‌ वासुदेवको लक्ष्मी दे दी॥ २६॥ इस 
प्रकार सरस्वतीके साथ संयुक्त होकर ब्रह्माजीने ब्रह्माण्डको उत्पन्न 
किया और परम पराक्रमी भगवान्‌ रुद्रने गौरीके साथ मिलकर 
उसका भेदन किया॥ २७॥ राजन्‌! उस ब्रह्माण्डमें प्रधान ( महत्तत्त्व ) 
आदि कार्यसमूह-पञ्चमहाभूतात्मक समस्त स्थावर-जङ्गमरूप 

झर उत्पत्ति हुई ॥ २८॥ फिर लक्ष्मीके साथ भगवान्‌ विष्णुने 
उस जगतूका पालन-पोषण किया और प्रलयकालमें गौरीके साथ 
महेश्वरने उस सम्पूर्ण जगतूका संहार किया ॥ २९॥ 

महाराज! महालक्ष्मी ही सर्वसत्त्वमयी तथा सब सत्त्वोंकी 
अधीश्वरी हैं। वे ही निराकार और साकाररूपमें रहकर नाना 
प्रकारके नाम धारण करती हैं॥ ३० ॥ सगुणवाचक सत्य, ज्ञान,चित्‌, 
महामाया आदि नामान्तरोंसे इन महालक्ष्मीका निरूपण करना 
चाहिये। केवल एक नाम-( महालक्ष्मीमात्र-) से अथवा अन्य 


प्रत्यक्ष आदि प्रमाणसे उनका वर्णन नहीं हो सकता॥ ३९॥ 
प्राधानिक रहस्य * सम्पूर्ण 


“>. नित 


* प्रथम रहस्यमें परा शक्ति महालक्ष्मीके स्वरूपका प्रतिपादन किया गया है; महालक्ष्मी ही देवीकी 
समस्त विकृतियों-( अवतारों-)की प्रधान प्रकृति हैं, अतएव इस प्रकरणको प्राकृतिक या प्राधानिक रहस्य 


श्रीदुर्गासप्तशती 


कहते हैं । इसके अनुसार महालक्ष्मी ही सब प्रपञ्च तथा सम्पूर्ण अवतारोंका आदि कारण हें । तीनों गुणोंकी 
साम्यावस्थारूपा प्रकृति भी उनसे भिन्न नहीं है। स्थूल-सूक्ष्म, दृश्य-अदृश्य अथवा व्यक्त-अव्यक्त-सब 
उन्हींके स्वरूप हैं। वे सर्वत्र व्यापक हैं । अस्ति, भाति, प्रिय, नाम और रूप--सब वे ही हैं । वे सच्चिदानन्दमयी 
परमेश्वरी सूक्ष्मरूपसे सर्वत्र व्याप्त होती हुई भी भक्तोंपर अनुग्रह करनेके लिये परम दिव्य चिन्मय सगुणरूपसे 
भी सदा विराजमान रहती हैं। उनके उस श्रीविग्रहकी कान्ति तपाये हुए सुवर्णकी भाँति है। वे अपने चार 
हाथोंमें मातुलुङ्ग (बिजौरा), गदा, खेट (ढाल) और पानपात्र धारण करती हैं तथा मस्तकपर नाग, लिङ्ग और 
योनि धारण किये रहती हैं । भुवनेश्वरी-संहिताके अनुसार मातुलुङ्ग कर्मराशिका, गदा क्रियाशक्तिका, खेट 
ज्ञानशक्तिका और पानपात्र तुरीय वृत्ति-( अपने सच्चिदानन्दमय स्वरूपमें स्थिति-) का सूचक है । इसी प्रकार 
नागसे कालका, योनिसे प्रकृतिका और लिङ्गसे पुरुषका ग्रहण होता है । तात्पर्य यह कि प्रकृति, पुरुष और 
काल-तीनोंका अधिष्ठान परमेश्वरी महालक्ष्मी ही हैं। उक्त चतुर्भुजा महालक्ष्मीके किस हाथमें कौन-से 
आयुध हैं, इसमें भी मतभेद है । रेणुका-माहात्म्यमें बताया गया है, दाहिनी ओरके नीचेके हाथमें पानपात्र और 
ऊपरके हाथमें गदा है। बायीं ओरके ऊपरके हाथमें खेट तथा नीचेके हाथमें श्रीफल है, परंतु वैकृतिक 
रहस्यमें ' दक्षिणाधःकरक्रमात्‌' कहकर जो क्रम दिखाया गया है, उसके अनुसार दाहिनी ओरके निचले हाथमें 
मातुलुङ्ग, ऊपरवाले हाथमें गदा, बायीं ओरके ऊपरवाले हाथमें खेट तथा नीचेवाले हाथमें पानपात्र है । 
चतुर्भुजा महालक्ष्मीने क्रमशः तमोगुण और सत्त्वगुणरूप उपाधिके द्वारा अपने दो रूप और प्रकट किये, 
जिनकी क्रमशः महाकाली और महासरस्वतीके नामसे प्रसिद्धि हुई ये दोनों सप्तशतीके प्रथम चरित्र और उत्तर 
चरित्रमें वर्णित महाकाली और महासरस्वतीसे भिन्न हैं; क्योंकि ये दोनों ही चतुर्भुजा हैं और उक्त चरित्रोंमें 
वर्णित महाकालीके दस तथा महासरस्वतीके आठ भुजाएँ हैं । चतुर्भुजा महाकालीके हाथोंमें खड्ग, पानपात्र, 
मस्तक और ढाल हैं; इनका क्रम भी पूर्ववत्‌ ही है। चतुर्भुजा सरस्वतीके हाथोंमें अक्षमाला, अङ्कुश, वीणा और 

पुस्तक शोभा पाते हैं। इनका भी पहले-जैसा ही क्रम है। फिर इन तीनों देवियोंने स्त्री-पुरुषका एक-एक 
जोड़ा उत्पन्न किया। महाकालीसे शङ्कर और सरस्वती, महालक्ष्मीसे ब्रह्मा और लक्ष्मी तथा महासरस्वतीसे 
विष्णु और गौरीका प्रादुर्भाव हुआ। इनमें लक्ष्मी विष्णुको, गौरी शङ्करको तथा सरस्वती ब्रह्माजीको प्राप्त हुई । 
पत्नीसहित ब्रह्माने सृष्टि, विष्णुने पालन और रुद्रने संहारका कार्य सँभाला । इन अवतारोंका क्रम इस प्रकार है-- 


चतुर्भुजा महालक्ष्मी (मूल प्रकृति) 


“अं | 
चतुर्भुजा ल चतुर्भुजा म लिस 
शङ्कर-सरस्वती विष्णु और गौरी 


ब्रह्मा और लक्ष्मी 


/>.“ नि“ 


अथ वैकृतिक रहस्य 


ऋषि कहते हैं-राजन्‌! पहले जिन सत्त्वप्रधाना त्रिगुणमयी 
महालक्ष्मीके तामसी आदि भेदसे तीन स्वरूप बतलाये गये, वे 
ही शर्वा, चण्डिका, दुर्गा, भद्रा और भगवती आदि अनेक नामोंसे 
कही जाती हैं॥ १॥ तमोगुणमयी महाकाली भगवान्‌ विष्णुकी 
योगनिद्रा कही गयी हैं। मधु और कैटभका नाश करनेके लिये 
ब्रह्माजीने जिनकी स्तुति की थी, उन्हींका नाम महाकाली है॥ २॥ 
उनके दस मुख, दस भुजाएँ और दस पैर हैं। वे काजलके समान 
काले रंगकी हैं तथा तीस नेत्रोंकी विशाल पङ्किसे सुशोभित होती 
हैं॥ ३॥ भूपाल! उनके दाँत और दाढ़ें चमकती रहती हैं। यद्यपि 
उनका रूप भयंकर है, तथापि वे रूप, सौभाग्य, कान्ति एवं 

वैकृतिक रहस्य 


महती सम्पदाकी अधिष्ठान ( प्रास्तिस्थान ) हैं॥ ४॥ वे अपने हाथोंमें 
खड्ग, बाण, गदा, शूल, चक्र, शङ्क, भुशुण्डि, परिघ, धनुष 
तथा जिससे रक्त चूता रहता है, ऐसा कटा हुआ मस्तक धारण 
करती हैं॥ ५॥ 

ये महाकाली भगवान्‌ विष्णुकी दुस्तर माया हैं। आराधना करनेपर 
ये चराचर जगत्‌को अपने उपासकके अधीन कर देती हैं॥ ६॥ 

सम्पूर्ण देवताओंके अड्डोंसे जिनका प्रादुर्भाव हुआ था, वे 
अनन्त कान्तिसे युक्त साक्षात्‌ महालक्ष्मी हैं। उन्हें ही त्रिगुणमयी 
प्रकृति कहते हैं तथा वे ही महिषासुरका मर्दन करनेवाली हें ॥७॥ 
उनका मुख गोरा, भुजाएँ श्याम, स्तनमण्डल अत्यन्त श्वेत, 
कटिभाग और चरण लाल तथा जङ्घा और पिंडली नीले रंगको 
हैं। अजेय होनेके कारण उनको अपने शौर्यका अभिमान है॥ ८॥ 


श्रीदुर्गासप्तशती 


कटिके आगेका भाग बहुरंगे सस्त्रसे आच्छादित होनेके कारण 
अत्यन्त सुन्दर एवं विचित्र दिखायी देता है। उनकी माला, वस्त्र, 
आभूषण तथा अङ्गराग सभी विचित्र हैं। वे कान्ति, रूप और 
सौभाग्यसे सुशोभित हैं॥ ९॥ यद्यपि उनकी हजारों भुजाएँ हैं, 
तथापि उन्हें अठारह भुजाओंसे युक्त मानकर उनको पूजा करनी 
चाहिये। अब उनके दाहिनी ओरके निचले हाथोंसे लेकर बायीं 
ओरके निचले हाथोंतकमें क्रमशः जो अस्त्र हैं, उनका वर्णन 
किया जाता है॥ १०॥ अक्षमाला, कमल, बाण, खड्ग, वज्र, 
गदा, चक्र, त्रिशूल, परशु, शङ्ख, घण्टा, पाश, शक्ति, दण्ड, 
चर्म (ढाल), धनुष, पानपात्र और कमण्डलु इन आयुधोंसे 
उनकी भुजाएँ विभूषित हैं। वे कमलके आसनपर विराजमान हैं, 
सर्वदेवमयी हैं तथा सबकी ईश्वरी हैं। राजन्‌! जो इन महालक्ष्मीदेबीका 

पूजन करता है, वह सब लोको तथा देवताओंका भी स्वामी 
होता है॥ ११--१३॥ 

जो एकमात्र सत्त्वगुणके आश्रित हो पार्वतीजीके शरीरसे 
प्रकट हुई थीं तथा जिन्होंने शुम्भ नामक दैत्यका संहार किया था, 
वे साक्षात्‌ सरस्वती कही गयी हैं॥ १४॥ पृथ्वीपते! उनके आठ 
भुजाएँ हैं तथा वे अपने हाथोंमें क्रमशः बाण, मुसल, शूल, चक्र, 
शङ्ख, घण्टा, हल एवं धनुष धारण करती हैं ॥ १५॥ ये सरस्वतीदेवी, 
जो निशुम्भका मर्दन तथा शुम्भासुरका संहार करनेवाली हैं, 
भक्तिपूर्वक पूजित होनेपर सर्वज्ञता प्रदान करती हैं॥ १६॥ 

राजन्‌! इस प्रकार तुमसे महाकाली आदि तीनों मूर्तियोंके 
स्वरूप बतलाये, अब जगन्माता महालक्ष्मीकी तथा इन महाकाली 
आदि तीनों मूर्तियोंकी पृथक्‌-पृथक्‌ उपासना श्रवण करो॥ १७॥ 


श्रीदुर्गासप्तशती 


जब महालक्ष्मीकी पूजा करनी हो, तब उन्हें मध्यमें स्थापित करके 
उनके दक्षिण और वामभागमें क्रमशः महाकाली और महासरस्वतीका 
पूजन करना चाहिये और पृष्ठभागमें तीनों युगल देवताओंकी पूजा 
करनी चाहिये॥ १८ ॥ महालक्ष्मीके ठीक पीछे मध्यभागमें सरस्वतीके 
साथ ब्रह्माका पूजन करे। उनके दक्षिणभागमें गौरीके साथ रुद्रकी 
पूजा करे तथा वामभागमें लक्ष्मीसहित विष्णुका पूजन करे। 
महालक्ष्मी आदि तीनों देवियोंके सामने निम्नाङ्कित तीन देवियोंको 
भी पूजा करनी चाहिये॥ १९॥ मध्यस्थ महालक्ष्मीके आगे 
मध्यभागमें अठारह भुजाओंवाली महालक्ष्मीका पूजन करे। उनके 
वामभागमें दस मुखोंबाली महाकालीका तथा दक्षिणभागमें आठ 
भुजाओंवाली महासरस्वतीका पूजन करे॥ २०॥ राजन्‌! जब 
केवल अठारह भुजाओंवाली महालक्ष्मीका अथवा दशमुखी 

कालीका या अष्टभुजा सरस्वतीका पूजन करना हो, तब सब 
अरिष्टोंकी शान्तिके लिये इनके दक्षिणभागमें कालकी और 
वामभागमें मृत्युकी भी भलीभाँति पूजा करनी चाहिये। जब 
शुम्भासुरका संहार करनेवाली अष्ट्रभुजादेवीकी पूजा करनी हो, 
तब उनके साथ उनकी नौ शक्तियोंका और दक्षिणभागमें रुद्र 
एवं वामभागमें गणेशजीका भी पूजन करना चाहिये ( ब्राह्मी, 
माहेश्वरी, कौमारी, वैष्णवी, वाराही, नारसिंही, ऐन्द्री, शिवदूती 
तथा चामुण्डा--ये नौ शक्तियाँ हैं )। “नमो देवे ' इस 
स्तोत्रसे महालक्ष्मीकी पूजा करनी चाहिये॥ २१--२३॥ तथा 
उनके तीन अवतारोंकी पूजाके समय उनके चरित्रोंमें जो 
स्तोत्र और मन्त्र आये हैं, उन्हींका उपयोग करना चाहिये। 
अठारह भुजाओंवाली महिषासुरमर्दिनी महालक्ष्मी ही विशेषरूपसे 

आ हैं; क्योंकि वे ही महालक्ष्मी, महाकाली तथा महासरस्वती 
कहलाती हैं। वे ही पुण्य-पापोंकी अधीश्वरी तथा सम्पूर्ण लोकोंकी 
महेश्वरी हैं॥ २४-२५॥ जिसने महिषासुरका अन्त करनेवाली 
महालक्ष्मीकी भक्तिपूर्वक आराधना की है, वही संसारका स्वामी 
है। अतः जगतको धारण करनेवाली भक्तवत्सला भगवती 
चण्डिकाकी अवश्य पूजा करनी चाहिये॥ २६॥ 

अर्घ्य आदिसे, आभूषणोंसे, गन्ध, पुष्प, अक्षत, धूप, दीप 
तथा नाना प्रकारके भक्ष्य पदार्थाँसे युक्त नेवेद्यॉंसे, रक्तसिञ्चित 
बलिसे, मांससे तथा मदिरासे भी देवीका पूजन होता है।* ( राजन्‌! 


बलि और मांस आदिसे की जानेवाली पूजा ब्राह्मणोंको छोड़कर 


* जो लोग मांस और मदिराका व्यवहार करते हैं, उन्हीं लोगोंके लिये मांस-मदिराद्वारा पूजनका 
विधान है। शेष लोगोंको मांस-मदिरा आदिके द्वारा पूजा नहीं करनी चाहिये । 

बतायी गयी है। उनके लिये मांस और मदिरासे कहीं भी पूजाका 
विधान नहीं है। ) प्रणाम, आचमनके योग्य जल, सुगन्धित चन्दन, 
कपूर तथा ताम्बूल आदि सामग्रियोंको भक्तिभावसे निवेदन करके 
देवीकी पूजा करनी चाहिये। देवीके सामने बायें भागमें कटे 
मस्तकवाले महादैत्य महिषासुरका पूजन करना चाहिये, जिसने 
भगवतीके साथ सायुज्य प्राप्त कर लिया। इसी प्रकार देवीके सामने 
दक्षिण भागमें उनके वाहन सिंहका पूजन करना चाहिये, जो 
सम्पूर्ण धर्मका प्रतीक एवं षड्विध ऐश्वर्यसे युक्त है। उसीने इस 
चराचर जगतूको धारण कर रखा है। 

तदनन्तर बुद्धिमान्‌ पुरुष एकाग्रचित्त हो देवीको स्तुति करे। 
फिर हाथ जोड़कर तीनों पूर्वोक्त चरित्रोंद्वारा भगवतीका स्तवन करे । 
यदि कोई एक ही चरित्रसे स्तुति करना चाहे तो केवल मध्यम 

चरित्रके पाठसे कर ले; किंतु प्रथम और उत्तर चरित्रोंमेंसे एकका 
पाठ न करे। आधे चरित्रका भी पाठ करना मना है। जो आधे 
चरित्रका पाठ करता है, उसका पाठ सफल नहीं होता। पाठ- 
समासिके बाद साधक प्रदक्षिणा और नमस्कार कर तथा आलस्य 
छोड़कर जगदम्बाके उद्देश्यसे मस्तकपर हाथ जोड़े और उनसे 
बारंबार त्रुटियों या अपराधोंके लिये क्षमा-प्रार्थना करे। सप्तशतीका 
प्रत्येक श्लोक मन्त्ररूप है, उससे तिल और घृत मिली हुई खीरकी 
आहुति दे॥ २७--३४॥ अथवा सप्तशतीमें जो स्तोत्र आये हैं, 
उन्हींके मन्त्रोसे चण्डिकाके लिये पवित्र हविष्यका हवन करे। 
होमके पश्चात्‌ एकाग्रचित्त हो महालक्ष्मीदेवीके नाम-मन्त्रोंको 
उच्चारण करते हुए पुनः उनकी पूजा करे॥ ३५॥ तत्पश्चात्‌ मन और 
इन्द्रियोंको वशमें रखते हुए हाथ जोड़ विनीत-भावसे देवीको 

न करे और अन्तःकरणमें स्थापित करके उन सर्वेश्वरी 
चण्डिकादेवीका देरतक चिन्तन करे। चिन्तन करते-करते उन्हींमें 
तन्मय हो जाय॥ ३६॥ इस प्रकार जो मनुष्य प्रतिदिन भक्तिपूर्वक 
परमेश्वरीका पूजन करता है, वह मनोवाञ्छित भोगोंको भोगकर 
अन्तमें देवीका सायुज्य प्राप्त करता है॥ ३७॥ 

जो भक्तवत्सला चण्डीका प्रतिदिन पूजन नहीं करता, 
भगवती परमेश्वरी उसके पुण्योंको जलाकर भस्म कर देती 
हैं॥ ३८॥ इसलिये राजन्‌! तुम सर्वलोकमहेश्वरी चण्डिकाका 
शास्त्रोक्त विधिसे पूजन करो। उससे तुम्हें सुख मिलेगा *॥ ३९॥ 


वैक्रतिक रहस्य सम्पूर्ण 


ISS 


* पूर्वोक्त प्राकृतिक या प्राधानिक रहस्यमें कारणात्मक प्रकृतिभूता महालक्ष्मीके स्वरूप तथा 
अवतारोंका वर्णन किया गया। इस प्रकरणमें विशेषरूपसे प्रकृतिसहित विकृतियोंके ध्यान, पूजन, पूजनोपचार 

तथा पूजनकी महिमाका वर्णन हुआ है; अत: इसे वैकृतिक रहस्य कहते हैं। इसमें पहले सप्तशतीके तीन 
चरित्रॉमें वर्णित महाकाली, महालक्ष्मी तथा महासरस्वतीके ध्यानका वर्णन है; यहाँ महाकाली दशभुजा, 
महालक्ष्मी अष्टादशभुजा तथा महासरस्वती अष्टभुजा हैं । इनके आयुधोंका क्रम पहले बताये अनुसार दाहिने 
भागके निचले हाथसे लेकर क्रमशः ऊपरवाले हाथोंमें, फिर वामभागके ऊपरवाले हाथसे लेकर नीचेवाले 
हाथतक समझना चाहिये। जैसे महाकालीके दस हाथोंमें पाँच दाहिने और पाँच बायें हैं। दाहिनेवाले हाथोंमें 
क्रमशः नीचेसे ऊपरतक खड्ग, बाण, गदा, शूल और चक्र हैं; तथा बायें हाथोंमें ऊपरसे नीचेतक क्रमशः 
शङ्ख, भुशुण्डि, परिघ, धनुष और मस्तक हैं । इसी तरह अष्टादशभुजा महालक्ष्मीके नौ दाहिने हाथोंमें नीचेकी 
ओरसे क्रमशः अक्षमाला, कमल, बाण, खड्ग, वज्र, गदा, चक्र, त्रिशूल और परशु हैं तथा बायें हाथोंमें 
ऊपरसे नीचेतक शङ्क, घण्टा, पाश, शक्ति, दण्ड, ढाल, धनुष, पानपात्र और कमण्डलु हैं। अष्टभुजा 
महासरस्वतीके भी चार दाहिने हाथोंमें पूर्वोक्त क्रमसे बाण, मुसल, शूल और चक्र हैं तथा बायें हाथोंमें शङ्क, 
घण्टा, हल और धनुष हैं। इन तीनोंके ध्यानके विषयमें कही हुई अन्य सारी बातें स्पष्ट हें । तत्पश्चात्‌ इन 
सबकी उपासनाका क्रम यों बतलाया गया है-बीचमें चतुर्भुजा महालक्ष्मीको स्थापित करके उनके दक्षिण 
भागमें चतुर्भुजा महाकाली तथा वामभागमें चतुर्भुजा महासरस्वतीको स्थापना करे। महाकालीके पृष्ठभागमें 
रुद्र-गौरी, महालक्ष्मीके पृष्ठभागमें ब्रह्मा-सरस्वती तथा महासरस्वतीके पृष्ठभागमें विष्णु-लक्ष्मीकी पूजा करे । 
फिर चतुर्भुजा महालक्ष्मीके सामने मध्यभागमें अष्टादशभुजाको स्थापित करे। इनका मुख चतुर्भुजा 
महालक्ष्मीकी ओर होगा। अष्टादशभुजाके दक्षिणभागमें अष्टभुजा महासरस्वती और वामभागमें दशानना 
महाकाली रहेंगी। यदि केवल अष्टादशभुजा या दशानना अथवा अष्टभुजाका पूजन करना हो तो इनमेंसे किसी 
एक अभीष्ट देवीको स्थापित करके उनके दक्षिणभागमें काल और वामभागमें मृत्युकी स्थापना करनी चाहिये। 

अष्टभुजाकी पूजामें कुछ विशेषता है । यदि केवल अष्टभुजाकी पूजा करनी हो तो उनके साथ उनकी ब्राह्मी, 
माहेश्वरी, कौमारी, वैष्णवी, वाराही, नारसिंही, ऐन्द्री, शिवदूती और चामुण्डा--इन नौ शक्तियोंकी भी पूजा 
करनी चाहिये। साथ ही दाहिने भागमें रुद्र और वामभागमें विनायकका पूजन भी आवश्यक है । काल और 
मृत्युकी पूजा भी, जो पहले बतायी गयी है,होनी चाहिये । कुछ लोग शैलपुत्री आदि नवदुर्गाओंको नौ शक्तियोंमें 
ग्रहण करते हैं, किन्तु यह ठीक नहीं है; क्योंकि उन्हें अष्टभुजाकी शक्तिरूपसे कहीं नहीं बताया गया है। ये 
ब्राह्मी आदि शक्तियाँ ही महासरस्वतीके अङ्गसे प्रकट हुई थीं; अतः वे ही उनकी नौ शक्तियाँ हैं। 
अष्टादशभुजा देवीके सामने दक्षिणभागमें सिंह और वामभागमें महिषकी पूजा करे। कुछ लोगोंका कथन है 
कि जब अष्टादशभुजा देवीकी पूजा करनी हो, तब उनके दक्षिणभागमें दशानना और वामभागमें अष्टभुजाकी 
भी पूजा करे । जब केवल दशाननाकी पूजा करनी हो, तब उनके साथ दक्षिणभागमें कालको और वामभागमें 
मृत्युकी पूजा करे तथा जब केवल अष्टभुजाकी पूजा करनी हो, तब उनके साथ पूर्वोक्त नौ शक्तियों और रुद्र- 
विनायककी भी पूजा करनी चाहिये। यह क्रम-विभाग देखनेमें सुन्दर होनेपर भी मूलपाठके प्रतिकूल है। 
कुछ लोग ऐसा कहते हैं कि अष्टादशभुजा आदिमेंसे जिसकी प्रधानतासे पूजा करनी हो, उसे मध्यमें स्थापित 
करके दाहिने और वामभागमें शेष दो देवियोंकी स्थापना करे और मध्यमें स्थित देवीके दक्षिण-वाम-पार्श्वोमे 
रुद्र-विनायकको स्थापित करके सबका पूजन करे। यह बात भी मूलसे सिद्ध नहीं होती। कोई-कोई 
अष्टभुजाके पूजनमें विकल्प मानते हैं। उनका कहना है कि अष्टभुजाके साथ या तो काल एवं मृत्युकी ही 
पूजा करे अथवा नौ शक्तियोंसहित रुद्र-विनायककी ही पूजा करे; सबका एक साथ नहीं, किंतु ऐसी धारणाके 
लिये भी कोई प्रबल प्रमाण नहीं है। नीचे कोष्ठकोंसे समष्टि-उपासना और व्यष्टि-उपासनाका क्रम स्पष्ट किया 
जाता है-- 


श्रीदुर्गासप्तशती 
(समष्टि-उपासना) 
रुद्र-गौरी ब्रह्मा-सरस्वती विष्णु-लक्ष्मी 
चतुर्भुजा महाकाली चतुर्भुजा महालक्ष्मी चतुर्भुजा महासरस्वती 
दशानना दशभुजा अष्टादशभुजा अष्टभुजा 
(व्यष्टि-उपासना) 
अष्टादशभुजा-पूजा दशानना-पूजा अष्टभुजा-पूजा 
अष्टादशभुजा अष्टभुजा 
दशानना काल मृत्यु 
देवी देवी 
काल मृत्यु | काल | देवी | मृत्यु | रुद्र विनायक 
सिंह महिष नौ शक्तियाँ 

सु मूर्तिरहस्य * 


ऋषि कहते हैं--राजन्‌! नन्दा नामकी देवी जो नन्दसे उत्पन्न 
होनेवाली हैं, उनकी यदि भक्तिपूर्वक स्तुति और पूजा की जाय 
तो वे तीनों लोकोंको उपासकके अधीन कर देती हैं॥ १॥ उनके 
श्रीअङ्घोंकी कान्ति कनकके समान उत्तम है। वे सुनहरे रंगके सुन्दर 
वस्त्र धारण करती हैं। उनकी आभा सुवर्णके तुल्य है तथा वे 
सुवर्णके ही उत्तम आभूषण धारण करती हैं॥ २॥ उनकी चार 
भुजाएँ कमल, अङ्कुश नश, पाश और शङ्कसे सुशोभित हैं। वे इन्दिरा, 
कमला, लक्ष्मी, श्री तथा रुक्माम्बुजासना ( सुवर्णमय कमलके 

* देवीकी अङ्गभूता छः देवियाँ हैं-नन्दा, रक्तदन्तिका, शाकम्भरी, दुर्गा, भीमा और भ्रामरी। ये 
देवियोंकी साक्षात्‌ मूर्तियाँ हैं, उनके स्वरूपका प्रतिपादन होनेसे इस प्रकरणको मूर्तिरहस्य कहते हैं । 


श्रीदुर्गासप्तशती 


आसनपर विराजमान ) आदि नामोंसे पुकारी जाती हें ॥ ३॥ निष्पाप 
नरेश! पहले मैंने रक्तदन्तिका नामसे जिन देवीका परिचय दिया है, 
अब उनके स्वरूपका वर्णन करूंगा; सुनो। वह सब प्रकारके 
भयोंको दूर करनेवाली हें ॥ ४॥ वे लाल रंगके वस्त्र धारण करती 
हैं। उनके शरीरका रंग भी लाल ही है और अङ्घोंके समस्त आभूषण 
भी लाल रंगके हैं। उनके अस्त्र-शस्त्र, नेत्र, सिरके बाल, तीखे 
नख और दाँत सभी रक्तवर्णके हैं; इसलिये वे रक्तदन्तिका कहलाती 
और अत्यन्त भयानक दिखायी देती हैं। जैसे स्त्री पतिके प्रति 
अनुराग रखती है, उसी प्रकार देवी अपने भक्तपर ( माताकी भाँति ) 
स्नेह रखते हुए उसकी सेवा करती हैं॥ ५-६॥ 

देवी रक्तदन्तिकाका आकार वसुधाकी भाँति विशाल है। उनके 
दोनों स्तन सुमेरु पर्वतके समान हैं। वे लंबे, चौड़े, अत्यन्त स्थूल एवं 

मूर्तिरहस्य 


बहुत ही मनोहर हैं। कठोर होते हुए भी अत्यन्त कमनीय हैं तथा पूर्ण 
आनन्दके समुद्र हैं। सम्पूर्ण कामनाओंकी पूर्ति करनेवाले ये दोनों 
स्तन देवी अपने भक्तोंको पिलाती हें ॥ ७-८॥ वे अपनी चार भुजाओंमें 
खड्ग, पानपात्र, मुसल और हल धारण करती हैं। ये ही रक्तचामुण्डा 
और योगेश्वरीदेवी कहलाती हैं॥ ९॥ इनके द्वारा सम्पूर्ण चराचर जगत्‌ 
व्याप्त है। जो इन रक्तदन्तिका देवीका भक्तिपूर्वक पूजन करता है, 
वह भी चराचर जगतमें व्याप्त होता है॥ १० ॥ ( वह यथेष्ट भोगोंको 
भोगकर अन्तमें देवीके साथ सायुज्य प्राप्त कर लेता है। ) जो प्रतिदिन 
रक्तदन्तिका देवीके शरीरका यह स्तवन करता है, उसकी वे देवी 
प्रेमपूर्वक संरक्षणरूप सेवा करती हैं ठीक उसी तरह, जैसे पतिव्रता 
नारी अपने प्रियतम पतिकी परिचर्या करती है॥ ११॥ 

शाकम्भरी देवीके शरीरकी कान्ति नीले रंगकी है। उनके नेत्र 


श्रीदुर्गासप्तशती 


नीलकमलके समान हैं, नाभि नीची है तथा त्रिवलीसे विभूषित 
उदर (मध्यभाग ) सूक्ष्म है॥ १२॥ उनके दोनों स्तन अत्यन्त 
कठोर, सब ओरसे बराबर, ऊँचे, गोल, स्थूल तथा परस्पर सटे 
हुए हैं। वे परमेश्वरी कमलमें निवास करनेवाली हैं और हाथोंमें 
बाणोंसे भरी मुष्टि, कमल, शाक-समूह तथा प्रकाशमान धनुष 
धारण करती हैं। वह शाकसमूह अनन्त मनोवाञ्छित रसोंसे युक्त 
तथा क्षुधा, तृषा और मृत्युके भयको नष्ट करनेवाला तथा फूल, 
पल्लव, मूल आदि एवं फलोंसे सम्पन्न है। वे ही शाकम्भरी, शताक्षी 
तथा दुर्गा कही गयी हैं॥ १३--१५॥ वे शोकसे रहित, दुष्टोंका 
दमन करनेवाली तथा पाप और विपत्तिको शान्त करनेवाली हैं। 
उमा, गौरी, सती, चण्डी, कालिका और पार्वती भी वे ही 
हैं॥ १६॥ जो मनुष्य शाकम्भरी देवीकी स्तुति, ध्यान, जप, पूजा 

मूर्तिरहस्य 

और वन्दन करता है, वह शीघ्र ही अन्न, पान एवं अमृतरूप अक्षय 
फलका भागी होता है॥ १७॥ 

भीमादेवीका वर्ण भी नील ही है। उनकी दाढ़ें और दाँत 
चमकते रहते हैं। उनके नेत्र बड़े-बड़े हैं, स्वरूप स्त्रीका है, स्तन 
गोल-गोल और स्थूल हैं। वे अपने हाथोंमें चन्द्रहास नामक खड्ग, 
डमरू, मस्तक और पानपात्र धारण करती हैं। वे ही एकवीरा, 
कालरात्रि तथा कामदा कहलाती और इन नामोंसे प्रशंसित 
होती हैं॥ १८-१९॥ 

भ्रामरीदेवीकी कान्ति विचित्र ( अनेक रंगकी ) है। वे 
अपने तेजोमण्डलके कारण दुर्धर्ष दिखायी देती हैं। उनका 
अङ्गराग भी अनेक रंगका है तथा वे चित्र-विचित्र आभूषणोंसे 
विभूषित हैं॥२०॥ चित्रश्रमरपाणि और महामारी आदि 


श्रीदुर्गासप्तशती 


नामोंसे उनकी महिमाका गान किया जाता है। राजन्‌! 
इस प्रकार जगन्माता चण्डिका देवीकी ये मूर्तियाँ बतलायी गयी 
हें॥२१॥ जो कीर्तन करनेपर कामधेनुके समान सम्पूर्ण 
कामनाओंको पूर्ण करती हैं। यह परम गोपनीय रहस्य है। 
इसे तुम्हें दूसरे किसीको नहीं बतलाना चाहिये॥ २२॥ दिव्य 
मूर्तियोंका यह आख्यान मनोवाज्छित फल देनेवाला है, 
इसलिये पूर्ण प्रयत्र करके तुम निरन्तर देवीके जप-( आराधन- ) 
में लगे रहो॥ २३॥ सप्तशतीके मन्त्रोंके पाठमात्रसे मनुष्य सात 
जन्मोंमें उपार्जित ब्रह्माहत्यासदूश घोर पातको एवं समस्त 
कल्मषोंसे मुक्त हो जाता है॥२४॥ इसलिये मैंने पूर्ण 
प्रयत्न करके देवीके गोपनीयसे भी अत्यन्त गोपनीय ध्यानका 
वर्णन किया है, जो सब प्रकारके मनोवाज्छित फलोंको 

क्षमा-प्रार्थना 


हिका है॥ २५॥ ( उनके प्रसादसे तुम सर्वमान्य हो जाओगे। 
देवी सर्वरूपमयी हैं तथा सम्पूर्ण जगत्‌ देवीमय है। अतः मैं उन 
विश्वरूपा परमेश्वरीको नमस्कार करता ( करती ) हूँ। ) 

मूर्तिरहस्य सम्पूर्ण" 


क 
»£२/«२.४५९७५*.२५७२/० 


क्षमा-प्रार्थना 
परमेश्वरि! मेरे द्वारा रात-दिन सहस्त्रों अपराध होते रहते हें । 
“यह मेरा दास हे'--यों समझकर मेरे उन अपराधोंको तुम 
कृपापूर्वक क्षमा करो॥ १॥ परमेश्वरि! मै आवाहन नहीं जानता 


( जानती ) विसर्जन करना नहीं जानता ( जानती ) तथा पूजा 


* तदनन्तर प्रारम्भमें बतलायी हुई रीतिसे शापोद्धार करनेके पश्चात्‌ निम्राङ्कित श्लोकार्थ पढ़कर 
देवीसे अपने अपराधोंके लिये क्षमा-प्रार्थना करे। 


श्रीदुर्गासप्तशती 


करनेका ढंग भी नहीं जानता ( जानती )। क्षमा करो॥ २॥ देवि! 
सुरेश्वरि! मैंने जो मन्त्रहीन, क्रियाहीन और भक्तिहीन पूजन 
किया है, वह सब आपकी कृपासे पूर्ण हो॥ ३॥ सैकड़ों 
अपराध करके भी जो तुम्हारी शरणमें जा 'जगदम्ब' कहकर 
पुकारता है, उसे बह गति प्राप्त होती है, जो ब्रह्मादि देवताओंके 
लिये भी सुलभ नहीं है॥ ४॥ जगदम्बिके! मैं अपराधी हूँ, किंतु 
तुम्हारी शरणमें आया ( आयी ) हूँ। इस समय दयाका पात्र हूँ। 
तुम जैसा चाहो, करो॥ ५॥ देवि! परमेश्वरि! अज्ञानसे, भूलसे 
अथवा बुद्धि भ्रान्त होनेके कारण मैंने जो न्यूनता या अधिकता 
कर दी हो, वह सब क्षमा करो और प्रसन्न होओ॥ ६॥ 
सच्चिदानन्दस्वरूपा परमेश्वरि! जगन्माता कामेश्वरि! तुम प्रेमपूर्वक 
मेरी यह पूजा स्वीकार करो और मुझपर प्रसन्न रहो॥ ७॥ देवि! 

सुरेश्वरि! तुम गोपनीयसे भी गोपनीय वस्तुकी रक्षा करनेवाली हो । 
मेरे निवेदन किये हुए इस जपको ग्रहण करो । तुम्हारी कृपासे मुझे 
सिद्द्रि प्राप्त हो ॥ ८ ॥ 


“त्स लि, 


श्रीदुर्गामानस-पूजा 


माता त्रिपुरसुन्दरि! तुम भक्तजनोंकी मनोवाज्छा पूर्ण करनेवाली 
कल्पलता हो। माँ! यह पादुका आदरपूर्वक तुम्हारे श्रीचरणोंमें 
समर्पित है, इसे ग्रहण करो। यह उत्तम चन्दन और कुङ्कमसे मिली 
हुई लाल जलकी धारासे धोयी गयी है। भाँति-भाँतिकी 
बहुमूल्य मणियों तथा मूँगोंसे इसका निर्माण हुआ है और बहुत-सी 
देवाङ्गनाओंने अपने कर-कमलोंद्वारा भक्तिपूर्वक इसे सब ओरसे 

धो-पोछकर स्वच्छ बना दिया॥ १॥ 

माँ! देवताओंने तुम्हारे बैठनेके लिये यह दिव्य सिंहासन 
लाकर रख दिया है, इसपर विराजो। यह वह सिंहासन है, जिसकी 
देवराज इन्द्र आदि भी पूजा करते हैं। अपनी कान्तिसे दमकते हुए 
राशि-राशि सुवर्णसे इसका निर्माण किया गया है। यह अपनी 
मनोहर प्रभासे सदा प्रकाशमान रहता है। इसके सिवा, यह चम्पा 
और केतकीकी सुगन्धसे पूर्ण अत्यन्त निर्मल तेल और सुगन्धयुक्त 
उबटन है, जिसे दिव्य युवतियाँ आदरपूर्वक तुम्हारी सेवामें प्रस्तुत 
कर रही हैं, कृपया इसे स्वीकार करो॥ २॥ देवि! इसके पश्चात्‌ 
यह विशुद्ध आँवलेका फल ग्रहण करो। शिवप्रिये! त्रिपुरसुन्दरि! 
इस आँबलेमें प्रायः जितने भी सुगन्धित पदार्थ हैं, वे सभी डाले 
गये हैं; इससे यह परम सुगन्धित हो गया है। अतः इसको लगाकर 

बालोंको कंघीसे झाड़ लो और गङ्गाजीकी पवित्र धारामें नहाओ। 
तदनन्तर यह दिव्य गन्ध सेवामें प्रस्तुत है, यह तुम्हारे आनन्दकी 
वृद्धि करनेवाला हो॥ ३॥ 

सम्पत्ति प्रदान करनेवाली वरदायिनी त्रिपुरसुन्दरि! यह सरस 
शुद्ध कस्तूरी ग्रहण करो। इसे स्वयं देवराज इन्द्रको पत्नी महारानी 
शची अपने कर-कमलोंमें लेकर सेवामें खड़ी हैं। इसमें चन्दन, 
कुङ्कम तथा अगुरुका मेल होनेसे और भी इसकी शोभा बढ़ गयी 
है। इससे बहुत अधिक गन्ध निकलनेके कारण यह बड़ी मनोहर 
प्रतीत होती है॥ ४॥ 

माँ श्रीसुन्दरि! यह परम उत्तम निर्मल वस्त्र सेवामें समर्पित है, 
यह तुम्हारे हर्षको बढ़ावे। माता! इसे गन्धर्व, देवता तथा किन्नरोंको 
प्रेयसी सुन्दरियाँ अपने फैलाये हुए कर-कमलोंमें धारण किये 

खड़ी हैं। यह केसरमें रँगा हुआ पीताम्बर है। इससे परम प्रकाशमान 
सूर्यमण्डलकी शोभामयी दिव्य कान्ति निकल रही है, जिसके 
कारण यह बहुत ही सुशोभित हो रहा है॥ ५॥ 

तुम्हारे दोनों कानोंमें सोनेके बने हुए कुण्डल झिलमिलाते रहें, 
कर-कमलकी एक अङ्गलीमें अंगूठी शोभा पावे, कटिभागमें 
नितम्बोंपर करधनी सुहाये, दोनों चरणोंमें मञ्जीर मुखरित होता रहे, 
वक्षःस्थलमें हार सुशोभित हो और दोनों कलाइयोंमें कंकन 
खखनखनाते रहें। तुम्हारे मस्तकपर रखा हुआ दिव्य मुकुट प्रतिदिन 
आनन्द प्रदान करे। ये सब आभूषण प्रशंसाके योग्य हैं॥ ६॥ 

धन देनेवाली शिवप्रिया पार्वती! तुम गलेमें बहुत ही 
चमकीली सुन्दर हसली पहन लो, ललाटके मध्यभागमें सौन्दर्यकी 
मुद्रा (चिह्न धारण करनेवाले सिन्दूरकी बेंदी लगाओ तथा 

अत्यन्त सुन्दर पदापत्रकी शोभाको तिरस्कृत करनेवाले नेत्रोंमें यह 
काजल भी लगा लो, यह काजल दिव्य ओषधियोंसे तैयार किया 
गया है॥ ७॥ 

पापोंका नाश करनेवाली सम्पत्तिदायिनी त्रिपुरसुन्दरि! अपने 
मुखकी शोभा निहारनेके लिये यह दर्पण ग्रहण करो। इसे साक्षात्‌ 
रति रानी अपने कर-कमलोंमें लेकर सेवामें उपस्थित हैं। इस 
दर्पणके चारों ओर मूँगे जड़े हैं। प्रचण्ड वेगसे घूमनेवाले मन्दराचलकी 
मथानीसे जब क्षीरसमुद्र मथा गया, उस समय यह दर्पण उसीसे 
प्रकट हुआ था। यह चन्द्रमाकी किरणोंके समान उज्ज्वल है॥ ८॥ 

भगवान्‌ शंकरको धर्मपत्नी पार्वतीदेवी! देवाडुनाओंके मस्तकपर 
रखे हुए बहुमूल्य रत्रमय कलशोंद्वारा शीघ्रतापूर्वक दिया जानेवाला 
यह निर्मल जल ग्रहण करो। इसे चम्पा और गुलाल आदि सुगन्धित 

द्रव्योंसे सुवासित किया गया है तथा यह कस्तूरीरस, चन्दन, अगुरु 
और सुधाकी धारासे आप्लावित है॥ ९॥ 

में कह्लार, उत्पल, नागकेसर, कमल, मालती, मल्लिका, 
कुमुद, केतकी और लाल कनेर आदि फूलोंसे, सुगन्धित पुष्प- 
मालाओंसे तथा नाना प्रकारके रसोंको धारासे लाल कमलके 
भीतर निवास करनेवाली श्रीचण्डिका देवीकी पूजा करता 
( करती ) हूँ॥ १०॥ 

श्रीचण्डिका देवि! देववधुओके द्वारा तैयार किया हुआ यह 
दिव्य धूप तुम्हारी प्रसन्नता बढ़ानेवाला हो। यह धूप रत्नमय पात्रमें, 
जो सुगन्धका निवासस्थान है, रखा हुआ है; यह तुम्हें सन्तोष प्रदान 
करे। इसमें जटामासी, गुग्गुल, चन्दन, अगुरु -चूर्ण, कपूर, शिलाजीत, 
मधु, कुङ्कम तथा घी मिलाकर उत्तम रीतिसे बनाया गया है॥ १९॥ 

देवी त्रिपुरसुन्दरी! तुम्हारी प्रसन्नताके लिये यहाँ यह दीप 
प्रकाशित हो रहा है। यह घीसे जलता है; इसकी दीयटमें सुन्दर 
रत्नका डंडा लगा है, इसे देवाडुनाओंने बनाया है। यह दीपक 
सुवर्णके चषक-( पात्र- ) में जलाया गया है। इसमें कपूरके 
साथ बत्ती रखी है। यह भारी-से-भारी अन्धकारका भी नाश 
करनेवाला है॥ १२॥ 

श्रीचण्डिका देवि! देववधुओंने तुम्हारी प्रसन्नताके लिये यह 
दिव्य नैवेद्य तैयार किया है, इसमें अगहनीके चावलका स्वच्छ भात 
है, जो बहुत ही रुचिकर और चमेलीके सुगन्धसे वासित है। साथ 
ही हींग, मिर्च और जीरा आदि सुगन्धित द्रव्योंसे छौंक-बघारकर 
बनाये हुए नाना प्रकारके व्यञ्जन भी हैं, इसमें भाँति-भाँतिके 
पकवान, खीर, मधु, दही और घीका भी मेल है॥ १३॥ 

माँ! सुन्दर रत्नमय पात्रमें सजाकर रखा हुआ यह दिव्य ताम्बूल 
अपने मुखमें ग्रहण करो। लवंगकी कली चुभोकर इसके बीड़े 
लगाये गये हैं, अतः बहुत सुन्दर जान पड़ते हैं, इसमें बहुत-से 
पानके पत्तोंका उपयोग किया गया है। इन सब बीड़ोंमें कोमल 
जावित्री, कपूर और सोपारी पड़े हैं। यह ताम्बूल सुधाके माधुर्यसे 
परिपूर्ण है॥ १४॥ 

महात्रिपुरसुन्दरी माता पार्वती! तुम्हारे सामने यह विशाल एवं 
दिव्य छत्र प्रकट हुआ है, इसे ग्रहण करो। यह शरत्‌-कालके 
चन्द्रमाकी चटकीली चाँदनीके समान सुन्दर है; इसमें लगे हुए 
सुन्दर मोतियोंकी झालर ऐसी जान पड़ती है, मानो देवनदी गङ्गाका 
स्त्रोत ऊपरसे नीचे गिर रहा हो। यह छत्र सुवर्णमय दण्डके कारण 
बहुत शोभा पा रहा है॥ १५॥ 

माँ! सुन्दरी स्त्रियोंके हाथोंसे निरन्तर डुलाया जानेवाला यह 
श्वेत चँवर, जो चन्द्रमा और कुन्दके समान उज्ज्वल तथा पसीनेके 
कष्टको दूर करनेवाला है, तुम्हारे हर्षको बढ़ावे। इसके सिवा महर्षि 
अगस्त्य, वसिष्ठ, नारद, शुक, व्यास आदि तथा वाल्मीकि मुनि 
अपने-अपने चित्तमें जो वेदमन्त्रोंके उच्चारणका विचार करते हैं, 
उनकी वह मनःसङ्कल्पित वेदध्वनि तुम्हारे आनन्दको वृद्धि करे॥ १६॥ 

स्वर्गके आँगनमें वेणु, मृदङ्ग, शङ्क तथा भेरीकी मधुर ध्वनिके 
साथ जो संगीत होता है तथा जिसमें अनेक प्रकारके कोलाहलका 
शब्द व्याप्त रहता है, वह विद्याधरीद्वारा प्रदर्शित नृत्य-कला तुम्हारे 
सुखको वृद्धि करे॥ १७॥ 

देवि! तुम्हारे भक्तिरससे भावित इस पद्यमय स्तोत्रमें यदि 
कहींसे भी कुछ भक्तिका लेश मिले तो उसीसे प्रसन्न हो 


श्रीदुर्गासप्तशती 


जाओ। माँ! तुम्हारी भक्तिके लिये चित्तमें जो आकुलता होती 
है, वही एकमात्र जीवनका फल है, वह कोटि-कोटि जन्म 
धारण करनेपर भी इस संसारमें तुम्हारी कृपाके बिना सुलभ 
नहीं होती॥ १८॥ 

इन उपचारकल्पित सोलह पद्योंसे जो परा देवता भगवती 
त्रिपुरसुन्दरीका स्तवन करता है, वह उन उपचारोंके समर्पणका फल 
प्राप्त करता है॥ १९॥ 

एक समयकी बात है, ब्रह्मा आदि देवताओने पुष्प आदि 
विविध उपचारोंसे महेश्वरी दुर्गाका पूजन किया । इससे प्रसन्न होकर 
दुर्गतिनाशिनी दुर्गाने कहा--' देवताओ! मैं तुम्हारे पूजनसे संतुष्ट 
हूँ, तुम्हारी जो इच्छा हो, माँगो, मैं तुम्हें दुर्लभ-से-दुर्लभ वस्तु 
भी प्रदान करूँगी।' दुर्गाका यह वचन सुनकर देवता बोले 
“देवि! हमारे शत्रु महिषासुरको, जो तीनों लोकोंके लिये कंटक 
था, आपने मार डाला, इससे सम्पूर्ण जगत्‌ स्वस्थ एवं निर्भय 
हो गया। आपकी ही कृपासे हमें पुनः अपने-अपने पदकी प्राप्ति 
हुई है। आप भक्तोंके लिये कल्पवृक्ष हैं, हम आपकी शरणमें 
आये हैं। अतः अब हमारे मनमें कुछ भी पानेकी अभिलाषा शेष 


श्रीदुर्गासप्तशती 


नहीं है। हमें सब कुछ मिल गया। तथापि आपकी आज्ञा है, 
इसलिये हम जगतूकी रक्षाके लिये आपसे कुछ पूछना चाहते हैं। 
महेश्वरि! कौन-सा ऐसा उपाय है, जिससे शीघ्र प्रसन्न होकर आप 
संकटमें पड़े हुए जीवकी रक्षा करती हैं। देवेश्वरि! यह बात सर्वथा 
गोपनीय हो तो भी हमें अवश्य बतावें।' 

देवताओंके इस प्रकार प्रार्थना करनेपर दयामयी दुगदिवीने 
कहा-- देवगण! सुनो--यह रहस्य अत्यन्त गोपनीय और दुर्लभ 
है। मेरे बत्तीस नामोंकी माला सब प्रकारकी आपत्तिका विनाश 
करनेवाली है। तीनों लोकोंमें इसके समान दूसरी कोई स्तुति नहीं 
है। यह रहस्यरूप है। इसे बतलाती हूँ, सुनो-- 

१ दुर्गा, २ दुर्गार्तिशमनी, ३ दुर्गापद्विनिवारिणी, ४ दुर्गमच्छेदिनी, 
५ दुर्गसाधिनी, ६ दुर्गनाशिनी, ७ दुर्गतोद्धारिणी, ८ दुर्गनिहन्त्री, 

९ दुर्गमापहा, १० दुर्गमञ्चानदा, ११ दुर्गदेत्यलोकदवानला, १२ 
दुर्गमा, १३ दुर्गमालोका, १४ दुर्गमात्मस्वरूपिणी, १५ दुर्गमार्गप्रदा, 
१६ दुर्गमविद्या, १७ दुर्गमाश्रिता, १८ दुर्गमञ्चानसंस्थाना, १९ 
दुर्गमध्यानभासिनी, २० दुर्गमोहा, २१ दुर्गमगा, २२ दुर्गमार्थस्वरूपिणी, 
२३ दुर्गमासुरसंहन्त्री, २४ दुर्गमायुधधारिणी, २५ दुर्गमाङ्गी, २६ 
दुर्गमता, २७ दुर्गम्या, २८ दुर्गमेश्वरी, २९ दुर्गभीमा, ३० दुर्गभामा 
३१ दुर्गभा, ३२ दुर्गदारिणी । 

जो मनुष्य मुझ दुर्गाकी इस नाममालाका पाठ करता है, वह 
निःसन्देह सब प्रकारके भयसे मुक्त हो जायगा।' 

“कोई शत्रुओंसे पीड़ित हो अथवा दुर्भद्य बन्धनमें पड़ा हो, इन 
बत्तीस नामोंके पाठमात्रसे संकटसे छुटकारा पा जाता है। इसमें तनिक 
भी संदेहके लिये स्थान नहीं है। यदि राजा क्रोधमें भरकर वधके 

लिये अथवा और किसी कठोर दण्डके लिये आज्ञा दे दे या युद्धमें 
शत्रुओंद्वारा मनुष्य घिर जाय अथवा वनमें व्याघ्र आदि हिंसक जन्तुओँके 
चंगुलमें फँस जाय तो इन बत्तीस नामोंका एक सौ आठ बार पाठमात्र 
करनेसे वह सम्पूर्ण भयोंसे मुक्त हो जाता है। विपत्तिके समय इसके 
समान भयनाशक उपाय दूसरा नहीं है। देवगण! इस नाममालाका 
पाठ करनेवाले मनुष्योंकी कभी कोई हानि नहीं होती। अभक्त, नास्तिक 
और शठ मनुष्यको इसका उपदेश नहीं देना चाहिये। जो भारी विपत्तिमें 
पड़्नेपर भी इस नामावलीका हजार, दस हजार अथवा लाख बार 
पाठ करता है, स्वयं करता या ब्राह्मणोंसे कराता है, वह सब प्रकारकी 
आपत्तियोंसे मुक्त हो जाता है। सिद्ध अग्निमें मधुमिश्रित सफेद तिलोंसे 
इन नामोंद्वारा लाख बार हवन करे तो मनुष्य सब विपत्तियोंसे छूट 
जाता है। इस नाममालाका पुरश्चरण तीस हजारका है। पुरश्चरणपूर्वक 

पाठ करनेसे मनुष्य इसके द्वारा सम्पूर्ण कार्य सिद्ध कर सकता है। 
मेरी सुन्दर मिट्टीकी अष्टभुजा मूर्ति बनावे, आठों भुजाओंमें क्रमशः 
गदा, खड्ग, त्रिशूल, बाण, धनुष, कमल, खेट ( ढाल ) और मुद्गर 
धारण करावे। मूर्तिके मस्तकमें चन्द्रमाका चिह्न हो, उसके तीन नेत्र 
हों, उसे लाल वस्त्र पहनाया गया हो, वह सिंहके कंधेपर सवार हो 
और शूलसे महिषासुरका वध कर रही हो, इस प्रकारको प्रतिमा 
बनाकर नाना प्रकारको सामग्रियोंसे भक्तिपूर्वक मेरा पूजन करे। मेरे 
उक्त नामोंसे लाल कनेरके फूल चढ़ाते हुए सौ बार पूजा करे और 
मन्त्र-जप करते हुए पूएसे हवन करे। भाँति-भाँतिके उत्तम पदार्थ 
भोग लगावे। इस प्रकार करनेसे मनुष्य असाध्य कार्यको भी सिद्ध 
कर लेता है। जो मानव प्रतिदिन मेरा भजन करता है, बह कभी 
विपत्तिमें नहीं पड़ता ।' 

देवताओंसे ऐसा कहकर जगदम्बा वहीं अन्तर्धान हो गयीं। 
दुर्गाजीके इस उपाख्यानको जो सुनते हैं, उनपर कोई विपत्ति नहीं 
आती। 


यी 
Pa कह क र» 


देव्यपराधक्षमापनस्तोत्र 
माँ! मैं न मन्त्र जानता हुँ, न यन्त्र; अहो! मुझे स्तुतिका भी 
ज्ञान नहीं है। न आवाहनका पता है, न ध्यानका। स्तोत्र और 
कथाकी भी जानकारी नहीं है। न तो तुम्हारी मुद्राएँ जानता हूँ और 
न मुझे व्याकुल होकर विलाप करना ही आता है; परंतु एक बात 
जानता हूँ, केवल तुम्हारा अनुसरण--तुम्हारे पीछे चलना। जो कि 
सब क्लेशोंको समस्त टु:ख-विपत्तियोंको हर लेनेवाला है॥ १॥ 
सबका उद्धार करनेवाली कल्याणमयी माता! में पूजाकी 


0 
20 


पापापापापापापापापापापापापापापापापापापापापापापापापापापापापापापामा 


पापापापापापापापापापापापापापापापापापापापापापापापापापापापापापापामा 


पापापापापापापापापापापापापापापापापापापापापापापापापापापापापापापामा 


~ 


पापापापापापापापापापापापापापापापापापापापापापापापापापापापापापापामा 


९४ 


देव्यपराधक्षमापनस्तोत्र 


विधि नहीं जानता, मेरे पास धनका भी अभाव है, मैं स्वभावसे 
भी आलसी हुँ तथा मुझसे ठीक-ठीक पूजाका सम्पादन हो भी 
नहीं सकता; इन सब कारणोंसे तुम्हारे चरणोंकी सेवामें जो त्रुटि 
हो गयी है, उसे क्षमा करना; क्योंकि कुपुत्रका होना सम्भव है, 
किंतु कहीं भी कुमाता नहीं होती॥ २॥ 

माँ! इस पृथ्वीपर तुम्हारे सीधे-सादे पुत्र तो बहुत-से हैं, किंतु 
उन सबमें मैं ही अत्यन्त चपल तुम्हारा बालक हूँ; मेरे-जैसा चञ्चल 
कोई विरला ही होगा। शिवे! मेरा जो यह त्याग हुआ है, यह तुम्हारे 
लिये कदापि उचित नहीं है; क्योंकि संसारमें कुपुत्रका होना सम्भव 
है, किंतु कहीं भी कुमाता नहीं होती॥ ३॥ 

जगदम्ब! मातः! मैंने तुम्हारे चरणोंकी सेवा कभी नहीं की, 
देवि! तुम्हें अधिक धन भी समर्पित नहीं किया; तथापि मुझ-जैसे 

अधमपर जो तुम अनुपम स्नेह करती हो, इसका कारण यही है कि 
संसारमें कुपुत्र पैदा हो सकता है, किंतु कहीं भी कुमाता नहीं होती ॥ ४॥ 

गणेशजीको जन्म देनेवाली माता पार्वती! [ अन्य देवताओंकी 
आराधना करते समय ] मुझे नाना प्रकारको सेवाओंमें व्यग्र रहना 
पड़ता था, इसलिये पचासी वर्षसे अधिक अवस्था बीत जानेपर 
मैंने देवताओंको छोड़ दिया है, अब उनकी सेवा-पूजा मुझसे नहीं 
हो पाती; अतएव उनसे कुछ भी सहायता मिलनेको आशा नहीं 
है। इस समय यदि तुम्हारी कृपा नहीं होगी तो मैं अवलम्बरहित 
होकर किसकी शरणमें जाऊँगा॥ ५॥ 

माता अपर्णा! तुम्हारे मन्त्रका एक अक्षर भी कानमें पड़ जाय तो 
उसका फल यह होता है कि मूर्ख चाण्डाल भी मधुपाकके समान मधुर 
वाणीका उच्चारण करनेवाला उत्तम वक्ता हो जाता है, दीन मनुष्य भी 

करोड़ों स्वर्ण-मुद्राओंसे सम्पन्न हो चिरकालतक निर्भय विहार करता 
रहता है। जब मन्त्रके एक अक्षरके श्रवणका ऐसा फल है तो जो लोग 
विधिपूर्वक जपमें लगे रहते हैं, उनके जपसे प्राप्त होनेवाला उत्तम फल 
कैसा होगा ? इसको कौन मनुष्य जान सकता है॥ ६॥ 

भवानी! जो अपने अड्डोंमें चिताकी राख-भभूत लपेटे रहते 
हैं, जिनका विष ही भोजन है, जो दिगम्बरधारी ( नग्न रहनेवाले ) 
हैं, मस्तकपर जटा और कण्ठमें नागराज वासुकिको हारके रूपमें 
धारण करते हैं तथा जिनके हाथमें कपाल ( भिक्षापात्र ) शोभा पाता 
है, ऐसे भूतनाथ पशुपति भी जो एकमात्र 'जगदीश' की पदवी 
धारण करते हैं, इसका क्या कारण है ? यह महत्त्व उन्हें कैसे मिला; 
यह केवल तुम्हारे पाणिग्रहणको परिपाटीका फल है; तुम्हारे साथ 
विवाह होनेसे ही उनका महत्त्व बढ़ गया॥ ७॥ 

मुखमें चन्द्रमाकी शोभा धारण करनेवाली माँ! मुझे मोक्षकी 
इच्छा नहीं है, संसारके वैभवकी भी अभिलाषा नहीं है; न विज्ञानकी 
अपेक्षा है, न सुखकी आकाङ्क्षा; अतः तुमसे मेरी यही याचना है कि 
मेरा जन्म ' मृडानी, रुद्राणी, शिव, शिव, भवानी '--इन नामोंका 
जप करते हुए बीते॥ ८ ॥ 

माँ श्यामा! नाना प्रकारकी पूजन-सामग्रियोंसे कभी विधिपूर्वक 
तुम्हारी आराधना मुझसे न हो सको। सदा कठोर भावका चिन्तन 
करनेवाली मेरी वाणीने कौन-सा अपराध नहीं किया है! फिर भी 
तुम स्वयं ही प्रयत्न करके मुझ अनाथपर जो किञ्चित्‌ कृपादृष्टि 
रखती हो, माँ! यह तुम्हारे ही योग्य है। तुम्हारी-जैसी दयामयी माता 
ही मेरे-जैसे कुपुत्रको भी आश्रय दे सकती है॥ ९॥ 

माता दुर्गे! करूणासिन्धु महेश्वरी! मैं विपत्तियोंमें फँसकर आज 


२ 


20 
A 


पापापापापापापापापापापापापापापापापापापापापापापापापापापापापापापामा 


पापापापापापापापापापापापापापापापापापापापापापापापापापापापापापापामा 


पापापापापापापापापापापापापापापापापापापापापापापापापापापापापापापामा 


पापापापापापापापापापापापापापापापापापापापापापापापापापापापापापापामा 


देव्यपराधक्षमापनस्तोत्र 

जो तुम्हारा स्मरण करता हूँ [ पहले कभी नहीं करता रहा ] इसे 
मेरी शठता न मान लेना; क्योंकि भूख-प्याससे पीड़ित बालक 
माताका ही स्मरण करते हैं॥ १०॥ 

जगदम्ब! मुझपर जो तुम्हारी पूर्ण कृपा बनी हुई है, इसमें 
आश्चर्यकी कौन-सी बात है, पुत्र अपराध-पर-अपराध क्यों न 
करता जाता हो, फिर भी माता उसकी उपेक्षा नहीं करती॥ १९॥ 

महादेवि! मेरे समान कोई पातकी नहीं है और तुम्हारे समान 
दूसरी कोई पापहारिणी नहीं है; ऐसा जानकर जो उचित जान पड़े, 
वह करो॥ १२॥ 


ISS 


सिन्द्धकुञ्जिकास्तोत्र 

शिवजी बोले--देवी! सुनो। मैं उत्तम कुञ्जिकास्तोत्रका उपदेश 
करूगा, जिस मन्त्रके प्रभावसे देवीका जप ( पाठ ) सफल होता 
है॥ १॥ 

कवच, अर्गला, कीलक, रहस्य, सूक्त, ध्यान, न्यास यहाँतक 
कि अर्चन भी ( आवश्यक ) नहीं है॥ २॥ 

केवल कुञ्जिकाके पाठसे दुर्गा-पाठका फल प्राप्त हो जाता है। 
( यह कुञ्जिका ) अत्यन्त गुप्त और देवोंके लिये भी दुर्लभ है॥ ३॥ 

हे पार्वती! इसे स्वयोनिकी भाँति प्रयत्रपूर्वक गुप्त रखना 
चाहिये। यह उत्तम कुञ्जिकास्तोत्र केवल पाठके द्वारा मारण, मोहन, 
वशीकरण, स्तम्भन और उच्चाटन आदि ( आभिचारिक ) उद्देश्योंको 
सिद्ध करता है॥ ४॥ 

सिद्धकुञ्जिकास्तोत्र 

मन्त्र 3+ ऐं हीं कों चामुण्डायै विच्चे॥ ३% ग्लौं हुं कों जूं सः 
ज्वालय ज्वालय ज्वल ज्वल प्रज्वल प्रज्वल ऐं हीं कीं चामुण्डायै विच्चे 
ज्वल हं सं लं क्षं फट्‌ स्वाहा ॥ 

( मन्त्रमें आये बीजोंका अर्थ जानना न सम्भव है, न आवश्यक 
और न वाञ्छनीय। केवल जप पर्याप्त है।) 

हे रुद्रस्वरूपिणी! तुम्हें नमस्कार। हे मधु दैत्यको मारनेवाली! 
तुम्हें नमस्कार है। कैटभविनाशिनीको नमस्कार। महिषासुरको 
मारनेवाली देवी! तुम्हें नमस्कार है॥ १॥ 

शुम्भका हनन करनेवाली और निशुम्भको मारनेवाली! तुम्हे 
नमस्कार है॥ २॥ 

हे महादेवि! मेरे जपको जाग्रत्‌ और सिद्ध करो। ' ऐंकार' के 
रूपमें सृष्टरिस्वरूपिणी, ' हीं के रूपमें सृष्टि-पालन करनेवाली ॥ ३॥ 


श्रीदुर्गासप्तशती 


'कों' के रूपमें कामरूपिणी (तथा निखिल ब्रह्माण्ड )-की 
बीजरूपिणी देवी! तुम्हें नमस्कार है। चामुण्डाके रूपमें 
चण्डविनाशिनी और ' यैकार' के रूपमे तुम वर देनेवाली हो॥ ४॥ 
'विच्चे' रूपमें तुम नित्य ही अभय देती हो। ( इस प्रकार 'ऐं हीं कॉ 
चामुण्डायै विच्चे' ) तुम इस मन्त्रका स्वरूप हो॥ ५॥ ' धां धीं धूं' 
के रूपमें धूर्जटी ( शिव )-को तुम पत्नी हो। 'वां वीं वूं' के रूपमें 
तुम वाणीको अधीश्वरी हो। 'क्रां क्रों क्रूं ' के रूपमें कालिकादेवी, 
'शां शीं शूं' के रूपमें मेरा कल्याण करो॥ ६॥ 'हुं हुं हुंकार' 
स्वरूपिणी, 'जं जं जं' जम्भनादिनी, 'भ्रां भ्रीं भ्रूं' के रूपमें हे 
कल्याणकारिणी भेरवी भवानी! तुम्हें बार-बार प्रणाम॥ ७॥ 
'अंकंचंटंतंपंयंशंवींदुंएऐंवींहंक्षं धिजाग्रं धिजाग्रं’ 
इन सबको तोड़ो और दीप करो करो स्वाहा। ' पां पीं पूं' के रूपमें 

सिद्धकुञ्जिकास्तोत्र 

तुम पार्वती पूर्णा हो। 'खां खीं खूं' के रूपमें तुम खेचरी 
( आकाशचारिणी ) अथवा खेचरी मुद्रा हो॥८॥ 'सां सीं सूं' 
स्वरूपिणी सप्तशतीदेवीके मन्त्रको मेरे लिये सिद्ध करो। यह 
कुञ्जिकास्तोत्र मन्त्रको जगानेके लिये है। इसे भक्तिहीन पुरुषको 
नहीं देना चाहिये। हे पार्वती! इसे गुप्त रखो। हे देवी! जो बिना 
कुञ्जिकाके सप्तशतीका पाठ करता है उसे उसी प्रकार सिद्द्धि नहीं 
मिलती जिस प्रकार वनमें रोना निरर्थक होता है। 


इस प्रकार श्रीरुद्रयामलके गोरीतन्त्रमें शिव- पार्वती-संवादयें 
सिद्धकुञ्जिकास्तोत्र सम्पूर्ण हुआ। 


हर रा 
II FANN 


सप्तततीके कुछ सिद्ध सम्पुट-मन्त्र 


श्रीमार्कण्डेयपुराणान्तर्गत देवीमाहात्म्यमें ' श्लोक ', ' अर्ध श्लोक ' 
और उवाच' आदि मिलाकर ७०० मन्त्र हैं। यह माहात्म्य दुर्गासप्तशतीके 
नामसे प्रसिद्ध है। सप्तशती अर्थ, धर्म, काम, मोक्ष- चारों पुरुषार्थोंको 
प्रदान करनेवाली है। जो पुरुष जिस भाव और जिस कामनासे श्रद्धा 
एवं विधिके साथ सप्तशतीका पारायण करता है, उसे उसी भावना 
और कामनाके अनुसार निश्चय ही फल-सिद्द्रि होती है। इस बातका 
अनुभव अगणित पुरुषोंको प्रत्यक्ष हो चुका है। यहाँ हम कुछ ऐसे 
चुने हुए मन्त्रोंका उल्लेख करते हैं, जिनका सम्पुट देकर विधिवत्‌ पारायण 
करनेसे विभिन्न पुरुषार्थोंकी व्यक्तिगत और सामूहिकरूपसे सिद्धि 
होती है। इनमें अधिकांश सप्तततीके ही मन्त्र हैं और कुछ 
बाहरके भी हैं 


“४ 
० 
०0 


पापापापापापापापापापापापापापापापापापापापापापापापापापापापापापापामा 


पापापापापापापापापापापापापापापापापापापापापापापापापापापापापापापामा 


पापापापापापापापापापापापापापापापापापापापापापापापापापापापापापापामा 


३०४ 


पापापापापापापापापापापापापापापापापापापापापापापापापापापापापापापामा 


सिद्ध सम्पुट-मन्त्र 


( ९ ) सामूहिक कल्याणके लिये-- 
देव्या यया ततमिदं जगदात्मशक्त्या 
निश्शेषदेवगणशक्तिसमूह मूर्त्या । 
तामम्बिकामखिलदेवमहर्षिपूज्यां 
भक्त्या नताः स्म विदधातु शुभानि सा न: ॥ 
( २ ) विश्वके अशुभ तथा भयका विनाश करनेके लिये 
यस्याः प्रभावमतुलं भगवाननन्तो 
ब्रह्मा हरश्च न हि वक्तुमलं बलं च। 
सा चण्डिकाखिलजगत्परिपालनाय 
नाशाय चाशुभभयस्य मतिं करोतु॥ 
( ३ ) विश्वकी रक्षाके लिये 
या श्रीः स्वयं सुकृतिनां भवनेष्वलक्ष्मीः 
पापात्मनां कृतधियां हृदयेषु बुद्धिः । 
श्रद्धा सतां कुलजनप्रभवस्य लज्जा 
तां त्वां नताः स्म परिपालय देवि विश्वम्‌॥ 


श्रीदुर्गासप्तशती 


( ४ ) विश्वके अभ्युदयके लिये 
विश्वेश्वरि त्वं परिपासि विश्वं 
विश्वात्मिका धारयसीति विश्वम्‌। 
विश्वेशवन्द्या भवती भवन्ति 
विश्वाश्रया ये त्वयि भक्तिनम्राः॥ 


( ५ ) विश्वव्यापी विपत्तियोंके नाशके लिये 
देवि प्रपन्नार्तिहरे प्रसीद 
प्रसीद मातर्जगतोऽखिलस्य । 


प्रसीद विश्वेश्वरि पाहि विश्वं 
त्वमीश्वरी देवि चराचरस्य॥ 
( ६ ) विश्वके पाप-ताप-निवारणके लिये 
देवि प्रसीद परिपालय नोऽरिभीते- 
नित्यं यथासुरवधादधुनैव सद्यः। 
पापानि सर्वजगतां प्रशमं नयाशु 
उत्पातपाकजनितांश्च महोपसर्गान्‌॥ 

सिद्ध सम्पुट-मन्त्र 


( ७ )विपत्ति-नाशके लिये-- 
शरणागतदीनार्तपरित्राणपरायणे । 
सर्वस्यार्तिहरे देवि नारायणि नमोऽस्तु ते॥ 
( ८ ) विपत्ति-नाश और शुभकी प्रासिके लिये 
करोतु सा नः शुभहेतुरीश्वरी 
शुभानि भद्राण्यभिहन्तु चापदः। 
( ९ ) भय-नाशके लिये 
(क) सर्वस्वरूपे सर्वेशे सर्वशक्तिसमन्विते। 
भयेभ्यस्त्राहि नो देवि दुर्गे देवि नमोऽस्तु ते॥ 
(ख) एतत्ते वदनं सौम्यं लोचनत्रयभूषितम्‌। 
पातु नः सर्वभीतिभ्यः कात्यायनि नमोऽस्तु ते॥ 
(ग) ज्चालाकरालमत्युग्रमशेषासुरसूदनम्‌ 
त्रिशूलं पातु नो भीतेर्भद्रकालि नमोऽस्तु ते॥ 
( १० ) पाप-नाशके लिये 
हिनस्ति दैत्यतेजांसि स्वनेनापूर्य या जगत्‌। 
सा घण्टा पातु नो देवि पापेभ्योऽनः सुतानिव॥ 


श्रीदुर्गासप्तशती 


( ११ ) रोग-नाशके लिये 
रोगानशेषानपहंसि तुष्टा 
रुष्टा तु कामान्‌ सकलानभीष्टान्‌। 
त्वामाश्रितानां न विपन्नराणां 
त्वामाश्रिता ह्याश्रयतां प्रयान्ति॥ 
( १२ ) महामारी-नाशके लिये 
जयन्ती मङ्गला काली भद्रकाली कपालिनी। 
दुर्गा क्षमा शिवा धात्री स्वाहा स्वधा नमोऽस्तु ते॥ 
( १३ ) आरोग्य और सौभाग्यकी प्राप्तिके लिये 
देहि सौभाग्यमारोग्यं देहि मे परमं सुखम्‌। 
रूपं देहि जयं देहि यशो देहि द्विषो जहि॥ 
( १४ ) सुलक्षणा पत्नीको प्रा्तिके लिये 
पत्नीं मनोरमां देहि मनोकवृत्तानुसारिणीम्‌। 
तारिणीं दुर्गसंसारसागरस्य कुलोद्भवाम्‌॥ 

सिद्ध सम्पुट-मन्त्र 


( १५ ) बाधा-शान्तिके लिये-- 
सर्वाबाधाप्रशमनं त्रैलोक्यस्याखिलेश्वरि। 
एवमेव त्वया कार्यमस्मद्वैरिविनाशनम्‌॥ 
( १६ ) सर्वविध अभ्युदयके लिये 


ते सम्मता जनपदेषु धनानि तेषां 
तेषां यशांसि न च सीदति धर्मवर्गः। 
धन्यास्त एव निभृतात्मजभृत्यदारा 
येषां सदाभ्युदयदा भवती प्रसन्ना॥ 
( ९७ ) दारिद्र्यदुःखादिनाशके लिये 
दुर्गे स्मृता हरसि भीतिमशेषजन्तोः 
स्वस्थैः स्मृता मतिमतीव शुभां ददासि। 
दारिद्रयदुःखभयहारिणि का त्वदन्या 
सर्वोपकारकरणाय सदाऽऽ्रचित्ता॥ 
( ९८ ) रक्षा पानेके लिये 
शूलेन पाहि नो देवि पाहि खड्गेन चाम्बिके । 
घण्टास्वनेन नः पाहि चापज्यानिःस्वनेन च॥ 


श्रीदुर्गासप्तशती 


(१९ ) समस्त विद्याओंको और समस्त ््त्रियोंमें 
प्राप्तिके लिये 
विद्याः समस्तास्तव देवि भेदाः 
स्त्रियः समस्ताः सकला जगत्सु। 
त्वयैकया पूरितमम्बयैतत्‌ 
का ते स्तुतिः स्तव्यपरा परोक्तिः॥ 
( २० ) सब प्रकारके कल्याणके लिये 
सर्वमङ्कलमङ्गल्ये शिवे सर्वार्थसाधिके । 
शरण्ये त्र्यम्बके गौरि नारायणि नमोऽस्तु ते॥ 
( २१ ) शक्ति-प्राप्तिके लिये 
सृष्टिस्थितिविनाशानां शक्तिभूते सनातनि। 
गुणाश्रये गुणमये नारायणि नमोऽस्तु ते॥ 
( २२ ) प्रसन्नताकी प्राप्तिके लिये -- 
प्रणतानां प्रसीद त्वं देवि विश्वार्तिहारिणि। 
त्रैलोक्यवासिनामीड्यो लोकानां वरदा भव॥ 


मातृभावकी 

सिद्ध सम्पुट-मन्त्र 


( २३ ) विविध उपद्रवोंसे बचनेके लिये 
रक्षांसि यत्रोग्रविषाश्च नागा 
यत्रारयो दस्युबलानि यत्र। 
दावानलो यत्र तथाब्धिमध्ये 
तत्र स्थिता त्वं परिपासि विश्वम्‌॥ 
( २४ ) बाधामुक्त होकर धन-पुत्रादिको प्रासिके लिये 
सर्वाबाधाविनिर्मुक्तो धनधान्यसुतान्वितः । 
मनुष्यो मत्प्रसादेन भविष्यति न संशयः॥ 
( २५ ) भुक्ति-मुक्तिकी प्रा्तिके लिये 
विधेहि देवि कल्याणं विधेहि परमां श्ररियम्‌। 
रूपं देहि जयं देहि यशो देहि द्विषो जहि॥ 
( २६ ) पाप-नाश तथा भक्तिको प्राप्तिके लिये 
नतेभ्यः सर्वदा भक्त्या चण्डिके दुरितापहे। 
रूपं देहि जयं देहि यशो देहि द्विषो जहि॥ 


श्रीदुर्गासप्तशती 


( २७ ) स्वर्ग और मोक्षकी प्रा्िके लिये 
सर्वभूता यदा देवी स्वर्गमुक्तिप्रदायिनी। 
त्वं स्तुता स्तुतये का वा भवन्तु परमोक्तयः॥ 
( २८ ) स्वर्ग और मुक्तिके लिये 
सर्वस्य बुद्धिरूपेण जनस्य हृदि संस्थिते। 
स्वर्गापवर्गदे देवि नारायणि नमोऽस्तु ते॥ 
( २९ ) मोक्षकी प्रासिके लिये 
त्वं वैष्णवी शक्तिरनन्तवीर्या 
विश्वस्य बीजं परमासि माया। 
सम्मोहितं देवि समस्तमेतत्‌ 
त्वं वै प्रसन्ना भुवि मुक्तिहेतुः॥ 
( ३० ) स्वप्रमें सिद्धि-असिद्धि जाननेके लिये 
दुर्गे देवि नमस्तुभ्यं सर्वकामार्थसाधिके। 
मम सिद्धिमसिद्धिं वा स्वप्ने सर्व प्रदर्शय॥ 

श्रीदेवीजीकी आरती 


जगजननी जय! जय!! (मा! जगजननी जय! जय!!) 
भयहारिणि, भवतारिणि, भवभामिनि जय! जय!! जगजननी 
तू ही सत-चित-सुखमय शुद्ध ब्रहारूपा। 
सत्य सनातन सुन्दर पर-शिव सुर-भूपा॥ १॥ जग० 
आदि अनादि अनामय अविचल अविनाशी। 
अमल अनन्त अगोचर अज आनँदराशी॥ २॥ जग० 
अविकारी, अघहारी, अकल, कलाधारी। 
कर्ता विधि, भर्ता हरि, हर सँहारकारी॥ ३॥ जग० 
तू विधिवधू, रमा, तू उमा, महामाया। 
मूल प्रकृति विद्या तू, तू जननी, जाया॥४॥ जग० 
राम, कृष्ण तू, सीता, व्रजरानी राधा। 
तू वाञ्छाकल्पद्रुम, हारिणि सब बाधा॥५॥ जग० 
दश विद्या, नव दुर्गा, नानाशस्त्रकरा। 
अष्टमातृका, योगिनि, नव नव रूप धरा॥६॥ जग० 


श्रीदुर्गासप्तशती 


तू परधामनिवासिनि, महाविलासिनि तू। 
तू ही शमशानव्रिहारिणि, ताण्डवलासिनि तू॥ ७॥ जग० 
सुर-मुनि-मोहिनि सौम्या तू शोभाऽऽधारा। 
विवसन विकट-सरूपा, प्रलयमयी धारा॥ ८॥ जग० 
तू ही स्त्रेह-सुधामयि, तू अति गरलमना। 
रत्रविभूषित तू ही, तू ही अस्थि-तना॥ ९॥ जग० 
मूलाधारनिवासिनि, इह-पर-सिद्धिप्रदे। 
कालातीता काली, कमला तू वरदे॥ १०॥ जग० 
शक्ति शक्तिधर तू ही नित्य अभेदमयी। 
भेदप्रदशिनि वाणी विमले? वेदत्रयी॥ ११॥ जग० 
हम अति दीन दुखी मा! विपत-जाल घेरे। 
हैं कपूत अति कपटी, पर बालक तेरे॥ १२॥ जग० 
निज स्वभाववश जननी! दयादृष्टि कीजे। 
करुणा कर करुणामयि! चरण-शरण दीजै॥ १३॥ जग० 

श्रीअम्बाजीकी आरती 


जय अम्बे गौरी मैया जय श्यामागौरी। 
तुमको निशिदिन ध्यावत हरि ब्रह्मा शिव री॥ १॥ जय अम्बे० 
माँग सिंदूर विराजत टीको मृगमदको। 
उज्ज्वलसे दोउ नैना, चंद्रबदन नीको॥ २॥ जय अम्बे० 
कनक समान कलेवर रक्ताम्बर राजै। 
रक्त-पुष्प गल माला, कण्ठनपर साजै॥ ३॥ जय अम्बे० 
केहरि वाहन राजत, खड्ग खपर धारी। 
सुर-नर-मुनि-जन सेवत, तिनके दुखहारी॥ ४॥ जय अम्बे० 
कानन कुण्डल शोभित, नासाग्रे मोती। 
कोटिक चंद्र दिवाकर सम राजत ज्योती॥ ५॥ जय अम्बे० 
शुम्भ निशुम्भ विदारे, महिषासुर-घाती। 
धूम्रविलोचन नैना निशिदिन मदमाती॥ ६॥ जय अम्बे० 
चण्ड मुण्ड संहारे, शोणितबीज हरे। 
मधु कैटभ दोउ मारे, सुर भयहीन करे॥ ७॥ जय अम्बे० 
ब्रह्माणी, रुद्राणी  तुझदुर्गासपर्झक्षेमलारानी । 
आगम-निगम-बखानी, तुम शिव पटरानी॥ ८॥ जय अम्बे० 
चौसठ योगिनि गावत, नृत्य करत भेरूँ। 
बाजत ताल मृदंगा औ बाजत डमरू॥ ९॥ जय अम्बे० 
तुम ही जगकी माता, तुम ही हो भरता। 
भक्तनको दुख हरता सुख सम्पति करता॥ १०॥ जय अम्बे० 
भुजा चार अति शोभित, वर-मुद्रा धारी। 
मनवाञ्छित फल पावत, सेवत नर-नारी॥ ११॥ जय अम्बे० 
कंचन थाल विराजत अगर कपुर बाती। 
(श्री) मालकेतुमें राजत कोटिरतन ज्योती॥ १२॥ जय अम्बे० 
(श्री) अम्बेजीकी आरति जो कोइ नर गावै। 
कहत शिवानँद स्वामी, सुख सम्पति पावै॥ १३॥ जय अम्बे० 

